
बण्टीक तेंकून उबी दवरिल्ली फातर आडवी करून 
दुलसिनान तांबयांतल्या उदकान ती धुयली. उब्या पाट्यान हळद फोडून मागीर 
पाटो आडवो करून भोंवडायलो. सोय, जिती मिरसांग, गांवठी मिरसांगां पिठो 
घालून तें वाटपाक लागलें. संवयेचे हात फाटी फुडें जावंक लागले. फुड्यांत 
बाकिनाचेर बशिल्ले मार्सेलीन दुलसिनाकडेन तोखणायेन पळयतालें. 

“Srl दुलसीन माना, आजून तुमी मिक्सर घेयलो ना सो? 

मार्सेलिनाच्या प्रस्नाचेर हात मात्त थारायनासताना दुलसिनान सांगलें. ओऽ 
चय. आल्मारीचेर पडोन आहा. '' 

` “मागीर som कित्याक करना? कास्तिगच ना. घुर्रर घुंबडायलें -वांटोन 
रेडी.” 

“कडी जेयन चयल्या Ta?” 

“आमी मिक्सराचेरच वाटटाय. टायम कितू सालवार जाता, जाणा तूं? 
तुगे भाशेन थिंगा मद्रासाक म्हाका टायम खूय आसोता? पोण्णू फात्यार वयता 
दरयांत तो येतरी मागीर fem धाव, थिगा धांव. घारात भितर सरता म्हणसर 
देनपार जाता. आनी तूं जाणा, पोण्णू भुरगो आसताना आसललो तेसोच आहा - 
तेज्यान भूक सोसों नेजो.'' 

दुलसीन जाप दिवपाक वतालें इतल्यान सायमन भितर सरलो. 

“OR, भूक लागल्या - कितें आहा?'' 

“मेजार उंडो आहा. रातीची इदी भाजी आहा शिजोवन दवरलली.'' 

सायमनान तोंड वांकडें केलें. 

“gla च्याव करून दिवं?  मार्सेलीन मावशी उठूक लागली. 

““तू वगें बस गो. सायमनाक मारल्या मस्ती. मद्रासच्यान माशानान 
हाडलली खावड सोंपसर तेका दुसरें कांयच गोश्ताक वसपार ना. ' 

““शिरवळ्यो रोसांत घालून दिवं? 

“नाका, चेकरी आहा ती खातां.'' अशें म्हणून सायमनान वयल्या 
शॅल्फांतल्या फोलिनाक हात घालो. दोन तांदळां-चकऱयो काडल्यो आनी कदेल 
ओडून मांय-माशाना मदीं बसून He कुरू कुट्ट करून खायीत रावलो. 

“आयज इतू उकसार सो येयलो रे? इगर्जच्यो बारांच्यो घांटी जाल्यार 
चड वगत पासार जावंक AT. 

वाट्टा-वाट्टांच दुलसिनान म्हळे, 

“हो केन्नाच देडा-दोनां पयलीं घारांत पावपी न्हू. माशान येतसान मात 
हेका टायमिंग ना. केन्ना पिरिड ऑफ, केन्ना टिचर येयलो ना, जाल्यार..... 

सायमन मोन्यांनी बसलो चकरी खायत. 

“जावं गो ! म्हाकाय बोरें दिसता सायमन घारांत आसतेरीच. म्हुगे ५ 
मॉर्गाद तो. बुलागे अपुर्बाय करूंक मेळ्ळी ना म्हाका. सायमना बाराबोर वगत 
पासार करूक मेळटा तितू म्हाकाय बरें 5 दिसता. 

इतलें म्हणसर वाटप बरें 5 बारीक वाटून जाल्ले. दुलसिनान हांडी घेतली 
-आनी वाटप हांडयेंत भरून फातर धुवन घेतली. . 

“aad मुगो दुलसीन, हातरीर वाटपाक तुका पंदरा-वीस मिण्टां लागलीं. 
मिक्सराचेर जाल्यार दोन मिण्टांत जातासलें. 

“खरे तुगेलें मार्सेलीन. बुला मरतरी म्हुज्यान कामच नाका जाललें. त्या 
दिसांनी गाबरून हो मिक्सर हाडून दिलो म्हाका. म्हुगे वावर उणो जावंचो देखून 

मागीर qa 

आयक म्हुगेलें. चार दीस वांटिलें मिक्सराचेर. सदींच देनपारां रांदलली 
कडी रातीक पावोन उरोंक लागली. म्हाका दिसललें म्हुगे तोंडाची रूच गेल्या. 
चय जाल्यार हेय दोगूय सारके जेयनात.... चार दिसांनी मिक्सर आसलो तेसो 
बॉक्सात भरलो आनी थिंगा वयर उडयलो. हातरीर वाटोंक लागना फुडें ---'' 

“आगे, मांय, येदोळसान आयकतां - हातरी 5 हातरीचेर कितें म्हणटा 
गे? फातरीचेर म्हूण. हातर म्हुटल्यार - तूं उकडलेले भात सुकोंक घालता ती 

हातर.- आनी तूं वांटिता ती फातर.'' सायमनाक आपणाक कोंकणी बरी येता 
हाचो अभिमान आसा म्हणपाचें ताच्या उतरांतल्यान जाणवतालें. 

“पुरो तुगेलें. तूं तुका बुकांत शिकयतात न्हू तेशें उलय. आमी आमगे 
मांय पायन शिकयलां तेशेंच उलयतलीं, सजमलो?'' दुलसिनान फातर वण्टीक 
तेंकोबन म्हळें. 

“आगे, तुगे मांय-पाय शिकोंक नासलीं. तेंकां माफ! तूं काय बरी मॅट्रीक 
पास आहा. तूं कित्याक मिस्टेकी करता? 

मार्सेलीन तोखणायेन आयकतालें. ताणें दोगांकय आडावन Fes, चय 
सायमन, आमी आमगेली भास शिकल्यांव ती आयकोन. तूं शिकला तें वाचोन. 
आमगे मिस्टेकी तूं जेरूल सांग. आमी आमकां सुदरायतांव. जालें. '' 

गाबरून मड़गांवच्यान मानशेचीं काळुंदरां धाडिल्लीं. सदांच दरयाचें नुसतें 
खावप्यांक हो बदल मुदलांतच आवड़टालो. तातूंत मार्सेलिनाक मातशें नुसत्याचें 
चडच अप्रूप हें MAS विसरूक नासलो. HSU Read घालना फुडें कडयेचच्या 
परमळीत वासान घर भरून गेले. 

गाबरू घरा पावतासर दोन जावन गेलीं. आयलो तोच - “भूक लागल्या. 
बेगी वाड. ' म्हणूक लागलो. 

पाय-पूत जेवना फुडें दुलसिनान मार्सेलिनाली बशी भरली आनी आपुणूय 
बसलें. दोगीलीं जेवणां सोंपचे पयलींच गाबरू घोरेवपाक लागिल्लो आनी सायमन 
नंदू वांगडा फुटबॉल खेळूक गेल्लो. 

“चयले मुगो, ' रिती हुरहुळी दाखयत दुलसिनान ted, “कितू.कडी 
रांदलली - रातीको उरची म्हूण. Wa उरल्या? हीच मिक्सराचेर वाटलली जाल्यार 
फ़िजींत दवरून फाल्यांक लेगीत उरतासली. '' 

सोमतींच बासना विसळून उडोबन दोगांय आड पडलीं. मार्सेलीन येतसावन 
तांच्यो खबरो सोंपून सोंपनासल्यो . 

“जाणा मार्सेलीन, तूं येतसान घाराक मातशी जाग येयली. घरभर नाचपी 
बुला मरतसान घारात काळोख जाला. बुला मेल्ल्याक गाबरू डेली सोरो पियेवन 
येता आनी मोन्यांनी बसता. feat तें खाता आनी न्हिदता. आनी सायमन - आदीं 
घारांत चड आसतालो. आतां दिसभर भायर रावता. सकाळीं इस्कोल, सांजेचो 

खेळ. आमरेचेर येता आनी वग्गो बसून वाचिता... ना जाल्यार टी. वी. 

“राव गो! एन्सेफलायटीस हें दुंयेंस किमसांक लागोन जाता न्हू? मागीर 
दरया बगलेक खारव्यांगे घारांनी किमसां खुंयचीं गो?” मार्सेलीनान दुबावाक 
वाचा फोडली. 

“वगत आमगेलो. बुला ford दिसभर घरांतच आसतालें? इस्कलाक 
गेले कडेन, खेळोंक गेले कडेन - खंयूय चाबूं येतात न्हूं?'' दुलसिनान सुसकारो 
सोडून म्हळे. | 

““मरचे न्ह फुडें म्हुजो उगडास काडलो गो तेणें? मार्सेलीनान ल्हवपीक 
जावन विचारलें. 

““मरचे न्हू फुडें बुला कोणाक वळखनासलें. म्हाका लेगीत. 

“देरेपेंत जालें गो? 

“सादो जोर सजमलीं आमी. जेयचे न्हू फुडें टी वी चयतालें. मर्देच 
सायमनान तेका जाप केल्यार हें तेका वळख नासले भाशेन चवपाक लागले. 'तूं 
कोण' म्हण विचारतरी मात सायमन भियेलो. हांव बगलेक गेल्यार बुला जापच 
करना. फकत ब्लँक दोळ्यांनी चयता. गाबरून धांव मारून दोतोर हाडलो. ज्या 
ज्या रातयांत बांबोळे व्हडल्या हॉस्पिटलात व्हयलें. तीन दीस चार राती तेश्शें - 
कॉमांत!'' दुलसिनान SSH! आडायत सांगलें.. 

“व्हडल्या हॉस्पिटलांनी येशेंच.... कोण सारको चयना -” मार्सेलीनान 
म्हळे. 

“येशेंच म्हणों नाका, मार्सेलीन. दोतरांनी जायतें केलें. पातिवागे भाव 
थिंगा दोतोर आहा. तेणें लेगीत खूब आदार दिलो. पूण बुलान आमकां फटयलें.”” 
आनी दुलसीन रडूंक लागलें. 

मार्सेलीनान ताचे फाटीर थापटीत ताका रडूंक दिलें. 

थोड्या वेळान दुलसीन उठलें. नाक निवळ केलें. दोळ्यांर उदक मारलें. 
गुरगुलेतांतलें उदक पियेलें आनी परतें आयलें. 

“god, म्हगे आयकता? आतां रोकडीच नातालांची फेर्याद आहा 
न्हू? आमी आठ-धा दिसांक मद्रासाक या. मुदांस तुकाय बरें आनी हेरांकूय. '' 

किण्ण हांसून दुलसिनान विचारलें - “ फेर्याद कोणाक? सायमनाक मुगो ? 

रांपोणकाराक केन्ना फेर्याद लागता?'' 

“जांब गो ! तुगे 5 तोंड म्हुज्यान चव | 
पयस गेल्यार दूख विसरायेर पडटलें. चितून चय.'' 

पूण दुलसीन आयकून घेवपाचे तयारेंत नाशिल्लें. बुला बगर घर खावपाक 
येतालें. पूण घर सोडून पयस वचपाक मन कशेंच तयार नासलें. तेय पयस मद्रासाक. 
मार्सेलीन तागेली धाकली भयण. दुलसिनाल्या काजरा उपरांत अडेच वर्सानी 
तांची आवय मेल्ली आनी दुलासिनान मार्सेलिनाक आपणागेरूच दवरून घेतिल्लें. 

सायमन तेन्ना वर्स-सवाय वर्साचो. ताका घेवन घरांतलीं कामां करप 
दुलसिनाक कठीण जातालें. पूण मार्सेलीन येतसान सायमन सकयलच उरना जालो. 
मार्सेलिनान ताची इतली अपुर्बाय करची की सायमन आवय कडेन रावचे परस 
माशानाकडेनच रावपाक सोदतालो. मार्सेलीन दुलसिना परस स-सात वर्सानी ल्हान. 
निकतेंच एस्‌. एस्‌. सी पास जाल्ले. पूण गाबरून आनी दुलसिनान आगरो करुनूय 
फुडें शीक म्हळ्यार मात्त काना मनार घेना जालें. सायमनाक चार जालीं आनी 
नुलाचो जल्म जालो. दुलसिनालो बाळटेर मार्सेलिनानच केलो म्हळ्यार जाता. 
वेणो येवंक लागिल्ल्यो तेन्ना तर गाबरू लेगीत लागीं नाशिल्लो. जाल्यार 
मार्सेलिनानच टॅक्सी आफोवन दुलसिनाक मॅटर्निटी होमात व्हेल्लें.... बुलाचें नांव 
दवरिल्ले 'ब्लांश'. दोतर जुझे मार्तिशाले सुनेचें नांव न्लांश. गाबरूक तें नांव _ 
इतले आवडिल्लें की दुलसिनान मात्त अनमननासतना तेंच नांव दवरिल्लें. उलो 
मारताना मात ब्लांशाचें केन्ना बुला जालें कळळेंच ना. 

“तू जाणा, माना, बायेक 'बुला' म्हण पयलो उलो मारलो तो हायें.'' 
मार्सेलिनान म्हळें. 

सायमना भाशेनूच मार्सेलिनान बुलाचेरूय जीव दवरिल्लो - इलो चडच! 
बुला तीन वर्साचें जायसर दुलासिनाक भुरग्यांचें कांयच जाणवलें ना. 

“आगो, मार्सेलीन, फाल्यां तूं काजार जावन घोवागेर वयतले तेन्ना आमगेऽ 
केशें जातोले गो? '' दुलसिनान म्हणचें. पूण तो दीस तसो अचकीत आनी मनाविरुद्ध 
येतलो म्हण कोणेंच चितूंक नासले. 

जाकनुले मोटारबोटीचेर कामाक आशिल्ल्या मद्रासच्या पोण्णूदुरायेकडेन 
मार्सेलीन मोगासांवां करता अशें वयल्या वाड्यावयल्या आंतोनेतान दुलसिनाक 

सांगले तेन्ना ताका खरेंच दिसलें ना. बुलाक हांडीर मारून रांपणीकडेन गेल्ले 
कडेन तांची वळख जाल्ली खंय. ही वळख वाडून मोग केन्ना जालो तांकां कळ्ळेंच 
ना... दुलसिनान मार्सेलिनाक तोंडार विचारिल्लें. ताणेंय कांय दाखय-लिपय केलें 
ना. पयलीं दुलसीन तापलें. पिकार जावन उलयत रावलें. मागीर न्हिवलें. ताणें 
कोणा कोणा भाशेन ताका समजायलें - पोण्णू मद्रासी, तागेल्या घरचीं मनशां 
कशीं कात कांय सांगू नज, ह्या भायल्यांचो विस्वास ना. तुजो घात करीत जाल्यार 
नाक कातरून घेतलें... 

गाबरूक कळटकीर ताज्याय कपलार मिरी पडली. ताणें बायलेक दुशण 
दिलें - ““तुगेली पयली मिस्टेक! काजराची पिराय जाल्या तेजी-तुयें येन्ना ताका 
न्हवरो सोदपाचो. आजून वगत वसोंक ना. बाय मार्सेलीन, हांव तुका बरो न्हवरो 
सोदून काडटां-दोन म्हयन्यां भितर. उतर दितां तुका. पूण देवा पासोत-त्या 
मद्राशाक विसर. '' 

मार्सेलीन वग्गी रावलें. चार दीस घरांतलें भायर लेगीत सरलें ना. दुलसिनाक 
दिसलें गाडी रुळार आयली. पूण आयतारा मिसाक म्हण गेल्लें मार्सेलीन सोमतेंच 
पोण्णू वांगडा मद्रासाक पावलें. 

उपरांत दर म्हयन्याक चीट येत रावली. दुलसीन जाप दिनासलें.पूण स 
म्हयन्यांवर फुगासांव उरलें ना. जाप धाडली. - _ बुला उगडास काडटा. घोवाक 
घेयन येवन वोस. '' पूण मद्रासांतल्या त्या कालापेट गांवांतसून गोंयां येवन वचपाक 
तितले तें लागीं नासलें आनी पोण्णूय निकतोच धंद्याक लागिल्लो. फुडल्या वर्सा, 
फुडल्या वर्सा करीत वर्सा उलगलीं. पोरू बुला मेलें. पूण बुलाल्या मर्णाक लेगीत 
पावलें ना. ओड आसली, येन दिसतालें, पूण जमलें ना. चिटयेंत ताणें दुकांसयत 
बरयिल्लें - वर्साच्या मिसाक येतर्लेच म्हूण... 

मर्णाक वर्स सरलें. पूण बुलाच्यो यादी कोणाचीच फाट सोडिनासल्यो. 
मार्सेलीन मुजरत वर्साच्या मिसापासत आयिल्लें. पोण्णूय आयलो.. पूण दोनच 
दीस रावन गेलो. तागेली स्वताची फायबर बोट आशिल्ली.ती तो केन्नाच दुसर्‍याचे 
सुवादीन करिनासलो.आनी ताका सगल्यांत व्हडलो आदार आशिल्लो तो 
मार्सेलिनाचो. “as दीस wal नाका' म्हण शिटकावन गेल्लो. पूण मीस उलगून 
धा दीस जाले तरी दुलसीन ताका वचूंक दिनासलें. बुला मरतसावन मोनें जाल्ले 

दुलसीन मार्सेलीन येतसावन काळीज ल्हव करूंक लागिल्लें. तांच्यो गजाली सोंपून 
सोंपनाशिल्ल्यो. | 

““भायर बोबाट केसली गो?” म्हणीत मार्सेलीन पयलीं उठलें. 

धब धब धब .. धांवपी पावलांचे आवाज.आयकून दुलसिनूय भायर आयले. 

“fad जालें रे कायतू?'' दुलसिनान दरया वटेन धांबतल्या कायतूक 
विचारलें. 

“बुलगें हाडलां खूंय.... सांतानागेले रांपणीन....'' 

दुलसिनाक उगडास जालो. फाटीं एक फावट गाबरूले रांपणींत वांवभर 
व्हडलें बुलगें फाराविल्ळें. गाबरून ताका दुखय नासतना दरयाचें उदक भितर 
सरून तयार जाल्ले Ulead सोडिल्लें. थंय मागीर खारव्यां वाड्यावयलीं सगळीं 
भुरगीं बुळग्याकडेन खेळूक लागिल्लीं. बुला लेगीत त्या बुलग्याचे फाटीर घोस्तान 
बशिल्लें. 

नकळटनां सगळ्यांची पावलां वेळे वटेन धांवलीं. घे गर्दी. सांतान पिक्कार 
जाल्ले वरी लोकांक धांवडायतालो. AS उलोबणें आनी चलणूक पळयल्यार 
ताका लोकांक पयस धांवडावन तें बुलगें कातरपाक व्हरपाचें आसले अशें दिसतालें. 

दुलसिनान बगलेक वचून नदर मारली. देड दोन वर्सा फाटीं गाबरुले रापणींत 
पडिल्ल्या बुलग्या परस हें लहानच आशिल्ले. आजून ताका_वयर ओडूंक नासले. 
TEN देंवना फुडें तें फडफडून हेवटेन तेबटेन पळयतालें. ताची काकुळटायणी नदर 
दुलसिनाचें काळीज चिरूक लागली. नदर सारकी वळखीची.... बुला... तेच 
निश्पाप, भावार्ती दोळे... 

“इज दॅट अ डॉल्फीन?'' कोण तरी इंडियन टुरिस्ट फोटो काडूंक वतालो . 
सांतान तापलो. ` वोस्मार! इट इज नॉट डॉल्फीन. तें हिस्कादी. गेट आऊट. 
आमकां डिस्टर्ब करू नाका.'' आनी सांतान त्या टुरिस्टाच्या आंगार गेलो. तो 
बाबड़ो भियेवन पळळो. 

गांवचो लोक HAT उलयनासलो. बुलगें मारूक जायना हें सगळे जाणा 
आसले. जातीचो खारवी नाय जाल्यार बुलगें केन्ना मारिनासलो. फारावलेंच जाल्यार 
Ud दरयांत सोडटालो .फाटीं गाबरुनूय थोडो वेळ व्हाळांत दवरून भुरग्यांक 
दाखोवन, खेळून मागीर ताका परतें दरयांत सोडिल्लें. पूण हालींचे तरनाटे 

बुलग्याच्या मॉसाक संवकल्ले. लीप-चोरयां मारून खाताले आनी विकल्यार 
दुडूय बरे मेळटाले. 

“om, सांतान, तेका Wd दरयांत सोडल्यार बरें. कोणूय तुका लायन 
दीत..'"' जाण्टेल्या ज्याकीन सांतानाच्या कानाकडेन सांगले. 

सांतान उसळ्ळो. “हांव एक लायतलों कोणेंय जाप काडल्यार. कोणाक 
कापासदाद आहा? वोसाय रे सोगले.'' आनी मागीर ज्याकील्या कानांत ताणें 
Tea - 

““आमगे मंत्री खुशाल जातोलो. तेज्या घोस्ताचें..... तूं वगो बरो वोस 
घारा. हांव चयतां हिंगा. 

सातानान त्या मंत्र्याकडेन लेंगेळेंगे करून व्हड्याक मोटर बसोवन घेतिल्ली 
आनी न्हय त्या वेळार बंदीच्या दिसांनी लेगीत दरयांत वचून WIM मांडटालो. 
वागोळें, घोळ, कासय बी फारावल्यार सोमतोच तो मत्याक पावयतालो खय. 

सांतानान ज्याकीक सांगिल्लीं sau दुलसिनाल्या कानार पडलीं. 
दुलसिनाली नदर पर्थून बुलग्याचेर पडली. तीच नदर. नुलाची... काकुळटेक 
येवन विनयताली . 

“तू मुगो मारा 5 येयलां'' बुलान मस्ती केल्ले फावट दुलसिनालो हात 
बयर सरतालो आनी बुला काकुळटेक येवन विनयतालें - ना, मांय हांब्र आनको 
केन्ना मस्ती करपार ना. प्लीज मारू नाका. ' उतरां परस बुलाचे दोळेच चड 
काकुळटायणे जाताले आनी आपसूक दुलसिनालो हात सकयल देंबतालो. 

बुलग्याले मनशाळे दोळे भरून आयले तशीं दुलसिनाल्या दोळ्यांतूय FHT 
भरली. 

“देवा पासोत सांतान, देवा पासोत तेका सोड, सोड तेका दरयांत... 

दुलसिनालीं थरथरपी उतरां आनी भरिल्ले दोळे पळोवन सगलेच तकीत 
जाले. सांतानान गरड घालपाक उगडिल्लें तोंडूय sada उरलें. 

“प्लीज, सांतान... चय रे तेगेले दोळे.... प्लीज! ' 

मार्सलीन फुडें सरलें. ताणें दुलसिनाक बगलेक घेवन तें ताका थापटुपाक 
लागलें. 

चय गो, मार्सेलीन..... म्हगे बुलागे दोळे ते.... सांग गो तेका.... सोड 

तेका....'' आनी दुलसीन रडूक लागलें. 

वेळे वयलें वातावरणूच बदललें.तितल्यान गाबरूय थंय पावलो .रांपणकार 
ren अभिमान बाळगून जियेवपी कांय नीज खारंव्यां मदलो एक म्हूण गाबरूक 
लोक वळखून आशिल्लो. गाबरू फुडें सरना फुडें आशेन सांताना वटेन ओडपी 
चौग जाण ल्हवूच फाटीं सरले. 

“aia, खारवी मुरे तूं?.. किते करता ते हिस्कादीचें?'' बुलग्याकूच 
थोडे हिस्कादी म्हणटाले. 

सांतानान अदमास घेतलो. बोबाळ जाल्यार फाल्यां मंत्री लेगीत आपणाक 
साल्वार करपार ना. 

“Srl खूय वयर ओडल्या हिस्कादीको? दरयांतूच सोड़टलों तेका.'' 

“मागीर वगोत कित्याक? चलात रे! ' 

दुलसीन धांवलें. बुलग्याच्या आंगा वयल्यान हात भोंबडायलो आनी दोनूय 
हातांनी बुलग्याल्या दोळ्यांतलीं दुकां पुसलीं. बुलग्याल्या दोळ्यांतली कृतज्ञताय 
सगल्या खारव्यांक जाणवली . 

सोमतेंच जाळ दरयांत भितर ओडून उकतें केले आनी अळंग बुलग्याक 
उकलून दरयांत सोडलें. दरयांत भितर वचचे पयलीं बुलगें घुंबलें. दोन उडक्यो 
मारून दाखयल्यो आनी निळे निळायेंत भरसून गेले. 

थोडो वेळ पयलीं बुलग्याची खबर आयकून इश्टां वांगडा धांवट थंय 
पाविल्ल्या सायमनान हुस्वास रोखून ही सगली घडणूक पळयली. आनी 
मायपायविशींच्या अभिमानान ताचें ess फुलून गेलें. 

काराटे क्लासीक नांव घालीत सावन सायमन दर 

आयतारा सकाळीं फुडें उठटालो. काल स्कुलाचो निमणो दीस आसलो. आतां 
पंदरा दीस नातालांची सुटी. ताचे पिरायेचीं चडशीं भुरगीं साखर-न्हिंदेंत आसतना 
सायमन मात काराटेचे क्लासीक वचपाक भायर सरिल्लो. 

आपणाली रेंजर भायर काडली. फाडो घेवन चकचकीत पुसली. भितर 
वचून मांयन मेजार कोपांत दवरिल्ली च्याव घुटघुटीत पियेलो आनी “ela वयतां 
गे 5 म्हणीत भायर आयलो. 

“Trae राब रे , सायमन. म्हाका मिसाक पावय - '' दुलसिनान भितरसून 
मोट्यान म्हळें. 

गणसूव हो गांव धड माजोड्ड्यांत ना धड बेतालभाटेंत. गांव म्हणचे 
परस वाडो तो. ह्या वाड्यार खारव्यांचीं घरां चड. चार पांच भाटकारालीं व्हडलीं 
घरां. शंबरेक हेर भौसाचीं आनी दोन कोंकण्यालीं. हालीं वेळेर हॉटेला येत सावन 
भायलो लोक मेळत थंय भाड्यान रावतालो. खूब जाणांनी घरा कुशीक कुडी 
काडून त्यो भाड्याक दिल्ल्यो. गांवांत कपेल ख्रिस्तरेयाचें. इगर्ज बेतालभाटयेची 
जाल्यार बाजार माजोड्डेचो. पोस्ट ऑफीस लेगीत माजोड्ड़ेचें. पयलीं पयलीं 
हांगाचे भुरगे शिकपाक माजोड्डेच्या हायस्कुलांनीं वताले. आतां सेंट ज्यूड 
हायस्कूल नामनेक पाविल्ल्यान सायमन बेतालभाटेच्या स्कुलांत वतालो. 

बेतालभाटीच्या क्लबाच्यो जायत्यो कार्यावळी जाताल्यो. आयचे 
कार्यावळींत तर सायमनाचो डान्स जावपाचो आशिल्लो. पूण आजून ताची बरी 
तयारी नाशिल्ली. काराटे क्लास सोंपोवन मागीर डान्साचे तयारेक लागूंक जाय, 
अशें येबजीत ताणें उजवो दांगो वयल्यान हुपून कुले सिटाक तेंकयले. आनी 

कांपीण वाजयली. 

“म्हाका वगत जाता मुगे!'' पूण म्हणसर आवय भायर आयली. 

““माशान वयचें ना तर मिसाको?'' मांयक मुखार दांड्यार बसोवन पेदाल 
मारीत सायमनान विचारलें. 

“तें मागीर णवांच्या मिसाक वयतलें. तेका भायले-भायर मड़गांवां वचों 
जायें... बेबींक, दोस बा हाडोंक. 

क्रिश्त tard कपेल फाटीं घालून ताणें बेतालभाटेचे इगर्जे वटेन सायकल 
घुंवडायली . 

“AP, माशान लागलां म्हाका आपणा बाराबर मद्रासाक यो म्हण - तूं 
नाका कित्याक म्हुणटा गे? 

'मार्सेलिनाक “यो” म्हणपाक कितें जालां? तें म्हाकाय यो म्हणरालें.'' 

“तू बोसना ती वोसना. म्हाकाय कित्याक नाका म्हुणटा? ' 

“'कितू पासा सांगले तुका? नातालां बगलेक पावल्यांय. नातालांच्या 
दिसांनी कोण पयस वयता? पयस आसलले घारा येताय. ' दुलसिनान थंडसाणीन 
सांगले. 

“'माशान म्हुणटा - थिगाय नातालां जाताय.थिगाय रातीचें मीस 
आसता:..- ` 

“येजामी केन्ना? तीन म्हयने उरल्याय. आतां लिसांब पयलीं कर. फुडांत 
मागीर वोस... '' 

''तुगलेंय नाका जाललें मुगे! फुडांत हांव आठयेक पावतलों. तेन्नासान 
सिरियसली लिसांव करूक जायें - टिचर सांगताली - आठयेसान सिरियस जाल्यार 
एसएससीक बरे मार्क मेळटले... देखून म्हणटां ओंदूं गेल्यार कांय चुकपार ना 
म्हाका. प्लीज मांय....'' 

“आरे, आरे 5 '' फोंडकुल चुकोबपाक सायमनान कट मारलो जाल्यार 
दुलासिनान आंग काडलें. 

“gla आसतना तूं भियेता?'' आनी पर्थून मुद्दयार येत म्हळें, तूं बळयां 
भास मुदार करता. सांग मुगे म्हाका वोस म्हण... 

“Tet सांगोन जाले. आतां पायकूच विचार. 

““पायन वोस म्हळ्यार तूं नाका म्हुणपार ना मुगे?'' सायमनान खरेंपण 
घेतलें. दुलसीन बग्गी रावले. 

म्हणसर सायकल बेतालभाटी इगर्जे लागीं पावली. मांयक देंवोवन सायमन 
सुरावलेच्यान मुंगलावयल्यान मडगांवचे वाटेक लागलो. 

बुलाच्या मर्णा उपरांत घरांत किण्ण पडिल्लें. मांयचेर मोनेळ पडिल्लो 
आनी पायूय बी इलें चड पियेबंक लागिल्लो. पूण नकळटना सायमनाचे लाड इले 
चड जावंक लागिल्ले. ताका नबो फुटबॉल मेळिल्लो.काराटे शिकपाक वतां 
म्हळ्यार सुर्वेक गाबरू अनमनिल्लो. पूण ताणेंच वचून नांव घाल्ले. सायकल 
पोरनी जाल्या म्हणना फुडें नवी रेंजर हाडून दिल्ली. पूण मद्रासाक वता ' म्हळ्यार 
'वच' म्हणीत म्हणपाची खातरी नासली. तो मांयको विचार? म्हणटलो आनी 
मांय “नाका? म्हणटली.... 

सायकलीक लॉक करून व्हड व्हड ATT घालून तीन माळयो चडून सायमन 
तेर्रासाचेर पावलो तेन्नाच नायक सर वयर सरिल्लो .काराटे क्लास ज्यॉयन जायत 
सावन सायमना मदलो आत्मविस्वास दुपेटीन वाडिल्लो. ताची प्रगती पळोवन 
नायक सरूय खूश आशिल्लो. आयज मात सायमनाचें लक्ष काराटेचेर नाशिल्लें. 
अर्द लक्ष घरा दवरून तो आयिल्लो . 

मुळाव्यो बेसीक कसरती जाल्यो. त्यो तांणीं संवकळीन सहजतायेन केल्यो, 
उपरांत कुमिली ट्रेनिंग जालें. 

की. माशान फाल्यां वतले. पाय येदना नुस्त्या बाजारांत 
आसतलो.....एजण्टान बरें गिरायक हाडल्यार पुरो..... मूड बरोसो पळोवन उतर 
घालूक जाय. 'वच' म्हळे जाल्यार चान्स.... ना जाल्यार उरलें. 

'खी ss या! आनी आवाजा वांगडाच फुड्यांतल्या प्रतिस्पर्ध्याली 
सायडकीक सायमनाच्या मनगटार पडली. खोंट बसना फुडें सायमन न्हिन्नळळो. 

“सायमन, आयज कितें जालां तुका? लक्ष ना तुगेलें. डिफेन्स विसरलो?" 
नायक सरान तापून विचारलें. 

“सॉरी सर सायमनाक लज जाली. 

“'पर्थून स्टान्स घे. 

"यस सर.  सायमनान पवित्रो घेतलो. 

-सायमन हरशीं चुकपी न्हय. सगल्यां परस चड शिटूक आनी चपळ. कुमिली 
ट्रेनिंगांतल्यो सगल्यो टेक्नीक्स सायमन जे तत्परतायेन शिकिल्लो तें पळोवन नायक 
सराच्यो ताचे विशीं अपेक्षा भोव वाडिल्ल्यो. रोखडोच ताका ऑरेंज बेल्टाचे 
परिक्षेक बसोवपाची ताणें तयारी केल्ली. सातत्य सांबाळ्यार सायमन काराटेंत 
नांव काडटलो अशी आस्त नायक सर धरून आशिल्लो. 

"रिलॅक्स! पुरो आतां.” नायक सरान खेळ थांबयलो . 
“यू मे गो. आं. फुडल्या आयतारा नाताल. नो ट्रेनिंग. आतां ae दोन 
तारखेर. ओ के? चलात.'' 

मागीर सायमनाक बगलेक आफोवन नायक सरान तागेलें मनगट पळयलें. 
मातशी सूज जाणवताली. 

''दुखता?'' 
नासर." 
“गूड. घरा वतकीर तेल लाय. चल आतां 

पेदाल मारीत घरा पावतासर साडे धा जायत आयलीं. भितर मारजुआन 
रोप उंबळटालें. माशान मिसा उपरांत मड़गांवां वचपाचें आसले. घडये मांयक 
घेवन गेलां आसुंये. पायलो परतुपाचो वेळ सांगू नज. केन्ना बारांकच येता जाल्यार 
केन्ना देडा दोनाक. मांय परतुचे पयलीं पाय घरा. पावल्यार काय बरें जातासले. 
एकलो आसतना तो म्हाका बरें 5 करता. तेका बरे 5 भाशेन सांगल्यार घडये तो 
वच म्हणीत.. केन्ना परतो येतलो देव जाणा! पायक फोन करून विचारल्यार? 
पायकडेन मोबायल फोन आसा. पूण घरांत ना. मांयन ताका कितले फावटी 
सांगले एक फोन घेवंया म्हण. शेजरा जायत्या जाणांनी घेतल्यात. पूण पाय म्हणटा 
- आमगे कोण कुवेत आहा? काय बोटीर आहा घारांत फोन हाडोंक? म्हुकोडेन 
आहा तो पुरो. 

म्हादेवाल्या पसर्‍यार पब्लीक फोन आसा. थंय वचून पायक फोन करून 
केन्ना येतलो हाचो अदमास घेवं येतालो. पूण पायचो फोन नंबर खंय आसा म्हजे 
कडेन? कितले फावट मागलो. “ces जातरी दितां' म्हणटा पाय. “बिश्टो डिस्टर्ब 
करीत रावतलो? म्हणटा. 

ग्लास भरून उदक घटघटीत पियेबन सायमनान मुस्तायकी देंवयली. शॉर्ट 

घालून भायर सरलो.दरया वटेन चलूंक लागलो. 

सायकल मारून ATS आंग हुमेन चिपचिपिल्लें. आंगाक उदक लागतकीर 
बरें 5 दिसतलें म्हण तापिल्ले रेंवेत सडसडीत पावलां मारूक लागलो. अकस्मात 
माडांतल्यान वळखीची कूय आयकूंक आयली. पळय जाल्यार बोकोड मार्टीन. 

“ध्ये?” 

धबांयच करून एक आडसर सकयल उडयलें. 

वता भारार तानेक आडसरा परस बरें दुसरें कितें आसूं येता? सायमनान 
आडसर उजव्या हातांत धरून त्याच माडार धाडावन चेंचायलें. दांतांनी सोण्ण 
सोललें आनी नाखूट तोंपून दोळो फोडलो. 

“शे 5 ! जून मुरे !'' सायमनाक आडसरांची बेस बरी पारख 
आसली.बोकोड मार्टीन हरशीं सायमना परस वर्सा दोन वर्सांनी व्हड. पयलीं माडार 
चडपाक भियेतालो. सायमनानच ताका शिकयिल्लो. पूण बोकडाक आडसर 
पारखुपाक आजून कळना. 

उदक पियेवन सायमनान आडसर तशेंच उडयलें आनी वेळेर पावलो. 

वेळेर पोंगऱ्याच्या फळयांचेर Sel केल्ल्या व्हड्या कुशीक ज्याकी तितीव 
रांपणीचें जाळ सांसपीत बशिल्लो.खंय गांठी मारतालो, खंय दोरयो घालतालो 
. जाल्यार- खंय बोंयीं-काडणां बांदतालो. व्हड्या कुशीक पावना फुडे निकतोच 
सारयिल्ल्या काजुच्या दिखाचो घमघमीत परमळ सायमनाच्या नाकांत भरलो. 

“aay 5 सिमांव, नहावों वयता? 

ज्याकी सदांच ताका सिमांव म्हणी. पयलीं पयलीं सायमनाक तें 
मानवनासलें. ताणें पायकडेन कागाळ लेगीत केल्ली. पूण पायन सांगले सिमांव 
आनी सायमन एकच म्हण. शेपायचें नांव खंय सिमांव आसले. सायमनाक 
शेपायचेंच नांव दवरिल्लें. देखून खंय ज्याकी ताका आपलेपणान सिमांव 
म्हणटालो .आदल्या पुर्तुगेज तेंपार खंय सिमांव म्हणटाले. मागीर इंडियन जातकीर 
इंग्लीशीन तें सायमन जाल्ले. | 

“ea, तितीव!'' वतां वतां सायमन थारलो. जाळाक पडिल्लो बुराक 
पळोवन ताणें ted, ““आऽ वय! केदो बुराक पडला हो जाव्ठाको? '' 

''चय मुरे! गादो फारावलो मिस्ता. जाळ पिंजोन उडयलें चय!” 

सायमन दरयाक फुडो करून चलपाक लागलो. 

““पाय येयलो रे सिमांव?'' ज्याकीन ताका आडावन विचारले. 

“ना आजून. पूण येवपाचो जाला. कितें सांगो जायें?'' 

“ना रे! बिश्टो उगडास जालो. आयज खुशाल आहा तो. कास्ताचें सुंगट 
पडलां तेका. फाटलें सुमोनभर रांपणीक फकत ताल्ले आनी पेडवे पडटाले. आयज 
चान्स पडलो तेका. बरी 5 जोड करतलो गाबरू.'' बाडें लावन धागो ओडीत 
ज्याकीन म्हळे. 

सायमन फुडें सरलो. जावं! सुंगट चड पडलां जाल्यार आयज पायचो मूड 
बरो आसतलो. पाय घरा पावचे पयलीं परतुपाक जाय अशें चिंतून ताणें पावल 
उकलले. 

पयस मेरेन नदर मार जाल्यार आयस पयस रेली उडोबन मुंगरून दवरिल्ले 
ट्रॉलर नदरेंत आसपावले.आयल्यान दोन व्हडीं उफेतालीं.कोलवेचे दिकेन एक 
मोटरबोट झुम्म बताली.घडये जाकनुली जांवये. सुकी मोव रेंव फाटीं घालून 
सायमनान ओली ta माडयली. लागसार कोण्ण दिश्टी पडनासलो.हालीं वेळे 
लागसार व्हडलीं व्हडलीं स्टार हॉटेलां आयिल्ल्याक खंयच्याय वेळार वेळेर लोक 
आसता. आयज आयतार जाल्ल्यान कोण ना जाबंये अशें चिततासतनाच 
पयसुल्ल्यान कुलकुलाट कानार पडलो. .उजवे वटेन पंदरा वीस जाणांचो एक 
पंगड़ खेळ -नाच-मस्ती करतालो.पिकनिकेक आयल्यात आसतले अशें येबजीत 
सायमन उदकांत रिगलो. ल्हारां फुट्टालीं तीं आंगार घेत उदक कातरून फुडें 
गेलो. दरयाचें उदक साव्या उदका परस ल्हव. चार हात मारल्यार धा हात मुखार 
पावता. वसाडी हुपून दरयांत भितर पावतकीर सायमनाक बरें 5 दिसले.दरयाची 
उचांबळाय ती देगेरच. ल्हारां फुट्टात थंय मेरेन. भितर पावतकीर सगळें कशें 
शांत आनी नितळ. पेंबपाक मज्जा येता... 

सायमन पेंबत रावलो. फुडें फुडें गेलो. पयस तो जुवो दिश्टी पडटालो. 
मोट म्हणटात ताका. पाय सांगतालो- मोटार खुरीस आसा. खारव्यांचो तो 
राखणदार. दर वर्सा पावसा उपरांत पयली रांपण दवरचे पयलीं धा गांवचे रांपणकार 
व्हडीं घेवन मोटार वतात आनी खुरसाक लादीन करून मागणें करतात. मागीरच 
रांपण दवरतात. एक दीस सायमनान पायक म्हणिल्ले आपूण Yaa मोटार वचून 

येतां. जाल्यार पाय हांशिल्लो. - 'मोटार म्हळ्यार कितें बगलेक शें दिसलें? वारो 
फावोराद आसल्यार लेगीत व्हडीं ताणून दोन-अडेज वरां लागताय आमकां. 

मोटाचेर मदर दवरून पेंवतां पेंबतां वेळ माथ्यार पावत आयलो. हरशी 
दरयाचे फाटीर.वरांचीं वरां सारपाक ताका कांय न्ही आसलें. पूण आयज ताचे 
तकलेंत दोट्टी विचार घोळटाले. एक म्हळ्यार पाय येतकीर मद्रासाची गजाल 
उलोवपाची आसली. आनी दुसरें म्हळ्यार आयज सांजे क्लबाचे कार्यावळींत 
ताका डान्स आयटम करपाचो आसलो.आयज १९ डिसेंबर. गोंय सुटके दिसा 
निमतान सांजे क्लबांत एक भोवरंगी कार्यावळ आयोजित केल्ली. सायमनालो 
कम्प्युटर टिचर क्लबाचो सेक्रेटरी आसलो. ताणेच आगरो करून हे कार्यावळींत 
ताचो एक डान्स आयटम दवरिल्लो .माशाना वांगडा मद्रासाक वचपाचें अनिश्चित 
आशिल्ल्यान सायमनाचो मुडच नाशिल्लो.पूण टिचराक ना कशें म्हणप? वचून 
थोडी प्रॅक्टीस करूक जाय म्हण हात मारून सायमन TER आयलो. 

सायमन आनी गाबरू वांगडाच घरांत भितर सरले. आजून मांय- माशान 
येवचीं आसली . सायमनान संद सादली. 

“UR, च्याव दिव? मायन करून दवरलली आहा. '' सायमनान विचारलें. 

“Sala? वोतांतल्यान तापोन येयलां. धांव मार आनी एक बिअर घेयन 
यो. '' आनी बोल्सांतली पन्नासांची नोट सायमना कडेन दीत पायन tees, “बरी 
थंड, जेलाद हाड आं! आनी मांय येवचे =e फुडें यो. 

सायमन जाणा आसलो. पाय सोरो पियेता म्हळ्यार मांय बेजार जाताली. 
सायमनाकूय तें मानवनासले. पूण भायर ताप पडल्या देखून ताका बिअर घेन 
दिसल्या अशें स्वताकूच समजावन पायक खूश करपाची संद घेवपाक सायमन 
भायर धांबलो. टी शर्ट आंगार लकयतनाच सायकल काडली. लागींच्या फिल्सू 
बाराचेर वचून बिअरी बाटली घेतली आनी मांय परतल्ली नासल्यार पुरो अशें 
मागीत बेग्गीन परतलो. 

पाय मोबायलाचेर मोटमोट्यान उलयतालो .बरो मुडांत आसुंये. सायमनान 
सडसडीत भितर वचून व्हडलो ग्लास हाडलो . ओपनर घेवन गुड्डी काडटना बिअर 
फसफसूक लागली. सायमनान पासियेंसान बाटली ग्लासांत ओतली .तरी ग्लास 
अर्द वयर फेणेरानच भरलो. आतां तापसाणी खावच्यो पडल्यो अशें येवजितनाच 

फोन सकयल दवरून पायन म्हळें - ''आसों. बिअर हाल्ली देखून फेणेर चड 
येयलो. | 

जावं! तापयलो ना. फोन पळोवन सायमनाक उगडास जालो. “पाय, 
हांव एक फोन करू? 

“कोणाक? 

““आगोस्तिनाक. सांजेसा डान्स आहा न्ह? तेणें कॅसेट दितां म्हणलली. ' 

“कांय गरज ना. सायकल घे आनी वोसोन यो. दुडू पडटाय फोनाक. 
Tete कार्डूय सोंपत येयलां. '' बिअरीचो घोंट मारून पायन म्हळे. 

“gra नेयें घालून हाडू?'' 

“तुका कितें कळटा तेतुतलें?'' पायन ताका फाफुडलो. 

“Gea कळटा. तू मात म्हाका हातूच लावूंक दिना.'' सायमनान 
तक्रारीच्या सुरांत म्हळें. 

“व्हड जा मातसो. तुका नेवो मोबायल घेयन दितां.'' पायन हासून म्हळें. 

पायक खूश करूक जाय. सायमन उठलो. तांदळांच्यो AHA थोड्योच 
उरिल्ल्यो.दोन बशेंत घालून हाडल्यो आनी पायच्या सामकार दवरल्यो.गाबरून 
सोमतीच एक उकल्ली. 

“पाय, माशान फाल्यां वयता-'' - 

cg” 

“म्हाका मद्रासाक यो म्हुणटा. 

पाय आयकता तें पळोवन सायमनाक धीर आयलो. 

“आतां आमकां पंदरा दीस सुमार Hale आहा =e? आठ दिसांक वयतां 
म्हळ्यार माय बिश्टीच नाका म्हुणटा- ' पायन बिअरीचो ग्लास रितो करना फुडे 
सायमन उरिल्ली बिअर ग्लासांत ओतपाक फुडें सरलो. पूण पायन हातानच ताका 
नाका म्हळे आनी आपणे बाटलेचें तोंड ग्लासाच्या तोंडाक तेंकोवन ल्हवूच बिअर 
ओतली. 

“atest! तुको मात्त ओतली ना मुरे! आनी फेणेरूय येयलो ना. 
सायमनान पायक फुलयलो .गाबरू हांसलो . भितरसून आनेक चेकरी हाडून पायच्या 
फुड्यांत दवरून सायमनान पर्थून गाडी सुरू केली - “पाय, तूं सांग मुरे मांयक्‌! 

तुये वोस म्हुळ्यार ती नाका म्हुणपार ना. प्लीज पाय- ' 

““आरे, पूण आतां नातालां बगलेक पावल्यांय देखून मांय नाका FRUIT. 

““नातालां कितें Higa आसतेलीं? एक वर्स चुकल्यार कितें जाता? 
मद्रासाक फुडांत वयतलों म्हुळ्यार मागीर हांव येत्थाक पावतलों... आनी माशानच 
चय कितू वर्सानी येयलां गोंयां....'' 

पाय बग्गी आशिल्लो - “आनी पाय, माशान म्हणटा तेंगे थिगाय नातालां 
आसताय. हांव थिंगा मिसाक वयतलों.'' 

इतलें म्हणसर मार्सेलीन मावशी आनी मांय उलयत येतात तीं पयसुल्ल्यान 
दिश्टी पडलीं. गाबरून बिअरीचे दोन घोंट सडसडीत मारले आनी धेंकर दीत रिती 
बाटली खाटी पोंदा शेंवटिली. सायमनानूय समजिकाय दाखोवन रितो ग्लास व्हरून 
तुमांत दवरलो. 

मांयन भितर सरना फुडें सायमनाक आफोवन ताच्या केंसांतल्यान हात 
भोंवडायलो.. 

“दरयांत न्हावक गेल्लो मुरे? आनी केंस चय ओलेच दवरल्याय.वोस. 
शेळें उदीक न्हाव थोडें आनी आंग पूस. कितू पासा सांगलें - GR उदीक आंगार 
जिय नाका - 

- 'कित्याक ताणशेता गो तेजेर? खारव्यांमे भुरग्यांक केन्ना खारें उदीक 
बादला?'' पायन मांयचेर धेंगसो घालो. 

सायमन मोन्यांनी नळापोंदा न्हावंक गेलो. 

न्हावन भायर यो जाल्यार पाय खाटेर आड पडिल्लो. मांय भितर मोन्यांनी 
सोय कांतताली आनी माशान सायमना कडेन पळोवन मुमरखें हांसतालें. 

एक स्टूल ओडून माशाना कुशीक बसून सायमनान विचारलें - “हे भाशेन 
हांसोता कित्याक? कितें केलां हांयें? ” 

` चान्स पडलो तुका सायमन. कुन्यादान बोस म्हुणलां. या मुरे फाल्यां?”” 

सायमनाक खरेंच दिसलें ना. ताणें मांय कडेन पळयलें. “खरें गे मांय? 

ताचे कडेन दुर्लक्ष करून दुलसिनान मार्सेलिनाक विचारलें, “आनी तेका 
हाडोन कोण पावयतलो??” 

सायमनाच्या पोटांत कुळळ जालें. हें ताणें येवजुंकच नासलें. इतल्यान 

खाटे बयल्यान जाप आयली. '' हांव वोसोन हाडटां तेका. म्हाकाय मद्रास चवपाक 
Toe.” 
- आनी सायमनाची खोशी दरया येदी जाली. 


साजे क्लबाचे कार्यावळींत सायमनालो ब्रेक डान्स जालो. सायमन सामको 
फॉर्मात आशिल्लो.हिन्दी सिनेमातल्या त्या गिताच्या बिटाचेर सायमनालें आंग 
मिशिनावरी हालताले.सायमनाली मान, खांदे, कमर, हात, पांय हुकुमी 
मोडटाले.डान्स सोंपलो आनी ताळयांचो आकांत गडगड जालो. 

भाच्याचेर माशान खूश! पूण सायमनाक चड खोशी जाली ती मांय बुलाच्या 
मर्णा उपरांत खंयच वचनासली ती मुजरत आयली म्हण. कम्प्युटर टिचरान तर 
मुजरत येवन मांयक सांगलें -  तुगेलो चेडो शिकपाकूय हुशार आनी नाचुंकूय. 

आयतो आयतार तो! इतली तोखणाय जाली सायमानची की मांयन घरा 
पावचे पयर्लीच आमोरेर दिश्टकान्नीगेर व्हरून ताची दिश्ट काडली. 

काजार जावन स वर्सानी कुळारा आयिल्लें मार्सेलीन 
वचपाचो दीस आयलो तशें जड जालें. खरें ताचें मांयचें घर आरशे. पूण मांय 
मरत सावन तें दुलसिनागेरच उरिल्लें. पायन पियेबन जिवाची वाट लायिल्ली. 
आतां आरशे कांयच SHH AS. दुलसिनालें घर हेंच मार्सेलिनालें कुळार जाल्ले. 
पोण्णू वांगडा पळून वतना मार्सेलीन अशेंच जड जाल्ले. आपणालें घर 
आनी घरच्या मनशांक तोडून वचपाचें दुख्ख, पोण्णुचो मोग, काजाराची ओड 
आनी फुडाराचो हुसको काळजांत भरून ताणें गोंय सोडिल्ले. 
पोण्णू जाकनुले मोटरबोटीचेर पिलोत म्हण कामाक आसलो. आठ धा 
वर्सा गोंयां उरिल्ल्यान कोंकणी बरी उलयतालो. पयलीं पयलीं तागेली कोंकणी 
आयकून मार्सेलिनाक हांसूक येतालें. पूण वळख वाडली तसो ताचो सभाव वळखूक 
मेळळो. मद्रासी जालो म्हूण fend जालें? खंयच्या गोंयकारा परस उणो? घडये 
थयच्या खंयच्याय गोंयकार तरनाट्या परस कूसभर बरोच! पोण्णू वांगडा वेळ 
सारपाक मार्सेलिनाक काळजा थावन आवडटालें. आनी एक दीस पोण्णुनच 
विचारले “HK जावंया?' ताची एकच अट आसली. आपणाल्या गांवांत 
वचून सेटल जावपाचें. दुलसिनाक विचारले बगर निर्णय घेवपाचें मार्सेलिनाच्या 
मनांतच नासले. पूण तितले भितर आंतोनेतान फोण्ण मारले आनी मागीर एकोड्यान 
निर्णय घेवपा बगर पर्यायच उरलो ना. 
मद्रासाक म्हृणभायर सरिल्ले. पूण पळय जाल्यार पयलीं लोंड्यार, मागीर 
बेंगलोर, थंयसून चेन्नाय - मुखार कितल्याशाच वरांनी तीं पोण्णुच्या गांवांत 
पाविल्लीं. देवनामपट्टणच्यान फुडें कालापेट - गांवांचें नांव सारकें म्हणपाक 
लेगीत येनासलें. लोकांची भास समजनासली. खाणां, न्हेसणां, भास, रीत सगलेंच 

नवें. रडूंक येतालें. पूण पोण्णून ताका नैतीक बळगें दिलें. पोण्णूचेर सगलो भार 
घालून तें रावलें. वर्सा दोन वर्सा भितर बरी तमीळ उलोवपाक शिकलें. मद्रासी 
रांदप शिकलें. पूण हीं दोन वर्सा खूब कश्टाचीं गेल्लीं. भोव करून सुर्वेच्या स 
म्हयन्यांतले एकेय चिटयेक दुलसीन मानान वा कुन्यादान एक वळीची लेगीत जाप 
धाडूंक नासली ते दीस ताणें रडून काडिल्ले. ज्या दिसा दुलसिनाली पयली चीट 
आयली - तीय dara घालून - त्या दिसा मार्सेलीन पयलें हांशिल्ले. 

पळून आयले तेन्ना न्हेशिल्ल्या न्हेसणा बगर ताचे लागीं कांयच नाशिल्लें. 
गांवांत पावतकीर रोप, बासना, घर.... सगलो संवसार उबो करचो पडलो. पोण्णून 
जोडिल्ली अर्दी जोड तातूंत सरली. आपली स्वताची बोट आसची हें पोण्णुले 
सपन साकार जावन AAAS. ट्रॉलराचेर काम सहजतायेन मेळटालें. पायलट 
म्हण जोडूय बरी जातासली. पूण ट्रॉलराचेर चडप म्हळ्यार आठ-आठ दीस 
दर्यात रावप. मार्सेलिनाक भिरांत दिसताली. मागीर हागेले तेगेले मोटारबोरटीचेर 
वचून पोण्णू जोडटालो. काळपाणयां वळखून डिस्को जाळां मोखपांत पोण्णूचो 
हात धरपी त्या वाठारांत कोणूच नासलो. पूण आपणाली स्वताची बोट आसची 
हें पोण्णुले सपन साकार जावपाक चार साडे चार वर्सा ताका वाट पळोवंची पडली. 
देडेक वर्सा फाटीं ताणें फायबर बोट घेतली आनी तेन्नाच्यान तागेले नशीबूय उकतें 
जालें. नेमान व्हडव्हडलीं नुस्ती. फायबर बोटीच्या गरयांक वा पागेलांत फारावतालीं - 
आनी तांकां मोलूय बरें मेळटालें. 

संवसार जाग्यार पडसर आनी आपणाली सोताची बोट यो सर भुरगें नाका 
अशे तांचे प्लॅनिंग आशिल्ले. बोट आयली आनी मार्सेलिनाक भुरग्याचे वेध लागले. 

म्हणसर तो तेलेग्राम आयलो. बुला मेलें. मार्सेलिनाचो आवरोच उडलो. 
ज्या चेडवाक ताणें आंगा-खांद्यार खेळयिल्ले, बोम पिवयिल्ले, नीस दिल्लो, 
थंडी जोर काडिल्लो, माया-मोग भेटयिल्लो..... तें बुला अशें णव gata पिरायेर 
अचकीत.... अशा वेळार दुलसीन मानाचे बगलेक आपूण आसूंक जाय हें ताका 
कळटालें. पूण त्यांच दिसांनी घराचीं पत्र्याची पास्ता देंवोबन मदेरामेंत करपाक 
घेतिल्लो . पंदरा-बीस दिसांनी नळे घालपाचें थारिल्ले. ते भायर पोण्णुली फायबर 
बोटूय आजून नबी आसली. हें सगले IMIR सोडून वचप शक्यच नासलें. खूब 
गुन्यांवकारी दिसले मार्सेलिनाक. पूण ताणें स्पश्टूच बरयलें. वर्सा मिसाक tad 

आनी आठ दीस रावतलें.' 

धंदो सोडून पयस वचप पोण्णुच्या जिवार येतालें. पूण तो आयलो. वर्सा- 
मीस जायनाफुडें परतलो. मार्सेलीन स वर्सानीं गांयां पाविल्लें. परतुपाक पांय जड 
जाताले. तातूंत एक दीस सकार्ळीफुडेंच ताचें आंग तापलें. जोर चडूंक लागलो. 
म्हणटासर कुलकुलो खावन दांत बी कडकडपाक लागले. गाबरू रांपणीकडेन 
आशिल्लो. घडये येन्नासर मडगांवांय पावला आसूं ये. दुलसीन भियेलें. बुलाकूय 
कुलकुलो खावन जोर आयिल्लो! 

“तूं भियेनाका गो! उगडास ना तुका - म्हाका सदांच जोर येता तेन्ना 
कुडकुडो खाता. इदें उदीक तापोवन दी बेगीन.'' मार्सेलिनान ted. आनी 
खऱ्यांनीच हून उदक पियेनाफुडें कुलकुलो थांबलो. 

“राब. सायमन आजून इश्कॉलाक गेलो ना. तेका धाडून दोतोराक 
आपोयतां.'” दुलसिनान म्हळें. 

“बेकार पडलां गो! बिश्टेलो कांसेरीचो जोर हो. एक क्रोसीन घेनाफुडें 
देंवतलो. | 

दुलसिनान गुळी सोदली. पूण घरांत हाडिल्ली नाशिल्ली. सायमनाक 
कळनाफुडें तो तसोच धांवलो. 

पंदरा मिण्टांभितर सायमन गुळी घेवन हाजीर. 

“area! इतू बेगीन केसो येयलो रे तूं? ' दुलसिनान अजापान विचारले. 

“इ ऽ चय!'' भायर दवरिल्ले स्कुटीकडेन बोट दाखोवन सायमनान 
सांगले, किश्तोदीन बायक दिली. देखून बेगीन पावलों. '' 

“आनी चलयली कोणे? दुलसिनान अविस्वासान विचारलें. 

“हायेंच. चय आं -'' अशें म्हणून सायमन भायर धांवलो. बायकार 
बसलो आनी सोमतीच स्कुटी घुंवडावन किश्तोदीगेर दिवन आयलो. 

सायमनाक स्कुटी चलोवपाक येता म्हूण दुलसिनाक खबरच नाशिल्लें. 

“आरे, लायसन्स बा नासतना तूं बायक घेवन saat? आनी आमकां 
सांगिनासतना?'' दुलसिनान थोडें हुसक्यान, थोडें रागान विचारलें. 

“सागून वोसपाचो वगत गे हो? माशानाक जोर चडटा, बेगीन वखद जायें 
देखून बायक घेयन गेलों. '' 

` मार्सेलिनाक सायमनाचें कवतूक दिसलें. उपरांत गाबरू येनाफुडें ताणें 
गाबरूक सांगले जाल्यार ताणें म्हळें | 
हय 5? बरो कापाझ मुगो चेडो म्हुगेलो! 
तूं आनी कितें तोखेता? Aen भुरग्या हातींत बायक दिवप सारकें न्ह. 
दुलसिन तिडकलें. 
“जावं गे माय! एक दीस. da माशाना पासत.'' सायमनान मखलाशी 
केली. “माशानापासत' म्हणटकीर दुलसीन वगी पडलें. 
“पयलीं म्हाका ज्युरामेंत दी - आनकोडेन बायक चलोवचो ना म्हृण. 
दुलसिनान सायमनाची फाट सोडली ना. 
“बरें. उतर दितां तुका. सामकीच गरज पडले बगर हांव बायकाक हात 
लाबचों ना. '' 
मार्सेलिनाक सायमनाची खूब म्हळ्यार खूब तोखणाय दिसली. कितले 
अपुर्बायेचो हो भुरगो. आपणाक जातलो तोय असोच जावचो - अशें चिंतीत 
मार्सेलिनान सायमनाक घट गोपांत घेतलो. 


आठ दिसांखातीर आयिल्ले मार्सेलीन पंदरा दीस उरले. पोण्णुचे ओडीन, 
घरचे ओडीन परतुचें शे दिसतालें. पूण दुलसिनालो आगरो मोडूं नज आसलो .बुला 
वतकच घरांत पातळिल्लो काळोख आपूण येतसावन उणो जाला, आतां घर 
उजवाडान भरूनच वचप अशे ताणें थारायिल्ले. आनी तशेंच घडिल्ले. दुलसीन 
मन मेकळें करून उलोवंक लागिल्लें. गाबरू बेगीन घरा परतुपाक लागिल्लो .तागेले 
पियेवपाचेंय उणें जाल्ले. सायमन तर इतलो अपुर्बायेचो - फाटल्या फुडल्यान 
करतालो. पूण आतां कुळार सोडून घरा वचपाचो वेळ आयलो आनी मन आकूळ- 
पिकूळ जालें. 

रिझर्वेशन मेळप कठीणूच आसले. बेंगलोरची गाडी वास्कोच्यान सुट्टा 
जाल्यार वास्को वचून धरप बरें अशें गाबरून म्हळें. ते प्रमाण बेगसार जेवन सगलीं 
वास्को स्टेशनार आयलीं. गाबरू वळख काडीत स्टेशन मास्तरा मेरेन पावलो .ताचे 
मार्फतीन ताणें स्लिपराच्या टिसीक धरलो. आनी अजाप म्हळ्यार तांकां दोन बर्थ 

मेळ्ळे. मार्सेलीन भियेतालें - जनरल बोगींतल्यान वीस बरां प्रवास म्हळ्यार 
सायमनाक त्रास जायत म्हण! 

गाडयेंत चडटना दुलसीन मार्सेलिनाक वेंगेत घेवन West रडले. गाबरू 
चड उलोवपी न्हय पूण तो लेगीत सदगदन जालो. बाय मार्सेलीन, आनकोडेन 
येयच्याक आनीक स वर्सा लायनाका.' एका कागदाचेर आपणालो फोन नंबर 
बरोवन ताणें मार्सेलीना कडेन दिलो. गरज जाल्यार फोन कर. हांव जानेराचे 
दुसरेर भायर सरतां हिंगासान -' अशें म्हणून ताणें सायमनाक ओडून बगलेक 
घेतलो. ताच्या बोल्सांत धा-विसांच्यो कांय नोटी चेपल्यो. मागीर बोल्सांतली 
सगली मोड काडून तो Gel ताच्या बोल्सांत भरलो. ' हे दवर. पूण माशानाक 
इंचारून दुडू मोड. सजमलो?'' 

दुलसीन तर गाडी सुट मेरेन सायमनाक शिटकावण्यो दीत आशिल्ले. 
दाराकडेन रावं नाका; वाटेर स्टेशनार देवं नाका; मेळत तें खावं नाका; तिरायता 
वांगडा खंय वचूं नाका; कोणाकडेन सुबेज उलोवं नाका; माशानाल्या उतरा 
भायर वचूं नाका; वेळार खा; वेळार जेव ; सांगता तें आयक; हट-मस्ती करू 


आनी मागीर गाडी सुट्टां सुट्टां ताणें मार्सेलिनाकूय Utes,  पावनाफुडें 
- फोन करः आमी हुस्केतांव म्हण उगडास धर 


मार्सेलीन वाटभर सायमनाक वेंगेंत घेवन बशिल्लें. MA आसतना दुलसिना 
वांगडा तें गोंय सायबाचे भेटेक वचून आयिल्लें. दुलसिनानच आंगयिल्लें सायबाक 
- मार्सेलिनाचे होंटयेंत बेगीन एक भुरगें घाल. ATS उतर खरें जांव दी आनी 
सायमना सारकोच एक चेडो भुरगो म्हजे होंटयेंत जल्माक येवं दी, अशें चिंतीत 
मार्सलीन सायमनाक चडच बगलेक ओडटालें. 

गाड़ी चेन्नाय स्टेशनार पावली तेन्ना रातचीं णव जावन गेल्लीं. तरी बरें 
पोण्णू स्टेशनार तांकां रावतालो. मार्सेलिनाक हुसकोच आसलो. तीन दिसां फार्टी 
धाडिल्लो तेलेग्राम पोण्णूक मेळळो ना जाल्यार? थंयच स्टेशनार ताणीं खावन 
घेतलें. चेन्नाय आयिल्ल्या पूण गांवांत परतो वचपी एका पिकपाक पोण्णून हाता- 

पांयां पडून आनी दोनशे रुपया दिवपाचें उतर दिवन आडावन दवरिल्लो. ते 
पिकअपींत सायमनाक आनी मार्सेलिनाक फुडें बसोवन पोण्णू हेरा वांगडा फाटल्यान 
बसलो. 

झेमतां झेमतां सायमन लकून मार्सेलिनाचे मांडयेर न्हिदलो. मदींच पिकअप 
अचकीत ब्रेक मारून थारली. सायमनाक हयन्हयशी जाग आयली. पर्थून दोळे 
जड जाले. म्हणसर कोणाली तरी तापोवणी आनी धमकावणी आयकूक आयली. 
कोणें तरी रागान पिकअपीच्या दारार खोंट मारली. सायमन सट्ट करून उठून बसलो. 
भायर दोग पोलिस उबे आसले. ड्रायव्हर तांच्या हातापांयां पडटालो. मदीं पोण्णू 
अंकलूय ford तरी उलयलो. मागीर पोण्णू अंकलान शंबर रुपये काडून पोलिसाच्या 
हातार दवरले. पोलिसांची नुरा बदलली. हातांतली बड़ी पिकअपीच्या पत्र्याचेर 
मारून ताणें वचात म्हण कुरू केली. 

एक व्हड सुसकारो सोडीत मार्सेलिनान सायमनाक ओडून मांडयेर न्हिदयलो 

तूं ele बाब सायमन. हे पोलीस एसलेच. लाळये. तूं Fee बाबा 

आनी ती ताका थापटूक लागली 

घरा पावली तेन्ना फातें पयस नाशिल्लें. 

कसलो गांव रे सायबा! मद्रासाक म्हण आयिल्लों. पूण मद्रास 

म्हण गांवूच ना खंय. ह्या गांवाचें नांव खंय कालापेट. अजाप म्हळ्यार एक मार्सेलीन 
मावशी सोडून कोण्णाक कोंकणी कळना. पोण्णू अंकलाक थोडी कळटा. पूण 
तो गरज जाल्यारच कोंकणी उलयता. 

माशान सांगता गोंयां आसतना बरी 5 उलयतालो. आतां माशानच तमीळ 
उलोवंक लागत सावन तागेली कोंकणी कळमेल्या खंय. आनी माशान तमीळ 
उलयता तें आयकल्यार कापासदाद ना कोणाक कळपाक ही गोंयकान्न म्हण. 

माशानालें घर सायमनाल्या घरा परस ल्हान. वयर नळ्यांचें पाखें. सकयल 
सिमिटाची जमीन. एक सोफा, एक खाट, चार प्लास्टिकाचीं कदेलां. एक जेवणा 
मेज. बल्कांव बी कांय ना. पूण भायली Hs व्हडली - साल कशी, एक न्हिदपाची 
कूड आनी दुसरे वटेन रांदची कूड. थंयच तेंकून संडास-बाथरूम. ल्हान आसूं- 
पूण निवळ आनी चकचकीत. सायमनान ted लेगीत - ““माशान, तुगेलें घर 
मुगो बरें निवळ.” 

तिणें म्हळें - निवळ आसोंक कितें जालां? भुरगीं नाय न्हू रे- 

त्या वाड्यार धा-बारा तरी घरां लागीं लागीं आसलीं. ह्या घरांनी सायमनाचे 
पिरायेचींच पांच-स भुरगीं आसलीं. पूण तांची भास सायमनाक कळनासली. ते 
सायमनाक खेळूंक आफयताले. तांचे खेळूय वेगळेच. पूण भास कळ्ळी ना तरी 
सायमन तांच्यांत भरसून वचपाचो येत्न करतालो. 

“पेर एण्णा?'' एका भुरग्यान ताका विचारलें. 

सायमन धांवट घरा गेलो. 'माशान, 'पेराना' म्हुटल्यार कितें गो?” 
मार्सेलिनाक कळळें. तिणें सांगलें, “तो तुका नांव विचारता.” तूं सांग - “एम 

पेर सायमन'' सायमन तीं उतरां मनांत घोळयत धांवलो. ते खेळपी भुरगेय ताचे 
जापेची वाट पळयत थंयच उबे आसले. एम पेर सायमन . तें आयकून सगल्यांनी 
ताळयो मारल्यो. सायमन आनी ताचें नांव रोखडेंच थंयच्या लोकां AST जालें. 

ह्या गांवचीं सुर्णी गोंयचे भाशेनच भोंकतालीं. माजरां म्यांवच करतालीं. 
गोरवां हांबेतालीं. कावळे कां कां करताले.सायमनाक अजाप जाले. मनशांचीच 
भास कित्याक वेगळी हांगा? मोनजातीची भास एकूच जाल्यार? 

झाडां तींच - माड, वड, पेरी, केळी. दरयाय तसोच - तेंच निळे उदक, 
तींच ल्हारां, तीच वेळ, तशीच रेंव.... इतलेंय आसून हें गोंय शें दिसना. कित्याक? 
हो सैम वेगळो सो कित्याक दिसचो? आनी हांगाची ताप खर कित्याक? 

आख्खो बुधवाराचो दीस सायमनान तो कालापेटचो वाठार माड्डिलो. 
नव्याची नवीदाद तोखेत, सारकेंपण आनी वेगळेंपण पारखीत, मावशेल्या हातच्या 
मद्रासी जेवणा-खाणाची रूच-सुवाद घेत, वांगडच्यां वांगडा कुरवांची भास 
केळयत.... 

पोण्णू अंकलाली फायबर बोट पळोवपाची ताका उमळशीक लागिल्ली. 
राती जेवतना ताणें पोण्णू अंकलाक विचारलें. “अंकल, तुगेली फायबर बोट 
चयलली ना हाये! ' 

“तू योता? हांव सोक्काळां वयतां. येता?'' 

माशान आड आयले - *'ए पोण्णू, सक्काळीं कितें म्हणटा. तूं यता 
HIM पारा. तो वगत तेगेले न्हिदेचो. तूं परतो येतलो तेन्ना हांव घेयन येतां तेका 
बोट दाखोबंच्याक. '' 

“सरी, सरी.'' अंकलान म्हळें. 

सायमन निर्शेलो. ' म्हाका उठय न्हू माशान। हांव वयतां अंकला बराबर. 
हांव कितू पासा गेलां पायचे बराबर रांपण दवरोंकू - रातीन लेगीत गेलां. '' 

माशानान मागीर आडमेळे हाडलें ना. फांत्यार उठपाक जाय म्हूण सायमन 
बेगीन कपडे बदलून हांतुणार पडलो. पूण फाट हांतुणाक तेकना फुडें मांयचो 
उगडास भस्स करून आयलो. प्रेशर कुकराची पिल्लूक बाजची तसो. दुसऱयाल्या 
घरांत सारपाची ही ताची पयलीच रात. सदूदां रातची माय ताका कपडे बदलपाक 
सांगताली. हांतुणार पड़ना फुडें gerd कोप घेवन पियेवपाक आगरो करताली. 

न्हिदूंक वतना आपूण जागो आसा शें दिसल्यार बगलेक बसून थापटिताली. वास्को 
स्टेशनार आयिल्ली तेन्ना वेंगेत घेवन पोशेत सांसपीत राविल्ली. 'देरा बगलेक रावं 
नाका - वाटेर देंवों नाका- कित्याय कितें खांव नाका -' सांगीत हुंडकेताली. 
गाडी सुट्टना तिगेले भरिल्ले दोळे आतां सायमनाल्या दोळ्यां मुखार येवंक लागले. 
तिगेले वेंगेची ऊब जाणोवंक लागली. गाडी पयस वचसर एक हात हालयत, 
दुसरो हात दोळे पुशीत- 

सायमनाक हुंडको फुटलो. म्हणसर - 

“बाब, सायमन, उठ. इदें दूद पिये. 

माशान ताका हालोवन उठयतालें. ताणें दोळे गच्च धाकून नाका, नाका? 
म्हण तकली हालयली. पूण दोळे बंद केले तरी दुकांनी घात केलो. माशानान 
सटूट करून दुदाचो पेलो कुशीक दवरलो आनी सायमनाक उबारून घट्ट गोपांत 
घेतलो. सायमनाक हुंडक्याचेर हुंडके सुटले. 

मागीर ताची ताकाच लज जाली. ना - आपूण आतां व्हड जाला - 
आपणाक हें सोबना. ताणें दोळे पुसले. 

“'मांयचो उगडास येयलो ? 

ताणें 'हय' म्हूण तकली हालयली. मंद हांसलो आनी गोपांतसून भायर 
सरून .आडवो जालो. 

“अरेरे दूद पिये आनी free.” 

“नाका माशान. 

“wie कोन्नाय सायमन. वाडटी पिराय तुजी. ge पियेल्यार फोर्स येता. 

माय अशेंच करताली. सायमन उठलो. दूद पियेलो आनी परतो न्हिदलो . 
माशान थंयच बसून ताका थापटीत रावली. मांयच बगलेक बसल्या असो भास 
घेव्रन सायमन न्हिदेचे सुवादीन जालो. 


फायबर बोट सामकी ल्हान शी दिसली. व्हडलें फस्क कशी. तांबड़ो- 
धवो रंग मात वेगळोच दिसतालो आनी बोटीक बरो 5 सोबतालो. गोंयचीं व्हडीं 
सगलीं एकसारकीं. काळीं-काजी दीख सारयिल्लीं. मोटरबोट लेगीत व्हडेंच. 

फकत मोटर बसयल्या देखून मोटरबोट. ही फायबरबोट मात वेगळीच. फायबरची 
खंय ती. गोंयां वेळेर फायव्ह स्टार हॉटेलांकडेन ल्हान-ल्हान रंगीत पनेळ आसात 
तसल्यांतलीच पूण व्हडली. आनी मोटर बसयिल्ली 

फांत्यार पांचांक घरांतसून भायर सरतना माशानान धा फावटी तरी ताका 
'सारको बस, घट धरून राव' म्हण सांगिल्लें. पोण्णूकय तिणें पंचवीस खेपो 
ताका सांबाळ म्हण सांगिल्ले. 

आतां वेळेर पाव जाल्यार फायबरबोट दरयार उफेताली. आनी आनीक 
तीग जाण थंय वावुरताले. 

“यो. पोण्णू अंकलान ताका दोनूय खांक्यांनी हात घालून उबारलो आनी 
सायमन व्हड्यार चडटालो तसो संवकळेन उडकी मारून बोटीर चडलो. फाटोफाट 
पोण्णू अंकलूय बयर सरलो. मोटर स्टार्ट मारना फुडें बोटींत जीव आयलो. MATA 
म्हणसर फायबरबोट मुखार सरली. म्हणटासर बोटीन स्पीड घेतली. 

उदकाची कातर पळोवन पोण्णू अंकल बोट घुंवडायतालो. बोट दिसता 
तशी फस्क न्हय म्हणपाचें सायमनाक जाणवले. दरयाक खेळयिल्लेवरी ती उदकाचेर 
नाचताली, धांबताली. सायमनान गोंयां पात पळयिल्ली. पातीचेर डिस्को जाळां 
घेवन वतात आनी घे 5 म्हण नुस्ते धरतात तें पळयिल्लें. पात लांबचे लांब आसता 
आनी तिचेर आठ-धा मानाय वाबुरतात. पूण मावशाले हे फायबरबोटीचेर मावसो 
धरून चौगूच जाण आसले. फुडें पावतकीर स्पीड उणी करून मावशान एक 
बॉक्स HSS. तातूंत आठ-धा गरे आशिल्ले. ते व्हडले गरे सायमनाक दाखोवन 
पोण्णून म्हळे - ह्यो गरयो. व्हडल्यो... फॉरेन - म्हारोग! ' आनी तीन बोटां 
दाखोवन सांगले - तीन शंबर रुपयान एक गरो. 

सायमनान तकली हालयली. मागीर तागेल्या मानायानी त्या गर्‍यांक हांयस 
म्हण तोकयो तोंपल्यो. गरे तांसांक घट बांदले. त्या तांसांक चीम लायिल्लो. एक 
एक करून गरे उदकांत सोडले. सुमार स्पीडीन बोट फुडें वताली. पंदरा-वीस 
मिण्टातच तासांक ओड लागली. देड देड हाती चार तांबशे, एक घोळ आनी दोन 
व्हडले मोडशे फारावले. 

बोटीन पर्थून स्पीड घेतली. नाळीक धरून उबो राविल्ल्या पोण्णू अंकलान 
आयस पयस नदर मारली. सायमनाक उर्बान अकलाची याद आयली. म्हणसर 

पोण्णू अंकलान मोट्यान म्हळें - “एँ 5 चय उदीक काळें जालां." आनी ताणें 
बोट तेवटेन घुंबडायली. तोंवेर तागेले मानाय कांटाळें घेवन तयार राविल्ले. पोण्णून 
कुरू करना फुडें ताणें कांटाळें सोडलें. 

साडे णवांक बोट परतली तेन्ना व्हडल्या नुस्त्या भायर पांच खोंटले भरून 
बारीक मोटें नुसतें देंवयलें. माशान वेळेर येवन तयार राविल्लें. मावसो-मावशी 
कितें उलयलीं तें सायमनाक कळळें ना. नुसतें ऑटोरिक्षांत घालून तीं रिक्षा घेवनच 
घराकडेन आयलीं. सायमनाक घरा लागीं देंबोबन माशानान म्हळें, 

“बाब सायमन, तुजे पासत इडली चटणी करून दवरल्या. थर्मासांत च्याव 
करून दवरल्या. पोटभर खा. ही देराची चायी तुकोडेन दवर. देर बंद करून तूं 
खेळोंक वोस. पयस वोसों नाका. हांव देनपारां बारा जावंचे न्हू फुडें येतां. ओके? '' 

कडकडून भूक लागिल्ली. सायमनान सात इडल्यो उडयल्यो. उदक 
पियेलो. वयर च्याव. भायर येवन पळय जाल्यार शेजारचे भुरगे ताची वाट पळयत 
रावल्यात. 

सात भागेल्यांचे रांपणीर काम करपी सगले कामदार कुडांत 
न्हिदिल्ले. गाबरूलो भागेली उबाल्दीन पयलीं उठलो. देड जायत आयिल्लें. ताणें 
ताणपी, तांडेली, मांडपी सगल्यांक उठयले. आजून गाबरू थंय पावंक नासलो. 
हाचे आदीं अशें केन्नाच जावंक नासले. 

“'गाबरूगे कितें जालां उबाल्दीन?' उर्बानान हुसको दाटून आयिल्लेवरी 
विचारलें. sala हो तांगेलो आर्यामेन! qed कितलेय पयस आसल्यार लेगीत 
ज्युस्त पारखुपी. गाबरूलो सामको उजवो हात. 

“Sea तूं म्हाका इंचात्ता?'' पूण मागीर आवाज देंवोवन उबाल्दिनान 
म्हळे, “तूं नेणा? सायमन मद्रासाक वचत सावन दुलसीन बेजार जालां. देखून तो 
घरा राबला. तेका सांगात दिवपाक. पूण येदना येवपाक जायो.' | 

व्हड्यार वचपी आनी तडीर काम करपी सगले जाण तांचे खातीर दवरिल्ल्या 
सात भागेल्यांच्या कुडार न्हिदताले आनी रातीन वा फांत्यार दरयांत भायले भायर 
बताले. ही सदची चाल. गाबरू तर सोपेपणी ती चाल मोडनासलो. “कामदार 
आहाय म्हूण रांपणकार आहाय' हीं तागेल्या बापायलीं उतरां ताणें काळजांत 
कोरांथून दबरिल्लीं. पूण सायमन माशाना वांगडा वचत सावन दुलसीन आकूळ- 
पिकूळ जाल्ले. ताका एकले घरांत दवरून कुडांत वचपाक गाबरूचें मन येनासलें 
फाटल्यो तीन राती दुलसिनान जागून सारिल्ल्यो. पयलींच मार्सेलीन आनी सायमन 
वचतसाकून रितेरिते दिसतालें. तातूंत हुसक्‍्यान आनी पयसाव्यान दुलसिनाली 
न्हीद हुबिल्ली. 

गाबरूक जाग आयली तेन्ना दोन जावन गेल्लीं. दरयाची गाज सदचेवरी 
सादयताली. गाबरू सडसडीत उठलो. दुलसीन न्हिदेंत आशिल्ले. जावं! फाटल्या 

तीन रातीं उपरांत आयज तरी न्हीद पडल्या. काल पाविल्ल्याचो फ़ोन येतकीर 
तितलो हुसको उणो जाल्ल्यान जावंये. 

तसो हुसको गाबरूकय आशिल्लो. पूण मध्यान्नीर उठून रापणीक वचपाक 
जाय हे तिश्ठतेक लागून तो अर्द पाव माडयेंत आपणालो हुसको बुडोवन बेगसार 
न्हिदूक बतालो.. 

सकाळीं मार्सेलिनालो फोन आयिह्लो तेन्ना तो मडगांवां आशिल्लो. केन्ना 
काय दुलसिनाक कळयतां अशें जाल्ले ताका. पूण नुस्त्याचे दुडू आजून पडचे 
आशिल्ल्यान झक मारीत रावचें पडिल्लें. इगर्जची बारांची घांट जातासर तो घरा 
पाविल्लो. बरे भाशेन पावलीं म्हण कळटकीर दुलसीन थंडायेर पडिल्लें. पूण रात 
जातकीर ताप ताप तापलें. 

“हांव आनी सायमन सदींच तुको काकुळटेक येतालीं - एक फोन घे 
घारांत. आख्या ASIN फोन आहाय. तूं मात चामटी. मोबायल तुगे हातींत. 
सगल्यांक पुरो खूय. आयज घारांत फोन आसललो जाल्यार बाबाको उलोवपाक 
मेळटासले म्हाका....'' 

“तू किते - दुसरें कितें उलयतासलें? पावलो. सगलीं बरीं आहाय म्हूण 
सांगले मार्सेलिनान. पुरो.” गाबरून समजिकायेच्या सुरांत सांगलें. 

“DH येयलो तुका. तुयें फोन घेयलो मडगांवां. कितें उलयलो? इंचाल्लें? 
- बाब जेयता सारको? इंचाल्लें? - तेका न्हीद पडटा सारकी? सांगले? - एकलो 
भोंवों वोस नाका म्हुणोन? सांगले? - रातीको तेका कोपभर दूद पियेवंक दी? तूं 
उलयलो A. Ta फकत आयकोन घेयलें. मांयच्या काळजाक कितें भोगता तें 
तुका खूय खबर? कितू 5 उलोवपाक जायें आसललें म्हाका ....”” 

गाबरून तोंड धांपून WIS आयकून घेतलें. दुलसीन मातशें न्हिवना फुडें 
ताणें मारतें घेतलें. लहव आवाजांत पूण काळजा थावन म्हळें, “खरें तुगेलें. नेये 
वरस लागना फुडे हाडटां फोन घारांत. फाल्यांच अप्लाय करतां.” 


भायर थंड वारो व्हांवतालो.. तोंड धुयतना उदकूय शितळ लागलें. गाबरून 
दाट शें खोमीस आंगार लकयलें. Hed लांबाडा कालसांव घालें. दुलसिनाच्या 

आंगार आनेक पांगरूण ल्हवू हातान BTS. आनी आवाज करिनासतना दाराची 
खिळी काडली. इतल्यान कानार आवाज पडलो, + 

““निसत्या बरें 5 पडल्यार tare धाड. येतां हांव.” हांतरुणा वयल्यान 
उठून दाराकडेन येत दुलसिनान म्हळें. 

गाबरू हुमरा भायर रावलो. दुलसीन दाराक खिळी घालचे पयलीं ताणें 
मोब आवाजांत म्हळें,  न्हिदे आतां. जागरणां मारल्यार बलायकी पिङ्ड्यार 
जातली.'' 


कुडा लागसार पावतकीर गाबरून कुरवेची शिळोणी घाली. ते बराबर 
भायरूच काळखांत बशिल्लो उबाल्दीन दोन दांगां घालून बगलेक आयलो. 

“and केलो तुयें. तेणी ces cages लेगीत आसतले. 

दोगूय सडसडीत Tiel मारूक लागले. 

तांगेले रांपणीक मुळांत सात जाण भागेली. रांपणीचें नांवच सात 
भागेल्यांची रांपण.' भागेल्यां मदलो एक उबाल्दीन. उरिल्ल्यांनी भागेलीपण 
सोडिल्लें. MASA पाय आसासर सातूय जाण वावुरताले. उपरांत शिकप वाडलें. 
कोण सिर्विसेक लागलो, कोण तारवार गेलो, कोणें लायनर धरलो जाल्यार कोणें 
मोटरबोटी घेतल्यो... एक एकलो कडसरलो. गाबरून तांचे वाटे तांकां फारीक 
केले. आतां स वांट्यांचो धनी गाबरू आनी एका वांट्याचो उनाल्दीन. दोगूच 
पार्टनर. तरिकूय त्या आख्ख्या वाठारांत हे रांपणीक “सात भागेल्यांची रापण” 
ह्या नांवानच वळखतात. 

“यूं ऽऽ सा ऽरे ज्यू ऽ ऽ सा 5 

हये ऽ यू ऽ ऽ सा ऽरे ज्यू ऽ सा -› 

पोंगर्‍्याच्या फळ्यांपासून केल्ल्या चरम्यां वयल्यान व्हडें उदकांत देंवतालें. 
णवूय जाण ताणपी ces धुकलताले. मदींच तांडेली फाटलो चरमो काडून फुडें 
व्हरून मांडटालो. गाबरू आनी उबाल्दीन थंय पावतासर व्हडें उदकार उफेल्लें. 
रांपणीचें एक दोर घेवन ज्युस्तीन उदकांतल्यान परतो वेळेर गेलो. व्हडें परततासर 
ती दोरी सांबाळपाचें काम आतां वेळेर राबिल्ल्यांचें. एक एकलो उडकी मारून 

वयर चडलो. सकयलो मनीस व्हड्यार चडटल्याच्या कुल्याक नेट दिवन वयर 
धुकलतालो. मागीर वयले ताणपी हात दिवन सकयल्यान वयर चडप्यांक भितर 
ओडटाले. गाबरून बयर चडना फुडे आपणाली फिशाल नदर चोंयवटेन 
भोंवडायली. रांपण मांडप्यांनी आपलें काम बेस बरें केल्लें. एकेवटेन बोंयीं लांबपी 
खाडूं जाल्यार दुसरे वटेन चीम आनी जडेले फातर बांदून जड केल्लें ओसर. जाळ 
अशें घडी घालून मांडून दवरलें म्हणटकीर दिसपाकूय बरें दिसता आनी रांपण 
मांडपाकूय सोपें जाता. 

तांडेली येरे धरून बशिल्लो. ताणपी धोण्णेचे दोरयेंत बोले खोंवून ताणूक 
लागिल्ले. रांपण मांडपी तिगूय खबरो मारतनाच उलांटी घट करताले. वसाडींचेर 
व्हडें वयर सकयल धोलतालें. तांडेली येरे घट धरून व्हडें सांबाळटालो .उर्बान 
उब्या उबो ताणप्यांक नेट दितालो . 

वसाडी बलांटून व्हडें मातशें थीर जायना फुडें ताणप्यांनी नेट धरलो.गाबरूक 
सायमनाचो उगडास आयलो.सुटये दिसांनी तो, मांय नाका म्हणटासतना लेगीत 
मध्यान्नीर उठून रांपण दवरूक येतालो. एक दीस ताणें विचारिल्लें - यूं ऽसा 5 
रे ज्यू ऽ सा. म्हळ्यार अर्थ कितें काय म्हण. गाबरू कडेन जाप नासली. व्हडें 
धुकलपाक नेट जायो देखून तेशें म्हुणटाय. आदले म्हुणटाले देखून आमीय 
म्हुणटाय' ताणें सांगिल्लें. फुडले खेपेक सायमन येतलो तेन्ना ताका सांगपाक 
जाय उर्बानाक विचार म्हूण. उर्बानाक बच्यो खबर आसात असल्यो बारीकसाणी. 

अर्द पाऊण वरान व्हडें भितर पावलें. जाळ मांडपी गाबरूच्या तोंडा कडेन 
पळयताले. 

“Sala, कितें सुमार लागता?” 

“ह्या काळखांतू? मातसे उजवाडिल्लें जाल्यार येश्शें सांगों येतालें. ' 
चिरपूट वाजयत उर्बानान म्हळें. 

“काल सांगललें मरे Gal” गाबरून म्हळें. 

“काल तारलो पडललो. तो फुर्रफुर आवाज करता देखून सांगों येयलें. 
चय. सुमारान मारता जाल्यार मार हिंगाच. 

गाबरून उबाल्दिना वटेन पळयलें. पूण अशा निर्णय घेवपा वेळार उबाल्दीन 
सदांच गाबरुचेर पातयेवन रावपी. तो दुसरेच कडेन पळोवपाक लागलो. 

““एक करू येता! अर्दे वर राबया?'' salam विचारलें, “आतां चार 
जायीत येयलीं. थोड्या वगतान मळब उजवाडटलें. तितल्या उजवाड़ान म्हज्यान 
काळें पाणी पारखूं येतलें. राबया जाल्यार सांग... 

कालच उर्बानान म्हणिल्लें, “पयर बारांवान रापण फात्यार दवरलली 
जाल्यार तीन पिकपी भरून निस्त्याक व्हयलें.'' गाबरून त्या खिणाक निर्णय 
घेतलो . 

“ऱाबाय रे. इदो सुशेग घेयया. '' 

ताणप्यांनी भुजां सदळ सोडलीं. गाबरूलो निर्णय कितलोसो समा आसत 
हाचो दुबाव आशिल्लो. उबाल्दीन बेठोच उलांटी वटेन व्हड्याक तेंकून उबो 
रावलो. जाळ मांडपी चकाटां मारूक बसले. 

उर्बान नाळीक धरून पयस नदर लावन Sal आशिल्लो. गाबरून बसकण 
मारली. दरयाचे उबेक वेंगेंत घेवन मदमस्त जाल्लो फातोडेबयलो वारो बरो फकाणां 
मारपाच्या मुडांत आशिल्लेवरी सगल्यांक खातखुतल्यो करीत सुटिल्लो. मंद 
ल्हारेवपी उदकाचेर cee थंड धोलतालें. कितलो वेळ वचत काय असो अशें 
येवजितनाच कोणेतरी म्हळें- “ आरे फराशीक, एक कांतार कर रे. 

गाबरूक सट्ट करून सायमनाचो उगडास जालो. फाटीं एक फावट अशेच 
एके काळखे रातीर व्हडें दरयार. सोडिल्लेकडेन ह्याच फ्रासिस्कान एक कांतार 
म्हणिल्लें. नुसत्यांचें कांतार. मुळांत तें मिंगेल रॉडालें खंय. सायमनाक तें इतलें 
आवडिल्लें! मिंगेल रोडाल्या कांतारांची कॅसँट हाड म्हण लागिल्लो. गाबरून 
कॅसॅट हाडलीय बी. पूण ते नुस्त्यांचें कांतार आशिल्ली Hae सोदुनूय मेळळी ना. 

“ea व्हय! वगतूय बरो पासार जातलो.'' उबाल्दिनान म्हळें. 

“फ्रासिस्क, त्या दिसा निसत्यां नावां घेयन म्हळोले तें मिंगेल रोडागे 
कांतार म्हूण रे! गाबरूली फर्माईश आयकून फ्रांसिस्क फुललो. नाय जाल्यार तो 
निमित्त्याक रावतालो. 

ARS हांव आमगेल्या ज्योफीगेलें कांतार म्हुणटां.'' ज्योफींन फेस्ताक 
म्हणिल्लें फ्रासिस्कान आयकल्लें. ताका तें इतलें आवडिल्लें कीं ताणें उतोड्ड्यां 
ज्योफींगेर वचून तें बरोवन BISA पाठ केल्लें. | 

. “तें निसत्याचें बरें आसललें at!” उर्बानान गाबरूक तेंको दिवन म्हळें. 

“Say निसत्याचेंच. आयका मुरे!”' फ्रांसिस्काक तेंच म्हणपाचें आसा हें 
वळखून गाबरूनूच ताका साथ दिली. 

““तुका जाय तें म्हण. पूण बेगीन - कातर भाजी! ' 

फ्रांसिस्कान रोखडोच ताळो साफ केलो आनी निसत्यांचें काजार लायलें. 


दर्याक भरती येवून सगल्याक भरलले पाणी 

निसत्याचें काजार म्हणोन माटवात सुवात नासली मातपुणी 
खडपाक तेंकून आसलली ती व्हड शिनाणी 

तारली व्हंकल, पेडवो EAI, बाब शेंवटो येजमानी - 


काजाराची कोंवीत घेवून विस्वण खयखय वचो 

लेपेक कोंवीत मेळच्छी ना म्हणोन वांकडो केलो बोंचो 
काजाराचे उमेदीन सुंगट उडोन उडोन नाचो 

आनी सोऱ्याच्या बारात येदें पोट फुलोवन आसलो भाणकचो 


दोडयाऱयाचें बँड आनी एमसी आसलो मोरये पिलो 
व्हंकल-न्हवरो येवचे आदींच ताणी डान्स सुरू केलो 
मोळसो धावट येवून पिल्याचो फुगार केलो गळो 
बागडो तेंकां सजमयतालो तो गाद्याच्या तोंडात गेलो 


व्हड्यावयले सगलेच उमेदीत आयकूक लागिल्ले. नुसत्याच्या नांवा 
कणकणी ते तें नुसतें तांच्या दोळ्यां सामकार येतालें जावंये. “पोट फुलोवन आसलो 
भाणकचो' म्हणनाफुडें खावपाक उपकरा पडना तसलो आनी कोणेय धोंगशिल्ल्यार 
भाण कशें पोट फुलोबपी भाणकचो दोळ्यांमुखार हाडून सगले पोटभर हांसले. 
समजणी दिवपाक गेल्लो बांगडो गाद्याच्या तोंडांत गेलो म्हणनाफुडें पर्थून हांसो 
फुललो. * फुलय, फुल 5 य...” 

फ्रांसिस्काक आनिकूय नेट आयलो. 

इतले म्हणसर भायल्यान येवून तेंकलो होंवर 
हालोन-धोलोन बोंबिलान तांचो होंवर काडलो भितर 
खांपी, बुरांटो, कोंकरां माटवांत नांचो माटोवभर 
गाद्याक नाचोंक मेळ्ळें ना तेका आसली सोंडि हातभर 


आख्ख्या माटवांत सोबीत न्हेसून आसलली वेल्ली 
कापसाळ्याक नसाय जाली, वेल्लेक नाचयता म्हण कल्ली 
मुडदशी आर्रोस चोरतना तिका शेतकान धरली 
तिसऱ्यो-खुने गजाली करी, SHAT म्हण कुल्ली 


इतलें म्हणसर एमसीन म्हणलें टॅप डान्स घायल्यार बरो 
निमणो डान्स म्हूण मुजगाकूय बरोच ओतलो ART 

त्या सोऱ्या den मुजगानी फोर्सान वाजयलो पेंपारो 
आनी उडोन उडोन नाचतना, पापलेटीचो सुटलो घागरो 


तें आयकून सगले खो खो करून हांसले. दोगां जाणांनी फीव फीव करून - 
शिळोणी लेगीत घाली. “वन्स मोर कोणे तरी मोट्यान Fee. मातसो फोर्स केल्यार 
फ्रांसिस्क पर्थून सुरू करपाक उणो ना हें चितून गाबरून वयर पळयले. मळब 
उजळूक लागिल्लें. 

कांतार सोंपता म्हणसर उर्बान उसळ्ळो. दोन दांगां फुडें घालून नाळी 
कडेन पावलो. नाळीक धरून व्हड्याचे धडयेर चडलो. आनेक दांग नाळीचेर 
दवरून वयर चडलो. चकचकीत मळबा पोंदा दरयाचेर रुपें चकचकतालें. उर्बानाची 
शिटूक नदर आयसपयस भिरभिरली . सगल्यांच्यो नदरो नाळीचेर पांय दवरून वयर 
चडिल्ल्या उर्बानाचेर थिरावल्यो. तांडपी आनी येरें धरिल्लो तांडेली लेगीत नदर 
बयर करून उमळशिकेन पळोवंक लागलो. 

''तांडेल्या घुंबडाय तुगे ऽ येरें. Baa, ह्या Hela -” उर्बानान उजवो 
हात उबारून मातसो उजव्यान व्हेलो. 

““आनीक मातसे उजव्यान... आं - पुरो.'' उर्बान उडकी मारून देंवलो 
तोच ताणें फर्मायलें, “ara रे - 

“गाबरू, कॉमेस कर आतां रांपण मांडूंक.'' उर्बानाल्या उतराची वाट 
पळोवपी गाबरून सिनाल करना फुडें तिगूय मांडपी कामाक लागले.एकल्यान 
ओसर देंवोवप, दुसऱ्यान खाडूं जाल्यार तिसर्‍यान मदलें जाळ देंवोवप - मिशिनावरी 
कामां सुरू जालीं. ताणप्यांनी नेट धरलो. व्हडें उदक कातरीत धांवंक लागलें. 

“'गाबरू, आयज गोंयकारांक ब 5 रे बांगडे खावोवंया.'' अशें 
म्हणटासतनाच उर्बानान आपलें खोमीस काडलें आनी दाव्यानच्यान उजव्यान 
SIAR FASTA तो वेळेर दोरी घेवन राविल्ल्यांक उजव्यान सरपाची कुरू HEH 
लागलो. 

आयज बांगडो तर! उर्बानाले अणभवी सुमाराचेर गाबरुलो पुराय विस्वास 
आसलो. काल तारलो खूब पडिल्लो. पूण तारल्यांक दर नाशिल्लो. ते पयले दोन 
दीस सेगीत पेड़वे चड आनी थोडे बांगडे अशें जाल्ले. जावं! आयज तरी बांगड़ो 
चड़ पडल्यार पुरो. ह्या दिसांनी बांगडो व्हड आसता आनी सुवाद बरो आशिल्ल्यान 
दरूय बरो मेळटा. गाबरुली उमेद वाडली. फुडल्या अर्द पाऊण वरा भितर व्हडें 
रांपण मांडीत उजव्यान घुंवर्लें आनी वेळेर परतुपाची ओड लागिल्ले वरी ces 
तुरतुरीत धांवपाक लागलें. | 

परततना रांपणीची जडसाण जाणवंक लागली. उर्बानालो अदमास खरो 
आशिल्लो. बांगड्यांची व्हडली वसणुकच रांपणींत बंदिस्त जाल्ली. व्हडें 
वसाडींचेर पावना फुडें रांपणीच्या दुसऱ्या पोंतांच्यो दोरयो घेवन दोग जाणांनी 
उदकांत SSH मारल्यो. ते दोगूय योग्य दिकेन वेळे वटेन वतना पळोवन गाबरून 
व्हडें परतुपाक सांगलें. व्हडें परतें घुंबन रांपणीक दावे कुशीक दवरून भायलेवटयां 
दरयांत भितर गेलें. रांपणीचो मदलो मांड आसलो थंय पावतकीर ताणप्यांनी 
बोंयी ओडून खाडवाक दोरी घाली आनी उकलून धरलें. रांपण ओडटाले तशे 
तशे व्हडें वेळे वटेन वचूंक लागलें. 

वेळेर रावन दोशीं वटेन दोरयो ओडटल्यांक व्हड्यार रावन उर्बान सिनालां 
करतालो.वेळेर विसेक जाण दांडयो दोरयेक घालून WIT ओडूंक लागिल्ले.रांपण 
जड आशिल्ल्यान ओडपाक कळाव लागतालो. पूण रांपणीचे जडसाणीन 

ओडटल्याँचेरूय भार आयिल्लो.- 

“STS बो लाग रे हू 5 बो लाग 

ऊ ऽ बो लाग रे हू 5 बो लाग - 

रापण ओडटल्यांचो हो आवाज व्हड्यार Bal आशिल्ल्या गाबरूच्या 
कानांर पडलो. आतां मेरेन Hid फुलूंक लागिल्लें. ces बसाडींचेर पावता म्हणसर 
गाबरून उदकांत उड़की मारली आनी तो वेळेर आयलो. रांपणीक नुसतें चड 
पडलां म्हणपाची गजाल खारव्यां वाड्यार वाऱ्यावरी पातळिल्ली. धा-बारा बायलो 
आनी विसेक दादले आंगांत भार आयिल्ले वरी वाबुरताले. वेळेर पावलो आनी 
गाबरू अजापान तटास जालो. दुलसीन नुसतें वेंचून वेंचून राशी घालपाच्या कामांत 
गुल्ल आशिल्ले. 

लांबेलो घागरो घालून आनी घागज्याचो कांसाटो मारून बाग घेवन नुस्ते 
बेंचपाची तनरी लागिल्ल्या दुलसिनान गाबरूचो आवाज आयकलो आनी तें तशेंच 
उठून गाबरू बगलेक आयले. 

“'तू कित्या येयलें sq उकसार?'' 

“पयलीं fem यो. '' गाबरूक ओडीत ताणें माडा मुळांत व्हेलो. थंय दोन 
व्हडले दोन लिटरांचे थर्मास आशिल्ले. एक उकतो करून ताणें एका ग्लासांत 
च्या ओतली. 

“घे. बसून पिये. 

च्याचो घोंट पोटांत वचना फुडें गाबरूक तरतरी आयली. 

“हे मात बेस्ट जाले ' म्हणसर ताका याद जाली “ आनी उबाल्दीन आहा. 
हेर कामदार - 

“हाये सगल्यां पासोत हाडल्या च्याव. तूं सुशेगाद राव.'' 

` 'मातसे मोबायल जाय आसलो. पिकप -'' 

“ed दोन पिकप सांगल्याय. बांगडो चड आहा. बांगड्यां पिकप घेयन 
तूं पयलो वोस. उरलेलें घेवन हांव फाटोफाट येतां.” अशें म्हणून दुलसिनान 
मोबायल काडून गाबरूच्या हातार दवरलो.. 

पिकप भरुनय बांगडो उरलो. उरिल्लो बांगडो आनी पेडी बी म्हळ्यार 
दुसऱ्या पिकपाची भरताड जावन उरपाची शक्‍यताय आसली. फाटलो पिकप 
आनी उरिल्ल्या नुस्त्याचो विलो कसो लावपाचो तो भार दुलसिनाचेर सोंपोवन 
गाबरून ओल्या लांबाडाचेरच स्कुटर स्टार्ट मारली. इतल्यान दुलसीन एक पोती 
घेवन धांवट आयले. “ती लांबाडा काड आनी ही पँट घाल.  पोतयेंतली पँट 
काडीत ताणें म्हळें. 

दुलसिनाक लांबाडा मात्त आवडना. व्हड्यार रांपणीकडेन वावुरपाक सोपें 
जाता देखून गाबरू लांबाडाच चड घालतालो . 

“वेळेर लांबे कालसांव घालूक कितें जाता? ती लांबाड़ा सोबना तुका!'' 
दुलसीन म्हणटाले. 

“आगो, म्हुगे पाय मुजीक काश्टी मारून वेळेर वयतालो. हांव लांबाडा 
घालतां. फाल्या सायमन व्हड जातरी पँट घालून वयतलो. तूं बेठेंच पिकार करू 
नाका. '' गाबरून म्हणिल्लें. 

मडगांवां वतना तरी पँट घालची असो दुलसिनालो आगरो आशिल्लो. 
पूण केन्नाकेन्ना ताकतीक इतली आसताली कीं आसा तसो तो भायर सरतालो. 
आतां मात ताणें स्कुटर बंद केली. मोन्यानी लांब पँट चडयली आनी पर्थून कीक 
मारली. पिकपाक सर फुडें म्हूण सांगून तो फाटोफाट भायर सरलो. - 

मडगांवां कमरू एजंट बांगडो पळयना फुडें फुललो. दुलसीन दुसरो पिकप 
घेवन थंय पावतासर बांगडो सा जाल्लो. दर अपेक्षे परस चड मेळिल्लो. दुलसिनाच्या 
पिकपांत धा शिंपलां बांगडो, आठ शिंपलां पेडी, तीन शिंपलां करबट आनी 
शिंपुलभर सुंगटां आसलीं. एकएक पेडी वेंतवेंत भर व्हड. घिट्टी पडून नुस्ते गेलें. 

होलसेल मार्केटांत नवें हॉटेल पडिल्ल्याक गाबरू थंयची भाजी पाव 
सोडिनासलो. दुलसिना वांगडा भाजी, पाव, च्या बी घेवन भायर सरता म्हणसर 
एजटान दुडू तयार दवरिल्लो. इकरा जावन वतात म्हणसर तीं बेकार जालीं. 

'पयशे सांबाळ. थेली घट खोयल्या मुगो?'' गाबरून स्कुटर स्टार्ट मारतां 
मारता विचारलें. 

. 'बिश्टो बेजार करनाका! दुडू म्हुको सुगूर आहाय.”” 
दुलसिनालें बेजासांव आजून वचूंक ना म्हणपाचें ताच्या आवाज। 

गाबरू वळखलो. प्रासार पावतकीर स्कुटर उजव्यान घुंबडायिल्ली पळोवन दुलसीन 
अजापलें, “खंय व्हरता रे म्हाका? घारा या न्ह?'' 

“या. पयलीं थेटराको वयतां. सांजे आदसा पिच्चर चवया. 

““खंयचो पिच्चर? '' 

“जाण कोण? चवंया थिगाच. 

दुलसीन खीणभर वगी रावलें.मागीर ल्हळू आवाजांत गाबरूच्या कानाकडेन 
ताणें म्हळे, “नाका. पिच्चर नाका. तियात्राक या?” 

दुलसिनाल्या आवाजांतल्या बदलान खूश जाल्ल्या गाबरून स्कुटर निटूट 
गोमंत विद्यानिकेतना कडेन हाडली. रायझिंग स्टार रुझारीलो “वाटे वयले Fre’ 
तियात्र त्या दिसानी गर्देत चलतालो. सांजे तिनांक खेळ आसलो. गाबरून शंबर 
रुपयांच्यो दोन फुडल्यो तिकेटी घेतल्यो. आनी शिळोणी घालीत घरा परतलो. 


जोडीचो Sal वांटो कामदारांचो कुशीक काडून उरिल्ल्या अर्दांतलो सवो 
वांटो भागेल्या पासत दवरलो. उरिल्ले मेजून तांतले वीस हजार बँकेत घालपाक 
काडले. तीन हजार काडून दुलसिनाच्या हातार दवरले-नातालां खातीर. 
उरिल्ल्यांतले स हजार मद्रासाक वतना खर्चा खातीर कुशीक दवरले. फोना खातीर 
म्हण पांच हजार दवरले. मागीर सू जावन गाबरून ताणून दिलें. 

देडाक दुलसिनान ताका हालोवन हालोवन जेवपाक उठयलो. 

जेवन भायर सरतासर अडेच वरां जालीं. स्कुटर स्टार्ट मारून धफरायत तीं 
मड़गांबचे वाटेक लागलीं. 

“dia जायीत येयलीं, गाबरू! पावतलीं मुरे आमी? कॉमेस जातरी भितर 
वोसपाक म्हाका मात्त घोस्ताक वोसना.'' दुलसिनान गाबरूक आयकूक येवंचें 
म्हण मोट्यान म्हळे. 

“भिये नाका. निमणे घांटी पयलीं पावतलीं आमी. तूं मात घट बस." 
अशे म्हणून गाबरून एक्सलरेटर ओडलो. 

सुरावलेची इगर्ज काडून मुंगलार पावलीं. मडगांवच्या रस्त्यार येवपाक 
गाबरून स्कुटर दाव्यान घुंबडायिल्ली मात फुडल्यान एक ट्रक रेस करीत 

आयलो.ड्रायव्हराक ट्रक मुखार दाव्यान आशिल्ल्या बाणावलेच्या रस्त्यार घेवपाचो 
आशिल्ल्यान ताणें पयलींच तो उजव्यान घेतिल्लो. स्पिडीचेर आसतनाच गाबरून 
उजव्यान व्हॉल्त मारिल्लें. पूण ट्रक आंगार आयिल्ल्यान कावो आयलो ना. ट्रकाक 
आपटतलो अशें दिशिल्ल्यान गाबरून सडसडीत गिअर बदलले आनी ब्रेकार 
पांय दवरून गाडी आनीक उजव्यान घेतली. ट्रक चुकलो. पूण स्कुटर डांबरी 
रस्त्याचे कडे वयल्यान रस्त्या कुशीच्या फोंडकुलांत पावली. गाबरून कचकचीत 
ब्रेक मारलो. ते बराबर दुलसीन उसळ्ळें. दुलसीन पडटा म्हण आकांतान ताका 
सांबाळूक गेल्ले कडेन MASA सोमतोच सकयल पडलो. ताच्या पांयांर स्कुटर. 

दनपारचो वेळ आसुनूय खिणा भितर आयलो पयलो लोक धांवून आयलो. 
गाबरूक उठून चलपाक त्रास जाताले. दुलसिनाचे तकलेक कोंक जाल्ली. 
दोगांलेय हांत पांय खरचटिल्ले. 

“'खंयच्या हॉस्पिटलांत व्हरया? 

“Ulead पयलीं सांगों नाका?” 

''तेंगेल्या घरच्यांक सांगून धाडुंया. 

लोकांकडेन दुर्लक्ष करून गाबरून पयलीं दुलसिनाक विचारलें, पयलीं 
दोतोरागेर या? चड़ दुखोता? 

“हाव बरें आहां. तुका चड मार बसलो ना मुरे? तूं कुटिता. दोतोरागेर 
a?” दुलसिनान wd विचारलें. 

गाबरून थंयच निर्णय घेतलो. स्कुटरीक बरोच मार बशिल्लो. पंखो 
चेपिल्लो आनी दिव्याचो हारसोय फुटिल्लो. ताणें मोबायला वयल्यान तागेल्या 
सदच्या मॅकानिकाक फोन करून स्कुटर घेवन वच म्हण सांगले. आनी थंयचीच 
एक प्रायवेट टॅक्सी घेवन तो दुलसिनाक घेवन घरा आयलो. 

"पाडा पडूं आयच्या दिसाचें. बरें जोडलें म्हण खुशाल आसललों. आतां 
हें सोंसचें पडलें. बॅड लक -'' गाबरून वितरागान म्हळें. 

“del कित्या म्हुणटा? आमी लकी म्हूण जीव साल्वार जालो. ट्रक आंगार 
येयललो ते भाशेन म्हाका दिसललें सगलें काबार! आमचो वगत बरो म्हूण चींत. 

गाबरू आनी दुलसीन टॅक्सींतल्यान देंवन Hed Hed घरा वटेन गेल्लीं 
शेजाऱ्यांनी पळयलीं आनी एकएकलीं खबरेक येत रावलीं. गाबरुलो पांय खुबूच 

सणसणटालो. पांयाची दूख ताच्या तोंडार उदेली ती दुलसिनान पारखिली. 
“'गाबरू, पांय चड दुखोता?'' 
हय गो. तेंकयल्यारच पुरो - साण्ण जाता 
दाखोय चवंया.'' अशें म्हण दुलसिनान तागेलो पांय पळयलो. धोंपरा 
सकयल बरोच सुजिल्लो. ''गाबरू, बरी 5 सूज आहा मुरे! दोतराक आफयल्यार 
बरो. 

अशें म्हणून दुलसिनान खबरेक आयिल्ल्या विसेंतीकच दोतोरागेर धाडलो. 
विसेंत दोतोराक घेवनच आयलो. 

“फ्रॅक्चर आसा शें दिसता.'' दोतोर बोरकारान तपासून म्हव्ठें. बेगीन 
मडगांबां वूचन हाडांच्या दोतोराक दाखय. ना जाल्यार दूख वाडत वतली. मडगांवां 
कामराकडेन डॉक्टर ऑलवीन म्हूण आसा. हांव चीट दिता. 

डॉ. बोरकारान पयलीं दुखीचें एक इंजेक्शन मारले आनी बेगीन 
स्पेशालिस्टाक दाखय म्हूण सांगून तो गेलो. मागीर धांवाधांव. दुलसीन आपणाली 
दूख विसरले. टॅक्सी घेतली. ऑल्विनाकडेन गेलीं. थंयसून एक्सरे, पर्थून ऑलवीन. 
हॅअरलायन फ्रॅक्चर. धोंपरा सकयल पांय प्लास्टरांत घालून घरा परतता म्हणसर 
रातीचीं आठ जालीं. 

साडेआठांक -सुमार उबाल्दीन आयलो. ताका पयलीं कळूक नाशिल्लें . 
खंय. 

“हांव रांपणीचेंच उलोवंच्याक येतालों. आतां कायतून सांगलें - तुमकां 
आक्सिदेत जाला FETT. 

गाबरू गुन्यांवकारी जावन उलयलो, * उबाल्दीन फाल्यां म्हुज्यान रांपणीको 
येवपाक जावपार ना. तूंच मातशें चय सगलें. उर्बानाकूय सांग- चार दीस शिंतीद 
दवर म्हूण. 

उबाल्दीन सुसकारलो. कितेंय तरी उलोवपाक सोदतालो. पूण उकते केल्लें 
तोंड बंद करून वग्गी रावलो. 

“'मातसे वगत करून गेल्यार घडये बांगडो फारावतलो - आयचे भाशेन. 
निसत्याक बरें पडलें जाल्यार नातालां बरीं फुलोवंया -' 

पूण उबाल्दीन कांय उलयलो ना. फकत वतनां 'फाल्यांचें हांव चयतां' 

म्हण सांगून गेलो. 


दोगांकूय दुखीचीं वखदां दिल्ल्यान दुलसीन आनी गाबरू सुस्त आशिल्लीं. 
पुरो जाल्ले, दोळ्यांर झेम आशिल्ली - पूण न्हीद पडनासली. सायमनाक हाडपाक 
वचपाचें कशें जातलें हाचो हुसको करीत दोगांय गजाली करूंक लागलीं. दुलसिनान 
म्हळें - गाबरूक घरा रावंदी, आपूण एकलेंच वतां. गाबरूक तें कशेंच मानवलें 
ना. ते परस पोण्णूकच सांगचें - “अशें अशें जाल्ल्यान येवपाक मेळना तेन्ना 
उपकार करून तूंच सायमनाक गोंयां हाडून पावय.' भासाभास खूब जाली. पूण 
एकमत्त जालें ना. गाबरुले दोळे धांकून आयले तेन्ना दुलसिनान Fees - - नातालां 
दिसा तेंगेलो फोन येतलो. तेन्नाच तेचे लागीं उलोवन थारावंया.'' आनी तेन्ना जीं 
न्हिदलीं तीं ae सकाळीं सात वरांचेर तांकां जाग आयली. 

दीस उजवाडिल्लो पळोवन गाबरू बेगबेगीन उठलो. WA जड लागलो 
तेन्ना जाणवले पांयांत प्लास्टर घाल्लो आसा. दुलसिनाच्या खांद्यार भार घालून 
तो न्हाणयेंत गेलो. तसोच कापसांत गेलो. तरी बरें - हालींच कमोद बसयिल्लो. 
भायर येवपाक पर्थून दुलसिनाचो आदार घेवंचो पडलो. 

कॉटीचेर पांय वयर काडटा म्हणसर भायरसून उर्बानान साद घालो. 

“ओ ५ गाबरू-पांयो मोडून घेयलो Ga ga?” भितर सरून ताणेंच 
कदेल ओडलें. 

“काल निस्त्याक बरें 5 पडलें देखून खुशालकायेन दुलसिनाक घेयन 
तियात्राक वोसपाक वयतालों. जाल्यार केसो मालदिसांव पडलें चय. 

दुलसीन दोन कपांत च्या घेवन आयलें. दुलसिनाल्या कपलाक जाल्ली 
कोंक आनी खरचटिल्ले हातपांय पळोवन उर्बानाल्या कपलाक आनेक मिरी 
पडली. 

'तुकाय हें फावो जालें? कोणागे पाडी नदर लागली देवाक खबर!” 
च्याचें कप हातांत घेत उर्बान उलयलो . 

“तरी बरीं सालवार. ट्रक आंगार येयललो ते भाशेन दोगांय आक्ताक 
सोंपपाचीं -'' आनी मागीर दुलसिनान pect पांच मिण्टां ऑक्सिडंटाची खबर 

सांगपाक काडलीं. 

दुलसिनाक तोडपाक गाबरूच्या जिवार आयिल्ल्यान तो तोंड धांपून वगी 
आशिल्लो. उर्बान खरें म्हळ्यार रांपणी कडेन आसपाचो. रांपण शिवायता, नुसतें 
भरता, रांपण कवळटा, व्हडें ओडून वेळेर हाडटा म्हणसर णव तरी जावपाचीं. 
नुसत्याक बरें पडलां काय? रांपण ओडून फुडलीं कामां हेरांचेर धुकलून हुसक्यान 
आयला आसतलो उर्बान. 

- आतां आमकां हुसको तो मद्रासाक वोसोन सायमनाक घेयन 
येवपाचो. '' दुलसीन आनिकूय उलयतासलें. पूण गाबरून ताका आडायलें. 

“तें मागीर चवया गो. sata, निसत्याक कितें पडला? आयजूय बांगडे? 
काय - '' sata नदर जमनीक लावन faded बशिल्लो पळोवन गाबरूक दुबाव 
मारलो.. 

“कितें जालें, उर्बान? गादो?'' 

गाबरुले अणभवी नदरेन उर्बानाले नदरेचो ज्युस्त अर्थ लायिल्लो. 

“ea. आनी एक न्हू - दोन गादे. तेंगेलीं मोगासांवां - आमकां 
पिकासांबां!'' 

“आनी निस्त्याक?-'' 

` -आमेर्ताद बांगडो पडललो. सगलो सुटलो. 

गाद्याची सोंड गाबरुल्या दोळ्यां सामकार आयली. एके सोंडीक देडशें 
देडशें दांत आसतात. मातशी सोंड घुंबडायल्यार जाळ दोन-तीन मिटर कातरता. 
आयज तर दोन गादे फारावल्ले. भोव करून एक दादलो आनी एक बायल आसुये. 
मोगासांवां करतनाच फाराविल्लीं जावंये. तिडकी भरशीं दोगांय रांपण पिंजून भायर 
सुटिल्लीं. रांपण मदेंकार अशी पिंजिल्ल्यान धरिल्ले नुस्तेय पळून Te. 

“'रांपण बरी पिंजोल्या. म्हुज्या कोंतान ती शिवपाक सुमोनभर जायें.” 
उर्बान नदरेक नदर दिनासलो. ताचे वरसून रांपणीक जाल्ल्या लुसकाणाचो अदमास 
करू येतालो. गाबरून येदो वेळ हङ्ड्यांत फुगार जावन उरिल्लो ब्हडलो हुसकार 
भायर सोडलो 

पूण तू पिकार जांब नाका, गाबरू. फाल्यां नातालां जांव दी. मागीर हांव 
बाडीं लावन शिवोन घेतां. आदले परस बरी करून घेतां. '' 

उर्बान वचपाक उठलो. 

“'उबाल्दीन कितें म्हुणटालो?  गाबरून विचारलें. 

““सारको 5 बेजार जाला. काल राती येयललो खूंय तुका मेळोंकू? 

““हय. खबरेक येयललो. ' 

“'खबरेक न्हू. तुकोडेन उलोवपाक येयललो तो. तुमगेलो एस्ताद चवन 
परतो गेलो.” उर्बानान गूट सांगलो. 

““कितें उलोबपाक? तेगे 5 वांटो सारको पावोयला हायें. काल निसत्याक 
प्रेसूय बरो मेळळा. खुशाल जावंक फावो तेणे. 

“तेगे ऽ fed तें तेका खबर. तेगेलो चेडो कोस्तांस आपणांचेर बेजार 
आहा म्हुणटालो.'' 

““जायीत रे! पूण तेगेल्या घारांतुलें केस्तांव घेयन तो म्हुकोडेन कित्याक 
येतलो? '' 

“जा 5 ण कोण!'' अशें म्हणन उर्बान गेलो. 

आतां दुलसीन हुसकारलें. उर्बान गेलो ते वटेनची नदर काडनासतना म्हणूक 
लागलें, “ आयज आमकां जालां कितें गाबरू? वोसत थिंगा पनोती मुरे! देवाक 
कितें वाश्ट दिसोलां काय दर्‍या रागार जाला? 

““दरयाक कांय म्हणों नाका बिश्टेंच! पंदरा आगोस्ता फुडें आमी-मोटार - 
वचून लादीन करून येयलले. आमी दरयाक कायच वाश्ट केलो ना. केलांच 
जाल्यार त्या ट्रॉलरवाल्यांनी - न्हू त्या वगतार भितर वोसोन निसत्याक मारताय 
ते. पंदरा आगोस्त बा तेंकां लागना. ' 

वास्कोचे वटेन दरयांत आशिल्ल्या नेव्हीच्या जुव्याक मोट म्हणटात. मोटार 
आशिल्ल्या खुरसाक लादीन केले बगर खंयचोच नीज रांपणकार नुसत्याक मारूक 
वचना. परंपरेन पंदरा आगश्टाक नुसतेमारी सुरू जाता ते पयलीं मोटार वचून लादीन 
करप ही रापणकारांली लागणूक. वर्सा संखेनी चलत आयिल्ले हे चालीक, हरशीं 
तिसरो कोणूय जुंव्यार आयल्यार धांवडावन घालपी नेव्हीचे लोकूय केन्नाच 
आडखळ HAM. Hig तर व्हड्यान दोन अडेच वरांचे वाटेर आशिल्ल्या त्या 
मोटार गाबरू वांगडा सायमनूय गेल्लो. सायमन रांपणींत, दरयांत आनी खारव्यांले 
परंपरेत मज घेता तें पळोबन गानरूय खुशाल जाल्लो. 

“सां पेद्रूचें मालदिसांव न्हू मुरे? तुका उगडास आहा, बुला जाल्ले त्या 
वर्सा तूं दरयाक बेंज्यार करपाक गेलो नासललो. त्या वर्सा जानेर लागचे न्हू फुडें 
रांपणींत चार खेपो बेलांझार पडललीं. शेंप लागून धा जाण तरी खरजोन खरजोन 
बेजार जाल्ले. Hig चुकयलो ना मुरे तुयें?'' 

“ना गो. तुका उगडास ना? नेया पादकुराक हांवूंच घेयन येयललों. केसो 
पावस झडटालो! आझमेंत मारून दरयाक बेंज्यार करतासर पादकूर लेगीत भिजोन 
थापो - 

दर वर्सा २९ जुनाक सां पेद्रूच्या फेस्ता दिसा खारवी लोक पाद्रीक हाडून 
दरयाक बेंज्यार करतात. एकाच वर्सा गाबरून hed चुकयिल्ले आनी त्या वर्सा 
रांपणीक पर्थून पर्थून झारां पडिल्लीं. हें जेली फिश आंगाक लागल्यार बुड्डून 
बुङ्डून नाका शिवट जाता. तातूंत बेलझाराची शेंपडी लागल्यार खरपीत रावपाचें. 
रांपणीक झार पडल्यार अणभवी रांपणकार जाळाचे घडणीचे दोर सोडोवन झारांक 
मेकळे करतात. पूण त्या वर्सा चार खेपो बेलझारां जाळांत शिरकून उरिल्लीं. 
आनी वेळेर रांपण शिवायतना धा एक जाणांक तांची शेंपडी लागून आकांताची 
खाज सुटिल्ली.पूण त्या उपरांत गाबरून केन्नाच सां पेद्रूच्या फेस्ता दिसा दरयाक 
बेंज्यार करपाचें चुकयलें ना आनी ताचे रांपणींत केन्ना झारांय सांपडलीं नात. 

दुलसिनाले कपला वयली मिरी आजून.देवक नासली . 

“आनी ह्या उबाल्दिनागेले किते जालां काय? 

पूण ताची जाप मेळपाक तांकां चड़ वेळ तिश्ठुचें पडलें ना. बारांक सुमार 
उबाल्दीनच तांगेर आयलो. बरी भरिल्ली रांपण गाद्यांनी कातरली आनी सगले 
नुस्ते सुटून दरयांत पावलें हीच खबर ताणें सिगरेटिचो धुंवर सोडीत पर्थून सांगली. 

''उर्बानान आपूण ats लावन शिंवून feat म्हुळां-'' गाबरून सांगलें. 

“दोन व्हडलीं बाड़ी शिवल्यार लेगीत रांपण आदले भाशेन जावपार ना, 
गाबरू. माय लागचे न्हू फुडे नेयी घेयल्यार बरी तुयें....'' 

वर्सभराची सगली जोड़ नवी रांपण घेवपाक पावची ना हें चिंतून गाबरू 
बेजारलो . 

हातांतली सिगरेट सोंपत आयिल्ली. उबाल्दीन उठलो आनी पोंत भायर 
उडोवन परतो येवन बसलो. 

“भागेलीपण सोडटां हांव -'' उबाल्दिनान सडसडीत सांगून उडयलें. 

गाबरूलो विस्वास बसना जालो. “कित्याकू 5? हांव फटयतां दिसोता 
तुका? 

“ugha केन्ना म्हुळां हांये? पूण - आतां जायना म्हुज्यान. ' 

उबाल्दीन तसो जाणटो जावंक नासलो. गाबरू परस बारा वर्सानी सुमार 
व्हड आसत. केंस निकतेच पिकूंक लागिल्ले. आंगान जड आसलो तरी जिवान 
बरो आशिल्लो. 

“'उबाल्दीन, चार केंस धये जाले म्हण तूं कितें म्हातारो जालो सजमता? 
हेच भाशेन दाखय-लिपय करनाका. सारके सांग - किते वाश्ट दिसोलें तुका? 
तुगे ऽ वांटो तुका सारको मेयणा? | 

नाका जाल्लें उलोय नाका, गाबरू! तुका लागोन न्हू - म्हुगे 5 चेडो - 
कोंस्तांस - तो लागला म्हुजे फाटीक सोड म्हण. तेका हांयें कॉलेजींत शिकयलो 
- आतां तेका गवर्मेंट सिर्विस मेळळ्या. पागरा भायरूय दुडू मेळटाय. आतां 
म्हाका रांपण सोड म्हुणटा तो.'' 

““आनी तूं बेकार रावोन कितें करतलो? रांपण म्हुळ्यार धा जाणांगे वावर. 
तुज्यान नेजो जाल्यार तुका कोण कितें म्हणटा? जातासर कर मुरे!'' गाबरून 
- ताका समजिकायेच्या सुरांत सांगले i Ws 

खीणभर अनमनून उबाल्दीन खालत्या सुरांत उलयलो. - “खरें सांगों 
तुका गाबरू - हांव रांपणीको वयतां तेची कोंस्तांसाक लज दिसता. दोन वर्सा 
फाटीं तेणे मांयक वेळेर रांपणीको येवपाची बंद केल्ली. तेन्ना हांयें कांय म्हणों 
नासले. आतां हांव निसत्याचो वावर करतां तेची तेका लज दिसता. '' उबाल्दिनाचो 
आवाज रडकुरो जालो. ''मड़गांवां व्हडलो फ्लॅट घेता Wa कोंस्तांस. मागीर 
सगल्यांनी थिंगा राबोंक वोसपाचें म्हणटा... पूण हांव तेगेलें आयकुपार ना. हांव 
वोसपार ना तेगेल्या फ्लॅटार. कोंयसांव मारीक जायें जाल्यार वोसुंदी. पूण हांव 
हिंगाच राबतलों. हिंगाच मरतलों - 

कितलोसोच वेळ कोणूच उलयलो ना. मागीर उबाल्दीन उठलो. 

| “'फाल्यां नातालां. उपरांत बाडीं शिंवोन रांपण सारकी जाता म्हुणसर 
पाच स दीस तरी वयतले... पयलेर सावन हांव भागीक ना.... तुका फावता तेन्ना 

तूंच म्हुगेलें कोंत बा करून सांग. सुशेगाद फारीक कर. ताकीत ना. वयतां हांव.... 
तूं बेगीन बरो जाव- 

आनी उबाल्दीन फाटल्यान पळयनासतना जड पावलांनी भायर सरून चलत 
रावलो. 


पयलीं गाबरूले hea, मागीर गाद्यांनी कातरिल्ली रांपण, उपरांत 
उबाल्दिनालें भागेलीपण सोडप - ह्या बोवाव्ठांत दुलसीन आपणाक जाल्ली दूख 
विसरून Tes. कपलाची कोंक आजून दुखताली. पूण खरचटिल्ल्या कोंपरां 
आनी धोंपरांचेर खवळी धरिल्ली. दोडटना ओड जाणवताली. पूण मध्यान्नी वयले 
मीस कशें चुकोवं येता? Ward प्लास्टर आशिल्ल्यान गाबरूच्यान कशेंच जावचें 
नाशिल्लें. पूण दुलसीन शेजाऱ्यांच्या सांगातान मीड-नायट-मास आयकून आयलें. 
दारांत नखेत्र लायिल्लें. पूण वर्सा वर्सा गाबरू वेंचून सोबीत बरें हाडटालो तशें 
जालें ना. शेजारच्या जॉना कडल्यान हाडून घेतलें, ताचेच कडसून तें लावन 
घेतलें आनी नाताल सोबयलें. 

सकाळ सदचेवरी उदेली. पूण नातालांची उमेद जिरिल्लेवरी दिसलें 
गाबरूक. दुलसिनान कांयच रांदूंक-करूक ARS. पूण शेजाऱ्यांनी कायच 
उणें पडूक दिलें ना. कोणे AAA धाडल्यो, कोणे धोदोल, कोणे करमला जाल्यार 
कोणे केक. घरांत रांदल्यार लेगीत जावचे नासले इतले जिनस घरांत पावले. 

हातांतले नेवरेचो एक कुडको तोंडांत घोळयतनाच गाबरून मनांतल्या 
विचारांक वाट करून दिली - “जालें. उबाल्दीनूय गेलो. सात भागेल्यांची रांपण 
आतां गाबरुली एकल्यागेली - '' 

हातांतली नेवरी तशीच धरून दुलसीन नेवरेकडेन पळयत बग्गी बशिल्लें. 

“arm, तूं fed चितिता? खा, मुगो -'' गाबरून ताका उतरांनीच 
धोंगशिलें. 

“'सायमनाक वयता आसतना थोड्यो नेवऱ्यो करून दिवपाक जाय 
आसल्यो. तकलेंतूच येयलें नां. मार्सेलीन सांगतालें - -तेंगे थिंगा ही नेवर्‍यांची 
चाल ना खूय.- 

` नेबर्‍्यो नाय जाल्यार दुसरें कितेंय आसतलें. तो थिंगा खुशाल आसतलो . 
तूं खा चया- 

“ आयज फोन येतलो तेंगेलो. '' दुलसीन आजून नेवरेक पळयत उलयतालें 

म्हुगे 5 पांय मोडून बरें जालें. हांव घारांतूच उरलों. तुकाय उलोवपाक 
मेळटलें.'' गाबरून ted आनी पर्थून मूळपदार येत ताणें फुडें सांगलें., ' जाणा 
मुगो, दुलसीन - म्हाका एक गॅरंटी आहा. आमगे 5 सायमन त्या कोस्तांसा भाशेन 
न्हू. तेका रांपणीचो मोग आहा, दरयाचो मोग आहा आनी गांवचोय आहा. तूं 
आयकता मुगो - आमगे 5 सायमन गांवांत राबोन निसत्याचो व्हडलो बिझिनेस 
करतलो. खूब जोडटलो. व्हड मनीस जातलो. पूण दरयाक सोडपार ना. ' 
सायमनाची खबर आयकून दुलसिनालेय मुखामळ फुलले. 

“Sala लेगीत सांगतालो - सायमन फिशाल आर्यामेन जातलो. तो काळें 
पाणी बरें वळखता GA. आजून ल्हान आहा तो. तूं बिश्टोच तेका रांपणीको बा 
आफोवं नाका. बरो शिकुंदी पयलीं. मागीर आहाच तो तुका आदणाक - 

“तो व्हड जातरी तो म्हाका न्हू - हांव तेका आदार करतलों.”” मुमुरखो 
सपनाळो हांसो गाबरूच्या मुखा मळार खेळूंक लागलो. 

सायमनाक निजाचोच दरयाचो मोग आशिल्लो. रांपणीविशीं आस्था 
आशिल्ली. आनी खारव्यांच्या जिविताचो अभिमान आशिल्लो. आपणालें दायज 
तो फुडें ब्हरतलो हाची गाबरूक खात्री आसली. गाबरूचो पाय खारव्यां मदलो 
एक म्हालगडो. ताच्याच फुडारपणान सात भागेल्यांली रांपण तयार जाल्ली. 
MAS ल्हान आसतना पायचे वांगडा रांपणीकडेन वतालो. त्या काळा वयले 
कांय उगडास गाबरूचे मतींत घट दसून आसात. एका वेळार तर इतलो बांगडो 
पडिल्लो-धोणकीं भरूभरून पयस पयस धाडिल्लो. रांपण दोन दीस ओडूकच 
नासली. खुंटी मारून दवरिल्ली. हर्बल घालून थोडें थोडें करून नुसतें वेळेर हाडिल्लें 
फात्यार पांच खेपो आनी सांजेर तीन खेपो हर्बलान रांपणींतलें नुसतें काडिल्लें 
गावच्या रेजिदोराक, भाटकाराक सागवादी धाडिल्ल्यो. बळखिच्यांक, वेळेर 
येतल्यांक होंटी भरभरून बांगडो वांटिल्लो. गाबरून लेगीत आपणाल्या सगल्या 
फ्रेंडांक बांगडो पावयिल्लो. उरिल्लो मिठाक मारिल्लो तो वर्सभर पावन उरिल्लो 

त्या काळार ट्रॉलर येवचे आशिल्ले. रांपणकार दरयाचे राजा आसले. पूण 

उपरांत ट्रॉलरवाले रांपणकारांच्या पोटार आड आयले. झगडीं जावंक लागलीं. 
मागीर घे बोवाळ. रांपणकारांचो एकवट घडोवपाक गाबरुलो पाय पोटतिडकेन 
वाबुरलो. सरकारान ह्या झगड्यांत लक्ष घालें आनी रांपणकारांक न्याय मेळोवन 
दिलो. पूण कायद्यान रांपणकार जिखले तरी ट्रॉलरवाल्यांली मस्ती चालूच उरली. 
उपरांत कांय रांपणकारांनीच आपल्या व्हड्यांक मोटर बसोवपाक सुरवात केली. 
ते खातीर वेगळें लायसन्स काडचें पडटालें. गाबरून रांपण हातांत घेतली तेन्ना 
ताच्याय मनांत लायसन्स काडून मोटर बसोवपाचें आयिल्लें. पूण दुडू खावोवन 
लायसन्स घेवपाक ताचें मन ताका खावपाक लागले. एका अधिकाऱ्यान तर 
ताका सरळ सांगले - “लायसन्स बी कित्याक तें - आमकां नेमान पयशे खावय 
आनी नसय मोटोर. आमी तुका कांय विचारचे नात. गाबरू बराबरचे जायते ते 
वाटेन गेले. थोड्यांनी आमदाराक, मंत्र्याक घट धरून लायसन्सां काडलीं. पूण 
गाबरून मात तें मनांतले काडून उडयलें आनी तो आपणालीं व्हडीं ताणून रापण 
दबरपांतच धन्यताय मानूक लागलो. 

मोटरबोट आशिल्ल्या रांपणकारांलीं कामां सोपीं जावपाक लागलीं. पयलीं 
मुखार वचून काळ पाणयाचो सोद घेवप, मागीर रांपण मांडप आनी चड़ वेळ 
काडिनासतना रापण ओडप. रापण शिवायली म्हणटकीर पर्थून दरयांत वचप 
आनी पर्थून हर्नलान नुसतें काडप. पूण गाबरून परंपरीक रापणेतच सूख मानलें. 

अशें आसले तरी गाबरूलें एक सपन आसलें. व्हडलो ट्रॉलर घेवपाचें. 
आठ सिलिडरांचो. मोल चड खरें. सुमार पचबीस लाख तरी उबे करचे पडटले. 
असो एक ट्रॉलर आसल्यार भरपूर जोड. ट्रॉलराचेर वीस पंचवीस कामदार. ते 
भायर रांदपी - दरयांत रेल घालून आठआठ दीस रावपाचें. नुसतें धरधरून TSR 
पावोवपाचें. व्हडले व्हडले नुसतें - विसवण, रांवस, मोरी, पितुळशी.... घे जोड! 

गाबरू दुडू सुगूर करून दवरतालो. सायमन व्हड जाता, तागेलें शिकून 
जाता म्हणसर ट्रॉलर घेवपा इतले दुडू जातले असो ताका भरवंसो आसलो. 
आपणाले हें सपन सायमनाचे तकलेंत रिगोवपाचो तागेलो येत्नूय फळादीक जाल्लो 
व्हड जातकीर ट्रॉलर घेवपाचें आनी नुसत्याचो व्हडलो बिझनेस करपाचें सपन 
आतां सायमनूय पळोवपाक लागिल्लो 

म्हयन्या म्हयन्याक गाबरूली सेविंग्स अकाउंटांतली रक्‍कम वाडटाली . 

आयचे घटकेके ताचेकडेन इकरा लाख जमा जाल्ले. तशे सगलेच रांपणकार बरें 
जोडटाले. पूण ते तशे मोडटालेय. गाबरुनूय घर दुरूस्त केल्लें, वाडयिल्ले. दोन 
अडेच लाख मोडिल्ले. दोन वर्सा फाटीं दुलसीन लागिल्लें मोटार घेवंया म्हूण. 
वाड्यार चारपांच जाणांनी घेतिल्ल्यो. पयशे नाशिल्ले लेगीत रीण काडून गाडी 
घेताले. गाबरूक मोटार नाकासली अशांतलें न्हय. पूण एक लक्ष्य दवरिल्ले. 
सायमन व्हड जातासर ट्रॉलर घेवपाइतले दुडू जमा जावंकच जाय. देखून तो मोटार 
नाका म्हणटालो. उपरांत बुला मेलें आनी दुलसिनाली जिणेवयली वान्साच गेली. 
गाबरूय गळसणलो. पूण सायमन व्हड जातलो आनी आपूण ट्रॉलर घेतलो हैं 
सपन ताणें विरूक दिलें ना. 

“जाणा, दुलसीन? सायमनान म्हाका सांगिलां - ट्रॉलर घेयल्यार लेगीत 
आपूण रांपण सोडपार ना म्हण! '' गाबरू सपनांत आशिल्लेवरी उलयलो. 

“इकरा जावन गेलीं मुरे! आजून फोन करूक ना मार्सेलिनान... बाबाको 
उलोबंच्याक जीव आशेला.” दुलसीन हुस्क्याभरीत आवाजांत उलयलें, 
''मोबायल ऑन आहा मुरे!'” 

“dT राबताय त्या गांवांत फोन ना. पयस वचोन करचो पडटा Wa. देखून 
वगत जालो जावये. येतोलो.'' 

गाबरू उलयता थय आसा-तागेलो मोबायल वाजूंक लागलो. . . 

सुर्वेचे दोन दीस कशे सरले कळ्ळेंच ना. फांत्यार 
उठून फायबरबोटीचेर, मागीर नाश्ता खावन नव्या इश्टां वांगडा नवे खेळ, नवीं 
नवीं खाणा, सांजे माशाना-अंकला वांगडा गांवात भोंवडी, आमोरेचेर शेजाऱ्यागेर 


गांव तसो ल्हानसोच. पूण ऑटो घेवन अर्दवराचे वाटेर व्हडलो बाजार 
आसलो. थंयसून ताणीं गोंयां पायक फोन लेगीत केल्लो - बरे भाशेन पावलीं 
म्हण सांगपाक. पोण्णू अंकलान थंय ताचे खातीर बरो टी शर्ट घेतिल्लो . माशानान 
सायमनाक आवडटात म्हूण पिकी पेरा घेतिल्लीं-केदीं व्हडलीं? एकेक पेर टेनिस 
बॉला परस व्हड. पायचो उगडास येयलो. तो पेरा जून आसतनाच चानून चाबून 
खातालो. 

म्हणसर नातालां तेंकलीं. माशानान सायमना खातीर म्हूण ATA केल्यो. 
राती कडेन तिगांय मिसाक वचपाक भायर सरलीं. WAT जाल्यार आख्खो गांव 
जागो उरता. आनी चोंब्यांनी लोक इगर्जे कडेन वता. हांगा सांगाताक एक-दोन 
शेजारी सोडल्यार रस्त्यार कोणच नाशिल्लो. इगर्ज पळोवन तर सायमन साप 
निर्शेलो. माशानान सांगले म्हण त्या घराक इगर्ज म्हणपाची. बेतालभाटेची इगर्ज 
कितली भव्य! गणसुवचें क्रीस tard ate लेगीत हे इगर्जे परस कितलेंशेंच 
व्हडले. आनी हांगा लोक कितलो? सगळो मेळून शंबरां वयर आसत नासत. 
बेतालभाटे इगर्ज भायर स्टेज घालतात, कदेलां मांडटात आनी हजारांनी लोक 
मिसाक हाजीर आसतात. 

“ala, सायमन, हिंगाचें मीस गोंयचे भाशेन =e! हिंगा किरिस्तांव लोक 
थोडो आनी मिसूय तुका समजुपाचें ना. थिंगा भाशेन कांय ना fem. तूं हांव करतां 

तेशें कर. ओके? 

माशानान इगर्जेत भितर सरना फुडें ताका समजायलो. सायमनान 
समजिकायेन तकली हालयली. 

इगर्जची मांडावळ लेगीत आटवीच. ल्हानसो आल्तार. दोन मेजां. सालांत 
वण्टीक तेंकून स-सात बांक. पोण्णू वचून एका बांकार बसलो. चडशे दादले 
बांकार बशिल्ले. उरिल्लीं सगलीं मदले सुवातेर जमनीर बशिल्लीं. गोंयां खुरसा 
कडेन लेगीत लादाईन आसता Fal कदेलां दवरतात. कोणूच जमनीर बसना. 
सायमनाक तर जमनीर बसपाची संवयूय नाशिल्ली. पूण माशानान ताचो हात 
धरून फुडें eal आनी तिचे वांगडा ताकाय बसकण मारची पडली. शेजारचे 
नव्यान वळख जाल्ले कोणूय yor दिश्टी पडटात काय म्हण सायमनान नदर 
भोंबडायली. पूण कोणूच दिसलो ना. 

हांगाची सगलीच तरा वेगळी. क्कॉयर वेगळो, गायनां वेगळीं, मेणवाती 
वांस्याच्यो पणट्यो आनी दिवल्यो. गोंयां गणेसाक दाखयतात तसल्यो आरती. 
आनी कोंकणे म्हणटात तसलींच शीं कांतारां... मीस लेगीत आगळेच तरेचें- 
भासूय समजना आनी रितूय कळना. पूण एक नवो अणभव अशें चितून सायमन 
माशाना वांगडा मीस आयकत रावलो. तिणें दिमी मारल्यार आपूण मारतालो. ती 
उठली की आपूण -उठटालो. ल्हबुल्हवू ताका होलमलें - मिसाची भास वेगळी 
आसली, काय रितीरिवाज वेगळे आसले तरी मिसाचो क्रम गोंयां जावपी 
मिसासारकोच आसलो. पूण हें सगळें होलमता म्हणसर मीस सोंपलें. 

THAT बारा वरा राती जेझुचो जल्म जायनाफुडें फोगेट्यांचो गडगड जातालो. 
मागीर मधूर म्होंवाळ सुरांनी सगळो वाठार, आख्खो गांव खोशेच्या, पवित्र आनी 
मंगलमय वातावरणान भरून वतालो. 'मॅरी खिसमस' “हॅपी ख्रिसमस” म्हणीत 
सगळे एकमेकांक परबीं दिताले. लागींचीं मनशां वेंग मारून पोल्याक पोलो तेंकोवन 
पापी दितालीं. हांगाय हँपी खिसमस” म्हळें लोकांनी. पूण तातूंत वयलेचार चड 
दिसलो. माशानाक हात दितना कांय जाणांनी तर सायमनाकडेन पळयलेंच ना. 
माशानान मात सायमनाक गोंयचेवरी गोपांत घेवन दोनूय पोल्यांचे उमे घेतले. 
दाराभायर पोण्णुअंकल तांची वाट पळयत उबो आशिल्लो. अंकलान हात फुडें 
काडचे पयलींच सायमनान ताका शुभेच्छा दीत शेक हँड केलें. 

रस्त्यावयले fed सोडल्यार आयल्या पयल्या घरांनीं लायटी घाल्ल्यो 
दिश्टी पडनासल्यो. गोंयां जाल्यार घरा घरांनीं लायटी आनी नखेत्रां लायताले. 
कांय कोंकणेलेगीत नखेत्रां पेटोवन खोशेंत वांटेकार जाताले. 
“fe नखेत्रा लायनात गो माशान?'' सायमनान वाट चलतां चलतां 
माशानाक विचारलें. 
मार्सेलिनान ताचो हात घट धरून दामलो, * गोंयच्या नातलाचो उगडास 
जाता मुरे? म्हाकाय कॉमेसाक खूब उगडास येतालो. हिंगा thea केशें दिसो 5 
ना.” 
केक तरी खातात काय हांगा अशें चिंतीत तो घरा पावलो तेन्ना रातीचें देड 


वर जावन गेल्ले. 


पंचवीस तारखेची सकाळ आळसायेंत गेली. नातालांचो दीस देखून पोण्णू 
अंकलान बोट काडली ना. TA फोन करून नातालांचीं परबीं दिवपाची उमळशीक 
सगल्यांकच आशिल्ली. इकरांक सुमार माशान आनी पोण्णू अंकल सायमनाक 
घेवन देवनामपट्टणःच्या बाजारांत गेलीं. वचना फुडें पयलीं पे बुथाचेर गेलीं. 
माशानानच गाबरूक फोन लायलो. मांय पायचे बगलेक आसल्यार पुरो -ना जाल्यार 
मांय कडेन उलोबपाक मेळचें ना - 

परबीं भेटोवन मार्सेलिनान फोन सायमना कडेन दिलो. 

““हँपी खिसमस, ora!” 

“द सेम टू यू, बाबा! तूं केसो आहा? ' 

“pid आहां. मांयचो उगडास येता. तुजोय.'' 

रडलो ना मुरे? 

“ना, पाय. माशान बरें 5 करता. हिंगा बरें 5 दिसोता. पूण-हिंगा नातालां 
कशीं दिसनाय.'' 

“arm हय गो! दितां am तुकोडेन! सायमन, इ चय मांय उलयता 
तुकोडेन'' अशें म्हणून पायन फोन मांय कडेन दिलो. आनी सायमन मन सोडून 
उलयत रावलो. फायबर बोट, शेजारचे वांगडी, हांगाचीं नातालां...बील वाडटा 

म्हणपाचें ताचे तकलेंतच नासलें. मांय सामकारच आशिल्लेवरी तो उलयत रावलो. 
निमाणें मांयनच म्हळें - “आतां मातशे मार्सेलिनाको दी फोन. ' 

आनी मागीर मार्सेलीनय कितलोसोच वेळ उलयलें. हुसक्या भरीत 
आवाजांत - “हय? चड मार लागला?" ह्या उतरांनी सायमन शिटकावलो. 
““आसों-आसों. पोण्णू पावयतलो तेका. बरें. न्यू यिअराक फोन करतां-तेन्ना 
उलोवंया. बा 5 a!” 

फोन दवरना फुडें सायमनान विचारलें, “ कोणाक कितें जालें गे? 

““कोणाक कांय जालो ऽ ना. माशानान तितल्याक तितली जाप दिली. 

“मार कोणाक लागला Wa?” 

“आं? आं-हय. कुन्यादागेली स्कुटर बाजरांत दवरलली थिगा पिकपान 
उडयली GA. मातसे मार लागला. पूण चड न्हूं.... स्कुटर ना देखून पाय घारा 
आहा ARS.” मार्सेलिनान तोंडाक येता तें सांगलें. दुलसिनान ताका पर्थून पर्थून 
शिटकायिल्लें- सायमनाक कांयच सांगूं नाका म्हूण. 

“आनी पोण्णू अंकल पावयतलो कित्याक म्हुळें Ga? पाय येवपार ना 
म्हाका व्हरोकू? 

“कुन्यादाक कामां आहाय खूंय. तेगेले रांपणीक व्हडलो बुराक केला 
खूय गाद्यान. हांयें सांगलें - पोण्णू पावयतलो म्हूण तुका.'' 

साय्रमन बग्गी रावलो. मार्सेलिनान ताका बगलेक ओडून tes, “बरें 
जालें पाय येवचो ना तें! तो येयल्यार बेगीन परते या म्हण लागपाचो. आतां तूं 
आनीक पदरा दीस सुस्सेगाद राब.'' 

पूण सायमनान नेटान तकली हालोवन ना म्हळें, “ना, म्हाका इश्कोल 
चुकोवपाक नाका. पाय येयल्यार बरें जातासलें. 

“तें आसों आतां. पयलेर फोन करतलीं तेन्ना तूंच सांग तेका. ओके? 
आतां आमी बाजारांत भोंवंया. मागीर नातालांची परब फुलोवंया. यो. '' 

इतले म्हणसर पोण्णू अंकल खंय तरी वचून आयलो. येतना केक घेवन 
आयलो. माशानानच धाडिल्लो ताका केक हाडपाक. केकीच्या वासान सायमनाची 
जीब हुळहुळळी. माशानान थंयच केक उकतो केलो. दोन स्लायस सायमनाच्या 
हातार दवरले. एक पोण्णूक दिलो आनी एक आपणे तोंडांत उडयलो. केक भोव 

रुचीक आशिल्लो. 

“आतां ख्रिसमस कसो दिसलो न्हू रे?” माशानान म्हळें. तोंडांत केक 
भरिल्लो आशिल्ल्यान सायमनान मानेनच “हय' ted. मागीर तीं सगलीं वरभर 
बाजारांत भोंबलीं. पोण्णू अंकलान ताका खेळपाक बेबलेड घेवन दिली. माशानान 
ताचे खातीर ख्रिसमस गिफ्ट म्हणून गॉगल घेतलो. सायमन खूशाल जालो. 

दनपारचें जेवण तर भोवच घोस्ताचें जाल्ले. खासा सायमना खातीर 
माशानान al केल्लीं. बरीं 5 जाल्लीं. सोपतिला भाशेनच पूण मटण रांदिल्ले. 
मोळशाचीं पोस्तां बरीं रवो लावन तळिल्लीं. आनी बिर्यानीन तर जिबेक चटच 
लायली. मागीर माशानानच सांगलें - ' बिर्यानी मात हाये रांदूंक ना. शेजारचे 
फातिमाबीली बिर्यानी वाड्यार फामाद. देखून तियेक फावोर मागून रांदून घेयली. 

जेवणां जातकीर माशान आयदनां घांसूंक बसली. सायमन तिका आदार 
करूक गेल्यार तिणें ताका धांबडायलो. पोटभर जेवन पोण्णून ताणावन दिलले. 
सायमनूय ताचे कुशीक आड पडलो . 

सांजेच्या Wah इगर्जेकडेन भुरग्यांल्यो तरेकवार कार्यावळी जाल्यो. 
नाटकुलीं, आपउलोवपां आनी गितां. पूण सामक्योच पचपचीत. आनी तींच 
तींच भुरगी. माशानान पर्थून सांगले, ‘fem किरिस्तांव लोक थोड़ो देखून -' 
आख्खो कार्यक्रम तमीळ भाशेंत जाल्ल्यान सगलेंच सायमनाल्या माथ्या व्रयल्यान. . 
तो उबगलो. 

आमोरेचेर परतलीं. जाल्यार शेजारची मरिअम्मा मार्सेलीन आनी 
सायमनाक आपणागेर आफोवपाक आयिल्ली. भायलेभायर माशाना वांगडा तो 
मरिअम्मागेर गेलो. मरिअम्मालीं दोग चेड़वां ताबुलफळ्या भाशेन एक गवेत 
आशिल्ले सुमार देड फूट लांबायेचें फळें घेवन खेळटालीं. ह्या फळ्याक पळंगूळ 
म्हणटात खंय. ताका ल्हान ल्हान फोणकुलां आसलीं. त्या फोणकुलांनी धव्योच 
घुलो घालून तीं खेळटालीं. खेळांत सामकीं गुल्ल जाल्लीं. पूण सायमनाक 
पळयतकीर ताणीं आपणालो दाव मोडलो. “यो बस' म्हणून ताकाय जमनीर 
शेजराक बसपाक सुवात करून दिली. ताणे कुरवांनीच आपणाक खेळपाक कळना 
म्हण सांगले. तीं दोगांय ताका खेळ कसो खेळप तें समजावन प्रात्यक्षिकासयत 
दाखोबंक लागलीं. पूण तांची भासच समजनाशिल्ल्यान खेळ तरी कसो समजतलो? 

मरिअम्माली फिल्टर कॉफी मात सायमनाक खुब्ब आवडली. अर्द पाऊण 
वर बसून तीं घरा परतलीं तेन्ना सायमनालें मन पर्थून प्रफुल्लीत जाल्ले - फाल्यां 
सकाळचें येवजून. राती जेवल्या उपरांत न्हिदूंक वच्चे पयलीं सायमनान मावशाक 
विचारलें - “अंकल, फाल्यां कितू वरांचेर वोसपाचें?'' 

““पांचांक ऊठ 5.. मागीर या. 

“तूं तेका बेठोच फुलोवं नाका आं. बाब सायमन, दोन दीस गेलो तूं 
HAR, आतां पुरो. तूं बयता म्हळ्यार म्हाका भिरांत दिसोता. ' 

“Ferd गो माशान? म्हाका पेंवपाक बरें येता म्हण खबर ना तुका? दरया 
म्हागे 5 the!” 

““बरो मुरे तूं! सोमती 5 दरया कडेन फ्रेंडशीप मारली ? आनी माशानान 
कवतुकान ताणें कितें ted तें पोण्णूक तमीळ भाशेन सांगले. तोय तोखणायेन 
हांसलो. म्हळे - ' गूड! खरो खारवी -'' आनी हातांच्यो मुठी वळून वयर काडून 
ताका तेंको दिलो . 


सकाळीं दीस उदेवचे पयलीं सायमन मावशा वांगडा बोटीन दरयांत मदीं 
पाविल्लो. पोण्णू अंकलाले कामदार आयज रजेर आशिल्ले. देखून आयज कांटाळें . 
लावप ना. फकत गरयांक फारावता तितलेंच नुसतें मारप अशें तांणीं थारायिल्लें. 
पूण गऱ्यांक एकूय नुसतें फाराबलें ना तें पळोवन पोण्णून धाकले जाळ सायमनाच्या 
आदारान सोडलें. * रोखडे पोत्ते या आमी. आयज कांय मेळपार ना मिस्ता.'' 
कपलाक मिरी घालून पोण्णू अंकलान म्हळें. 

हांगा आनेक गजाल विपरीत घडटाली. सुर्या दरयांतल्यान उदेतालो . 
गणसुवा अशें घडनासलें. वेळ उदेतालो दोंगरां आडसून आनी बुडटालो मात 
दरयांत. ताणें मदींच मावशाक विचारलें - “अंकल, fem वेळ दरयांतसून 
कित्याक वयर सोत्ता रे? 

पूण मावशान आयकलें ना. तो कितें तरी पुटपुट्टालो. ताणें इंजीन बंद 
केलें. थोडो वेळ तटास जावन दर्याक पळयत रावलो. अंकलाच्या कपलावयली 
मिरी आज्जून तश्शी आशिल्ली. ती हुसक्याची काय अजापाची तें सायमनाक 

समजले ना. म्हणटासर पोण्णून जाळाक हात घालो. ओडटा तें पळोवन सायमनानूय 
ताका आदार केलो. पळय जाल्यार तातूंत व्हड व्हड नुसतीं! रांवस, तांबशे, 
हातभर धोडीं आनी वांवाएदे बाळे. नुसतें पळोवनच सायमन खूश जालो. पूण 
मावशाल्या तोंडार खोशी नाशिल्ली. तो गंदळिल्लेवरी एक फावट फडफडपी 
नुसत्याक जाल्यार दुसरे फावट थुयथूय नाचपी उदकाक पळयतालो. सायमनाक 
दिशिल्लें आतां पर्थून जाळ मारपाचें. सायमनान जाळ सोडपाची तयारी केली. 
पूण पोण्णून ताच्या हातांतलें जाळ घेवन सडसडीत गुठलावन दवरलें. फायबर 
बोट घुंबडायली आनी सोमतीच स्पीड घेतली. 

“feed जालें अंकल? परते वोसपाचें?'' सायमनान विचारले. 

पोण्ण्‌ आपणाकडेनच उलतालो,  अडाकडवले! UA नाडकरूदू? 
कड़ल्लवेल्लमा!'' 

“'कितें?'' घुसपल्ल्या सायमनान पोण्णूक हालोवन विचारले. 

“'उदीक-उदीक खूश जालां. कितू वयर चय- 

तागेलीं उतरां सायमनाक विचित्रशीं दिसलीं. उदक म्हूण खूश जाता? 
आयज दर्‍या तर सळसळिल्ल्या उदकावरी नाचता. घडये मावशाक उदीक 
उचांबळ जालां' म्हणपाचें आसुये, अशें येबजून सायमन वगी रावलो. 

“चल, परतुंया. डेंजर दिसता.'' मावशान ताकतिकेन व्हड्याची दिका 
परतिली. आनी तडीवटेन घुंवडायली. बरें नुसतें पडटा आसतना मावशान जाळ 
गुठलावन दवरिल्लें पळोबन सायमनाक अजाप जाल्ले. पूण आतां ताका मावशाल्या 
तोंडा वयली भिरांत पळोवन चड अजाप दिसले. दादले म्हण केन्ना भियेतात? 

रांदनीर उदक खतखतकीर उदकाक ओतो येता तशें दरयाचें उदक वयर 
सरिल्ले. मळबांत सुर्या सदचेवरी तळपतालो. ना वारो, ना मोड. मावसो वगीच 
भियेता-अशें चितून सायमनान तडीवटेन पळयलें. तड लागीं येताली. पयसुल्लीं 
झाड़ां-घरां विचित्र दिसतालीं. दोंगुल्लेचेर Sat रावतकीर घरां सकयल दिसचीं 
तशीं तीं घरां दिसतालीं. हाचो अर्थ दरयाचें उदक वयर आसा तर! मावशाक 
विचारचें शें दिसले. पळय जाल्यार मावशान उजवो हात कपलाक लावन मागीर 
दोनूय भुजांक लावन उमो घेतलो. नकळटना सायमनानूय खुरसाची कुरू केली. 
मावशान व्हड्याची मोटर बद केली. वले उकलले. पूण कशें धरचें तें सुचनासून 

सकयल दवरलें. म्हणसर व्हडें तिव्र गतीन धावंक लागलें. मावशान हात लांब 
करून सायमनाक बगलेक ओडलो. घट धरलो. 
झोपाळो वयर वचचो आनी चड नेटान सकयल येवचो तशें व्हडें उदकाचेर 
वयर गेलें आनी झपयच करून सकयल आयलें. म्हणसर परतून. पयस दिसपी घरां 
अचकीत लागीं पावलीं. पूण वयले माळयेर रावन सकयलीं घरां पळोवचीं तसो 
सायमन तांचे कडेन पळयतालो. मजाच शी! केद्या खिणाक व्हडें घुंबलें आनी 
वांकडें जालें HOST ना. सायमना सयत मावशाक व्हड्यान शेंवटून मारलो. 
व्हडें खंयचे खंय पावलें. 
उदक वयर सरिल्लें. दुसऱ्याच खिणाक पोंदचें उदक निसरून फाटीं गेल्लेवरी 
FAG उदक सकयल CaS. आनी तडी वटेन वचपा बदला दरयाच्या पोटांत वचपाक 
लागलें. पांयापोंदचें व्हडें सुटिल्ले ताचो सायमनाक भ॑य दिसलो ना. पूण मावशान 
ताका घट धरून दवरिल्ल्यान ताच्या नाका तोंडांत उदक वतालें. हातपांय मारूकय 
मेळनासलें. “सोड म्हाका सोड.'' पूण उलोवपाक वचना HS तोंडांत उदक 
वचूंक लागलें. मावसो हातपांय मारून तकली वयर दवरपाचो येत्न करतालो. 
सायमनान नेट केलो आनी ताच्या गोपांतसून सुटका करून घेतली. सुटका जायना 
फुडें तो पेंवपाक लागलो, मावशान खीणभर ताका पेंवतना पळयलो आनी कितें 
तरी सांगून तो आड्डलो. पूण कितें तें कानार पडचे पयलींच उदकाच्या लोटासरशीं 
तो खंय पावलो कळळेंच ना. 
उदकाक सुमारा भायर नेट आशिल्लो. एक हात मारल्यार सायमन धा हात 
फुडें पावतालो. सायमनाक मज्जा आयली. पूण मागीर ताका उगडास जालो. 
उदक दरया वटेन व्हरता. आपणाक वेळेर घरा वटयां वचूक जाय. तो घुंवलो. पूण 
उदकाच्या नेटा फुडें शाणेपण चललें ना. ही सुकती आसुंये. थोड्या वेळान भरती 
येतकीर आपसूक वेळे वटेन पावतलों अशें चिंतून तो Sha रावलो. पूण उफेतनां 
लेगीत तो व्हांवत आशिल्लो. कसलो विचित्र हो दऱ्या. गोंयचो दरया कितलो 
बरो. पेवपाक बरें आयल्यार पुरो. उदकाची भिरांत दिसना 
इतलें म्हणसर आपूण वयर वयर सरतां, उदकाक फूग मारता तें सायमनाक 
जाणवले. उदक पर्थून तडी वटेन धांवंक लागलें 
वयर वयर वता वतां उदकान आकांताची गती घेतली. उदकाचेर 

उफेवपाचो येत्न करीत सायमन तकली वयर दवरपाचो .येत्न करूंक लागलो. 
तुबकांतल्यान सुटिल्ले गुळयेवरी वाऱ्याकडेन सर्त करीत उदक लोटून फुडें सरताले. 
ces सुटिल्लें तेन्ना परसूय उदक आतां अदीक वयर आशिष्ठे. इतल्या नेटान 
आपणाक शेंवटिल्यार तकली फुटले बगर रावची ना अशें चिंतून सायमनाक भिरांत 
दिसली. ताणे हेवटेन तेवटेन पळयलें. मावसो खंयच दिश्टी पडनासलो. मार व्हडलो 
वारो व्हांवनासलो. पूण तरिकूय उदक मस्ती मारिल्लेवरी धांवतालें. म्हणसर 
खंयच्यान आयलें कळ्ळेंच ना. एक आकांताळें ल्हार घसांयच करून ताका 
आपटलें. सायमन खिणांत उदका पोंदाक पावलो. तकली वयर काडप जमलेंच 
ना. उदका पोंदाक पेंबतना देडेक मिनीट स्वास रोखून दवरपाची ताका संवय 
आशिल्ली. पूण हे खेपेक अचकीत आयिल्ल्या ल्हारान ताका स्वास घेवपाक 
. फुरसतच दिवंक नाशिल्ली. पोदाक पावनाफुडें ताणें बयर सरपाक हात पांय वावुडले. 
पूण उदक जड जाल्लेवरी दिसले. उदकाच्या भारान आनी स्वास अंदल्ल्यान 
सायमनाचो घुस्मटमार जालो. खवदळिल्ल्या उदकांत दोळे Sad दवरपाकूय भ॑य 
दिसपाक लागलो. म्हणसर पोटांत धवळटकीर ओंकार येवचो तशें दरयांतले 
धवळिल्ले उदक नेटान बयर सरूक लागले. सायमनानूय हातपाय मारले. स्वास 
नासून हङ्डें जड जाल्ले. उदकूच ताका वयलेवटेन धुकलतालें. तरिकूय वयर 
` पावून पावनासलो. नकळटनां ताणें अंदून धरिल्लो उस्वास सोडलो. आतां स्वास 
घेतलेबगर उपाव नासलो. नाका तोंडांत उदक NSA. इतलें जावपाक सायमनाली 
तकली उदकावयर पावली. खासावीस जाल्ल्या सायमनान ऑक करून पोटांतलें 
जाता fade उदक भायर मारले. स्वास घेता म्हणसर उदक ताका पर्थून भितर 
HSH लागले. आतां मात सायमन भियेलो. येदोळ मावसो कित्याक भियेल्लो 
ते आतां ताका होलमुपाक लागलें. 

आनेक CER आयले. पूण सायमना म्हऱ्यांत पावचे पयलींच तें फुटलें. 
तरिकूय त्या नेटासरशीं सायमन पोंदाक पावलोच. पूण हे खेपेक ताणें स्वास भरून 
दवरिल्लो तो परतो वयर सरतासर पावलो. आनीक दोन खेपो अशें जालें आनी 
मागीर उदक पिशें जाल्लेवरी धांवंक लागलें. दिकाहीन - तिरकस धांवतालें. 
उदका वांगडा सायमनूय तडीवटेन व्हांवक लागलो. तकंली वयर दवरपाक त्रास 
पडटाले. पयस एक SHY व्हडें उदकाक शरण गेल्लेवरी उदका वांगडा धांवतालें. 

मावशाली फायबर बोट खंय पावली काय? पोण्णू अंकल पावलो काय तडीक? 

तकली वयर काडिल्लेकडेन पयस नदर मार जाल्यार सकयल गांध. आपूण 
दरयांत उफेनासून व्हडल्या ल्हाराचेर उफेतां अशें दिसलें सायमनाक. म्हणसर 
सकयल घरांचीं पांखीं दिश्टी पडलीं. उदक गांवांत पाविल्लें. घरां पोंदाक उरिल्लीं. 
प्रसंगाची गंभीरताय होलमल्ल्या सायमनाचें रगत खिणांत गोठेल्लेवरी जालें. 
इतल्यान ढाण्ण करून ताची तकली लायटीच्या खांन्याक आपटली. सायमनान 
कळाव केलो ना. ताणें खांब्याक घट धरलो. उदक ताका सोडूंक तयार नासले. 
पूण सायमनान नेट केलो. काँक्रीटाचो खांबो तो. हात सोलले. पूण ताणे वेंग 
सोडली ना. म्हणटासर उदक घुंवलें. जितल्या नेटान आयिल्ले तितल्याच नेटान 
परतुपाक लागलें. पूण तितल्यान तो सिमेंटाचो घट्टेलो खांबो हाललो. उदकाच्या 
लोटाच्या धपक्यान आडवो पडूंक लागलो. सायमनाक कळपाक वेळ लागलो 
ना. ताणें हात सोडिल्लो मात. सायमन पर्थून उदकाच्या लोटासरशीं दरयावटेन 
वचूक लागलो. खीण, दोन खीण गेले. पर्थून सायमनान हातपांय मारले. तकली 
वयर काडली. निळ्या उदकाची पर्वा करिनासतनां एक पांचवें चुडीत उदकाचो 
प्रतिकार करताले. सायमनान तितले भितर Ysera दिकेन हात मारले. आनेक 
खीण गेल्यार चुकिल्लें. पूण सायमनान ज्युस्त धरलें. उदकाचो लोट ताका ओडटालो 
तरीय ताणें चुडटाक दोनूय हातांनी घट धरलें आनी उदकाची पर्वा करिनासतनां 
माडाच्या कवळाक हात घालो. 

सुर्या माथ्यार पावसर उदक दरयांत देंवतां देवतां थीर जालें. घरांची पांखी 
आनी माडांचे शेंडे तितले वयर दिश्टी पडटाले. 


माडाच्या कवळांत एके तरणे पोयेक घट धरून सायमन फातर कसो 
बशिल्लो. दोळ्यां मुखावयलो सांवार दोळे बिटबिटायत पळयतालो.मन किण्ण 
जाल्ले. मांय, पाय, गोंय कसलोच विचार मनाक आफुडलो ना. मावसो, मावशी 
खय आसात, कशीं आसात तें लेगीत येवजून आयलें ना. दरया देगेक जल्माक 
येवन लेगीत दरयाचें हें विकराळ रूप ताणें सपनांत लेगीत पळोवंक नासलें. उदक 
देंविल्ले. पूण नदर पावता थंय म्हणसर उदक पातळून आशिल्लें. मंद ल्हारेतालें. 

त्या ल्हारांचेर मडीं उफेतालीं. दादले, बायलो आनी भुरगीं. आनी तांकां सांगात 
दितालीं गोरवां आनी दुकरां. कांय व्हडीं उमथी जावन उदकाचेर झेलतालीं. कांय 
व्हडव्हड रूख हुमटून आडवे जाल्ले. घरांच्यो वणटी कोंसळिल्ल्यो. तरेकवार 
जिनस उदकाचेर वयर सकयल जाताले. घरांचीं दारां, प्लास्टिकाचीं कदेलां, उशीं- 
कुलचांबां, पत्रे, लाकडां, .... 

आयस-पयस जितो जिवो मूस दिश्टी पडनासलो. दिसभर कां कां करीत 
हेडपी एक्क कावळो नदरेंत आसपावनासलो. सबंद भोंवतणांत पातळिल्ले 
मरणकळेन सायमनाचेरूय वागरें घाले. ह्या असंख्य मड्यांमदीं माडाच्या कवळांत 
शिरकल्ले म्हजेय एक मडे अशी शी ताची भावना जावंक लागली. सूर्य अस्तमतेक 
देंवलो तेन्ना पोटांत पडिल्लो फोंड सायमनाक जाणवलो. फांत्यार घेतिल्ली निखटी 
च्या सोडल्यार ताच्या पोटांत कांय एक नासलें. एक तरणी पोंय मोडली. थोडो 
गिरोप खायना फुडें थाकाय मेळ्ळी. चिरपूट मारून ताणें एका आडसराचो अदमास 
घेतलो. जितलें आडसर तरणें तितलें सोण्ण सोलपाक सोपें. आडसर निखळावन 
ताणें दांतानीच सोण्ण सोल्लें. दोळो फोडून घटघटीत उदक पियेलो. बरें 5 दिसले. 
“ना. हांव मरूक ना. मरचो ना. हांव जियेतलों'' ताणें आपणाकच शिटकायलो. 
म्हणसर जांबय आयली. सायमनान चार चुट्ट्यो काडल्यो. एकामेकाक घट्ट 
बांदल्यो. आनी फाटल्या चुडटाक घालून आपणा भोंवतणी वेडायल्यो. गांठ 
बांदतासर दोळे धांपून आयले. 

सकाळीं उठून पळय जाल्यार उदक देंविल्ले. तो बशिल्लो माड दरया 
वेळेर लागींच आशिल्लो. एके वटेन उदक जाल्यार दुसरे वटेन उध्वस्त जमीन. 
सगलींच घरां जमनीभरवण. कितलेशेच रूख आडवे. आनी कितलींशींच मड़ीं 
शिंवरून पडिल्लीं. 

भूक आशिल्ली.आडसराक हात लेगीत घालो ताणें. पूण मागीर फाटीं 
घेतलो. फुड्यांतलें दृश्य पळोवनच पोटांत कालयिल्ले भाशेन जालें. 

सूर्य बयर सरलो तेन्ना पयस कांय लोक दिश्टी पडले. कोणाक तरी 
सोदिल्लेवरी हेवटेन तेवटेन भोंवताले. मोडिल्ल्या घरांतल्या मड्यांक भायर 
काडटाले. कोणूय वांटावन उरला जाल्यार सोदताले. इतल्यान सायमनाची नदर 
त्या घराच्या मोडिल्ल्या पाख्याचेर गेली. त्या पाख्याचेर एक दादलो आसलो. 

ताचो पांय पत्र्यांत शिरकल्लो. पूण मर्दीमदींच हात वयर काडून तो लोकांचें लक्ष 
ओडपाचो येत्न करतालो. लोक आतां लागीं येवंक लागिल्ले. पूण ताचें लक्ष 
वयर वचनासलें. सायमनाक त्या मनशाची काकुळट दिसली. आपूण त्रासांत 
शिरकलां म्हणपाचें तो विसरलो. सकयल्या लोकांचें लक्ष त्या दादल्याकडेन वचूंक 
जाय शें दिसलें ताका. ते लोक मातशे लागीं पावना फुडें सायमनान एक धाकटुलो 
बोंडो तोडलो आनी तो मनीस आशिल्ल्या पाख्याचेर शेंवटून मारलो. बोंडो पत्र्याक 
आपटना फुडें आवाज जालो. लोकांचें लक्ष पाख्याचेर गेलें. पळय जाल्यार तो 
मनीस थंय शिरकल्लो. वरभर लागून ताणीं ताका देंवयलो. पूण पत्रो लागून ताचो 
पांय दिमये वयर कातरिल्लो आनी हाडाक लोंबकळटालो. लोकांनी ताका तसोच 
उबारलो आनी ते ताका घेवन धांवले. 

सायमनाक भूक लागिल्ली. पूण तोंडाक रूच नाशिल्ली. पयरच्या जेवणाची 
- नुसत्याची आनी बिर्याणीची याद काडून लेगीत तोंडाक उदक सुटनासले. 
काल वयली सूय मोडून खाल्लो मुरूण आनी ताचेर पियेल्ले आडसराचें उदक 
हांकां लागून आतां पोटांत घांस मारूक लागिल्ले. पूण तो तशेंच सोंशीत रावलो. 
सकयले कांय लोक मडीं मांडून दवरताले, कांय लोक वांटावन उरिल्ल्यांक, 
जीवसाण आशिल्ल्यांक उबारून व्हरताले. तांचेकडेन पळयतां पळयतां रात पडली. 
द्याची गाज सदचेवरी गाजूक लागली. उदक शांत जावपाचो येत्न करताले. 
सकयल खंयच लायटी दिसनासल्यो. सगले लायटी खांबे आडवे पडिल्ले. वायरी 
तुटून लोंबकळटाल्यो वा धर्तरेर फापसून पडिल्ल्यो. काळोख पडना फुडें आपवावुरपी 
लोक परते गेले. सायमनान आनेक आडसर ase. देंठाकडेन धोडायलें. काथो 
मोव करून दांतानी सोललें. दोळो फोडून थोडें उदक पियेलो. उरिल्लें दवरलें. 
कालसांव देंवयलें आनी कवळांतच सांबाळून बसत ताणें घांस मारून आयिल्लें 
पोट निवळ केलें. आडसराच्या उदकान कुले धुयले आनी कालसांव सारकें घालून 
तो कालचे वरी कवळांतच न्हिदलो. 

जाग आयली तेन्ना सकाळ जाल्ली. सायमनान आळस दिलो. जाल्यार 
हात, फाट, पांय, सगलें आंग दुखतालें. पोटांतूय दूख पडिल्ली. काल आपणें 
कांयच खालें ना हाची ताका जाणविकाय जाली. ताणें पर्थून एका तरण्या 
आडसराक हात घालो. पिळव दिवन देंठ तोडलो. इतल्यान ताच्या हातसून आडसर 

सुटलें. सकयल कोण आसा हें सायमनाक खबर नासलें. मातशें जाल्यार ताचे 
तकलेर पडपाचें. आडसर पडिल्लें पळोवन त्या मनशान कांचवेवन वयर पळयले. 
ते बराबर ताची नदर सायमनाचेर पडली. पांच धा मिण्टां मदीं माडा सकयल 
वीस-पंचवीस लोक एकठांय जालो. मिलिटरीचेय लोक तातूंत आशिल्ले. 
कोणतरी लाऊडस्पिकर हातांत घेवन सायमना वटेन पळयत कितें तरी सांगूक 
लागलो. पूण तागेली तमीळ ताका समजली ना. आडसर खावपाची सायमनाली 
कूय जिरून गेली. 

सकयली गर्दी वाडूक लागली. सायमनाक देंवोवचो कसो हाचेर भासाभास 
जावंक लागली. मिलिटरीच्या कॅप्टनान वॉकी टॉकीचेर तळार संपर्क सादून 
आदाराची मागणी केली. आपवावुरप्याचो एक फुडारी गळ्यांत शिरकयिल्ल्या 
लहानशा लाउडस्पिकरावयल्यान सुचोवण्यो दिवंक लागलो. पळयतालो 
सायमनाकडेन आनी उलयतालो तमीळ. सायमन दोळे बिटबिटायत पळयत रावलो. 

कोण तरी निसण घेवन आयलो. माडाक लायली. जाल्यार ती अर्दारलेगीत 
पावली ना. एक आपवावुरपी झेतान निसणीर चडलो. पूण माडाच्या करव्याक 
हात घालपाक भियेलो. म्हणसर घर-घर आयकूक आयलो. एक हॉलिकॉप्टर 
लागीं आयले. त्या आवाजान सायमनाले कान फोड़पाक लागले. तितलें म्हणसर 
हॅलिकॉप्टर माडाचे वयर येवन थीर जालें. AHA माडाचो आख्खो शेंडो हालूंक 
लागलो. चुडटां पिसाबिल्लेवरीं चाळवली. हॅलिकॉप्टर थयचेथंय घुंबळ काडटा 
तें पळोवन सायमनाक होलमलें - हे लोक आपणाक देंवोवपाखातीर हें सगलें 
करतात. 

खरें म्हळ्यार आपणाक केन्ना तरी देंवपाक जाय हेंच सायमन विसरून 
गेल्लो. दोन राती माडाच्या कवळांत सारिल्ल्या सायमनाचें मन भेरेल्लेवरी जाल्ले. 
दोळ्यांसामकार घडिल्ल्या विद्वाटाचो ताणें कांच घेतिल्लो. ताणें दरयावटयां 
पळयलें. उदकाची उचांबळाय जिरून गेल्ली. मसंड जाल्ल्या गांवांत सायमनाचेंय 
मन मेलले. पूण आतां हो सकयलो बोवाळ आनी हॅलिकॉप्टराचो घरघर आयकतकीर 
ताचें मन ताळ्यार आयले. आतां देंवल्यार भिरांत ना अशें चिंतून सायमन उठलो. 
दोन घटशा पिराड्यांक दोनूय हातांनी धरून आंग अचळय सकयल देंवयलें. 
पांयांनी माडाच्या करव्याक घट धरलो आनी तो देंवपाक लागलो. दोन दीस एकेच 

सुवातेर बशिल्ल्यान आंग जडाविल्लेभाशेन जाल्लें. पूण देंवपाक लागनाफुडें आंग 
सदळ जालें. माडाक खांपां नाशिल्ल्यान पांय निसरपाची भिरांत आसली. पूण 
सायमनाक संवंय आशिल्ली. तो सडसडीत सकयल देंवलो. 

सकयल जमिल्ल्या कांय पत्रकारांनी तो देंवतना फोटो काडले. मिलिटरीचे 
लोक एक व्हडली ताडपत्री घेवन तो देंवतना पडल्यार जिखून घेवपाक म्हणून 
सकयल राखून राविल्ले. पूण सायमन चपळतायेन देंविल्लो पळोवन सगल्यांनीच 
सुटकेचो हुसकारो सोडलो. ते तसले परिस्थितींतूय सकयल जमिल्ल्या लोकांनी 
ताळयो मारल्यो. दोन दीस मर्णसया पातळिल्ल्या त्या भिरांकूळ वाठारांत गंभीर 
तोंडां घेवन वावुरपी त्या लोकांच्या तोंडार पयेलेच खेपेक हय न्हय सो हांसो 
झळकलो. 


तो आदेसभर पत्रकार लोक ताचे फोटो काडटाले. प्रस्न विचारताले. तांची 
भास सायमनाक मात्त कळनासली. ते मात ताका तमीळ समजता अशें धरूनच 
चलताले. कितलो वेळ असो गेलो. काल सकाळच्यान पोटांत कांयच नाशिल्ल्यान 
सायमनाक त्रास जावक लागलो. नज दिसपाक लागलें. वत तापत रावले. आनी 
कितें जाता तें कळचे पयलींच सायमनाच्या दोळ्यां मुखार काळोख आयलो आनी . 
तो घुवळून पडलो. 

दंडाक तोंपिल्ले सुयेन ताका जाग आयली. कोणे तरी ताका इंजक्शन 
केले आनी उठून गेलो. 

‘Aral’ 

सायमनाक पयलेच खेपेक मांयचो उगडास आयलो. तिका सांगनासतनाच 
FSS सायमनाक भूक लागल्या म्हण. सायमनान दोळे उकते करून हेवटेन 
तेवटेन पळयलें. एका तंबूंत तो आशिल्लो. असले 'टँट' ताणें गोंयांत एका कॅम्पांत 
पळयिल्ले. ह्या तंबूंत खूब भुरगीं आशिल्लीं. तानेन आनी भुकेन जीव कासावीस 
जाल्लो. मागून तरी पळोवंया अशें म्हण सायमन उठून बसलो. तंबुच्या दारांतसून 
भायर पळय जाल्यार भायर आनिकूय टँट आशिल्ले. सगल्या तंबुंनी उपाट खेट 
आसली कांय डॉक्टर हेवटेन तेवटेन बोवाळटाले. सायमनान लागींच आशिल्ल्या 

एकल्या आपवावुरप्याक कुरू करून आफयलो. तो तुरतुरीत आयलो. 

“म्हाका भूक लागल्या. आनी aaa.” 

“येन्ना? तमीळ ले पेसू- ताणें म्हळे. 

सायमनान हाताचीं बोटां एकठांय करून तोंडा लागीं व्हरून कुरवांनी सांगलें. 
तें मात ताका बेस बरें कळळें. तो कितें तरी उलयलो. पूण तो आपणाक 'राव 
मातसो' म्हण सांगता इतलेंच सायमनाक Hood. निर्शवन सायमन पर्थून आड 
पडलो. 

इतल्यान दाराकडेन कोण तरी उलयलो - Anybody knows En- 
glish? कोणाक इंग्लीश कळटा?'' 

सायमन तटांयच करून उठून बसलो. 

“Tknow!”” ताणें मोट्यान म्हळें. सगले ताचेकडेन अजापान पळोवंक 
लागले. एकल्यान म्हळे, “Please come with me. म्हजे वांगडा यो. 

सायमन उठून ताचे फाटसून गेलो. दुसर्‍या एका तंबूंत एक व्हडलो डॉक्टर 
कदेलार बसून लोकांक तपासतालो. 

“डॉक्टर, this boy says he knows English! ”’ 

डॉक्टराचें मुखामळ Ho. Thank God! Come and please tell 
me what he is saying. - 

सायमन आयकुपाकच उरलो. डॉक्टराक तमीळ कळनासली. आनी 
पिडेस्तांक तमीळ सोडून दुसरी भास येनासली. म्हणून डॉक्टरान सायमनाक 
आफयिल्लो. तो पिडेस्त सडसडीत तमीळ भाशेन उलयतालो. पूण तांतलें एक 
उतर सायमनाक समजनासले. 

“What is he saying?’’ डॉक्ट्रान सायमनाच्या खांद्यार हात दवरून 
विचारलें. 

‘don’t know.” ताणे Feed. 

“What? You don’t know English?” डॉक्टरान कपलाक मिरी 
घालून विचारलें. 

“‘T know English, sir! But I don’t understand his language. 
ताची भास म्हाका समजना, सर ' ताणें जाप दिली. डॉक्टराच्या मुखामळार निर्शणी 

पातळ्ळी. “What language you speak?”’ 

““कोंकणी.'' सायमनान सांगलें. 

“You may £0.” डॉक्टरान म्हळें. हीच संद घेवन सायमनान म्हळें. ' ] 
am hungry. म्हाका भूक लागल्या. 

डॉक्टरान खीणभर सायमनाकडेन पळयले. सॉरी बॉय! We are 
expecting food packets. You have to wait until then. को 

पूण डॉक्टरान एके नर्सीक कुरू केली. तिणें ताका आफयलो आनी एक 
बिस्कीट दिली. सायमनान आशाधशा भाशेन ती खाली. आनीक मेळची ना 
म्हणपाचें ताका कळळें. “Water” ताणें म्हळें. तिणें उदकाची बाटली काडली. 
इलेशे उदक एका कॉपांत घालें आनी दिलें. सायमनान ते तीन घोंट उदक एका 
दमांत घोंटलें. “Say”? ताणें मनाथावन म्हळे. ते सिस्टरीन ताका सट्ट करून 
बगलेक ओडलो. घट धरून ताची पापी घेतली आनी वयल्यान सॉरी_ म्हळें. 
सायमनाक Us करून मांयची याद आयली. तीय अशेंच करताली. नकळटना 
ताणें तिका अदीकच घट धरली. 'गो. खाणाचीं पाकिटां येतकीच तुका आफयतां' 
अशें कितेंशें तिणें आपले भाशेन सांगले. सायमन जड पावलांनी आपणाक दिलले 
सुवातेर गेलो. 

- वतना ताणें नकळटना बोल्सां सांसपिलीं. गोंयां गाडयेर ब्रसतना मायन 
ताच्या बोल्सांत दुडू घाल्ले. पूण उपरांत ताणें ते माशानाकडेन दवरपाक दिलले. 
बोल्सांतच दवरिल्ले जाल्यार भायर वचून कितेंय खावंक घेवंक मेळटासलें हें 
येवजून ताची भूक चडच चाळवली. 

सगलो वेळ कोण ना कोण तंबूंत येतालो. जणेकल्या भुरग्याक बारीकसाणेन 
पळयतालो. आनी आपणालें सांडिल्लें भुरगें तातूंत ना म्हण दुकां पुशीत परतो 
वतालो. 

सांजेच्या पांचांक सुमार खाणाचीं पाकिटां आयलीं. ट्रक भरून आयलीं. 
ट्रक थारता थंय आसा. लोकांनी ही खेट केली. मिलिटरीचे लोक मनशाक एक 
प्रमाण वांट्टाले. तंबूंनी पावचे पयलींच ट्रक अरदूर्या वयर खाली जालो. कोणे तरी 
मिलिटरीच्या कानार ही गजाल घाल्या उपरांत तंबुंनी पाकिटां आयलीं. शेकड्यांनी 
पाकिटां पूण हजारांनी लोक. निमाणे दोग तिगांक मेळून एक पाकीट अशीं वांटलीं. 

सायमनाच्या हातार देड रोटी पडली. देड रोटयेन समादान जावंचे बदला भूक 
चाळवली. अर्द बाटली उदक ताच्या भाट्याक आयिल्ले तें ताणें पुराय पियेवन 
सोंपयलें. पोटाक थाकाय मेळना फुडें ताका घरची याद आयली. मार्सेलीन मावशेची 
याद आयली. मावसो पावलो कायं घरा? 

सायमन ल्हवूच भायर आयलो. खाणाचीं पाकिटां आयिल्लीं तेन्ना सगले 
भर उचांबळाय जाल्ली. आतां सगळें शांत AMIS. कोण रडटाले, कोण परवंताले. 
डॉक्टर तपासपांत, वखदां-इंजक्शनां दिवपांत गुल्ल आशिल्ले. सायमनान 
आपणालो तंबू खंयचो तो सारको पळोवन दवरलो आनी तो चलपाक लागलो. 
दरयाची गाज येताली ते दिकेन वतां वतां तो वेळेर पावलो. ही वेळ वळखीची 
कशी दिसनासली. ताणें दोशीं वटेन नदर घुंवडायली. मावशेचें घर मोडून व्हांवन 
बी गेलें ना मूं? ताणें मोडिल्ल्या घरां वयल्यान थाव घेवपाचो येत्न केलो. पूण ना. 
माशान रावताले तें ह्या वाठारांत निखालस न्हय. माशानाल्या घराक तेंकून फातिमा 
बी रावताली. फाटले वटेन इगर्जेकडेन वचपाचो डांबरी रस्तो आसलो. वळखीची 
एकूय कुरू मेळळी ना. आजुनूय कांय लोक दरया वेळेर मडीं सोदताले. कांय 
जाण आपणालीं शेणिल्लीं मनशां परतीं येत म्हूण दरया वटेन दोळे लावन बशिल्लीं. 
सायमनय वेळ पडसर वेळेर बसलो आनी मागीर वलें शेणिल्ल्या दिकाहीन व्हड्या 
भाशेन पांय ओडीत झेलत लकत आपणाल्या तंबुंत परतलो. | 

हांतुणार बसलो. हांतरूण म्हळ्यार लांबचे लांब पातळायिल्ले ताडपत्रे 
वयली ताचे खातीर आशिल्ली ती इलीशी सुवात. बशिल्ले कडेन मांयची याद 
येवन ताचे दोळे भरून आयले. तिचें आयकून गोंयांच राविल्लो जाल्यार हो प्रसंग 
येवचो नासलो. ताका नकळटना हुंडको फुडलो. दोळे पुसून ताणें हेवटेन तेवटेन 
पळयलें. ताका तेंकूनच न्हिदिल्लें णव-धा वर्साचें एक चेडूं भुरगें आतां हांतरुणार 
उठून et. सायमनाचो हुंडको आयकून तेंय रडूंक लागलें. सायमनाक ताचो 
राग आयलो. तो उठलो. दाराकडेन आयलो. भायर काळोख पातळिल्लो. आयजूय 
उपाशीं न्हिदचें पडटले हें येवजुनच ताच्या आंगार कांटो फुललो. तान लागिल्ली. 
पूण पियेवपाचें उदकूय सोंपिल्लें. माडार चडून आडसर काडूं येतालें. पूण तीन 
दीस पोटांत कांय नासून पांय थरथरूक लागिल्ले. पर्थून मांयचो उगडास येवन 
सायमनाचें हड्डें भरून आयले. इतल्यान कोणे तरी शूत-शूत' केलें. पळय 

जाल्यार ती येदोळची नर्स ताका कुरू करून आफयताली. सायमन खीणभर 
अनमनलो. मागीर तिचेसरीं गेलो. तिणे आपले भाशेन विचारलें तें तिणें केल्ल्या 
हाता - कुरवांक लागून ताका समजलें. 'खावंक Had?) सायमन बग्गी रावलो. 
पोटाक तर पेटिल्लो उजो. आनी ही विचारताली खालें?' 

तिणें ताका घट धरून कुशीक व्हेलो. आयल्या पयल्यान कोण पळयता 
जाल्यार पळयलें आनी तंबुचे खांचींत लिपोवन दवरिल्ले एक खाणाचें पाकीट 
आनी एक उदकाची बाटली ताच्या हातांत दिली. सायमनाचो विस्वासच बसना 
जालो. तिणें ताचें खोमीस वयर काड़लें आनी तें खाणाचें बाकीट ताचें कालसांव 
ओडून पोटांत खोयलें. आनी ताका बेगीन वच म्हण खुणायलो. सायमन वचपाक 
घुंबलो. ताका मांयचो उगडास जालो. सद्दा न्हिदूंक वचचे पयलीं तो तिका उमो 
दितालो. सायमन परतलो. तिचेसरीं वचून तिचें तोंड ओडलें. तिच्या पोल्याक 
पापी दिली आनी आपले भरिल्ले दोळे तिचे नदरेक पडचे पयलीं तो तंबू वटेन 
धांबलो . 

चडशीं भुरगीं न्हिदून पडिल्लीं. शेजारचें चेडूं भुरगेंय आड पडिल्लें. पूण 
ताचे दोळे sad आशिल्ले. तें न्हिदल्या उपरांत खावचें अशें चिंतून सायमनूय 
आड पडलो. पूण चाळवल्ली भूक ताका अस्वस्थ करताली. कांय वेळान तो 
उठलो. पाकीट सोडयलें. आनी खावंक लागलो. इतल्यान ताचें लक्ष गेलें. तें 
चली एकटक ताकाच पळयताले. पयलीं ताका राग आयलो.पूण मागीर ताका 
जाणवलें. ते नदरेंत आशाधशीपण नासले. Hes नदरेन तें पळयतालें. सायमनाक 
अधकूच काकुळट दिसली . 

“तुका जाय?” ताणें cea आवाजांत विचारलें. ते बराबर तें चली उठून 
बसलें. अकस्मात ते नदरेंत जीवसाण आयिल्लेवरी दिसली. 

सायमनाक उगडास जालो. येदोळ THT वयलीं खाणाचीं पाकिटां वांटिल्लीं 
तेन्ना हें चेडू fears राविल्लें. ताणें मागूंक नासलें आनी हातूय फुडें करूक 
नासलो. बाबडें सामकेंच उपाशीं Stes. सायमनाक ताची काकुळट दिसली. 

“तुका जाय? पूण तें मोनें कशें बग्गी रावलें. खाणाच्या पाकिटाच्या 
धाकण्यांत सायमनान दोन रोटयो दवरल्यो. थोडी भाजी घाली. 

“घे.'' ताणें हात फुडें व्हरून म्हळें. 

ते चलयेन अनमन नासतना घेतली. त्या क्राळखांत दोगांनी मेळून तें खाण 
सोंपयलें. सायमनान उदका बाटली काडली. . जाय?" ताणें विचारलें. दोळे 
बाटलेर दवरून तें बग्गी Was. सायमनान बाटली मुखार धरली. चलयेन घेतली. 
चार घोंट मारले आनी परती दिली. सायमनूय पियेलो. fea खाणा पाकीट गुठलायलें 
_ आनी ल्हवूच उठून भायर गेलो. कोयरा खातीर दवरिल्ली कास भरून ओतताली. 
ताचेरच दवरून परतलो. तें चेडूं आजून तश्शें बसून आसलें.  कितें जालें? 
ताणे कोंकणीनूच विचारलें. 
चेडवान जाप दिली ना. 'न्हीद आतां. ताणें म्हळे. आनी सांगणेंतल्या 
भुरग्यावरी तें आड पडलें. ताका कोंकणी कळटा आसतली काय अशें चिंतीत 
सायमनूय न्हिंदलो. 


बरे 5 राती सायमनाक जाग आयली. कोण तरी भुरगें हुडक्‍्या हुंडक्यांनी 
रडटालें. पळय जाल्यार सायमनाचे पयल्यान आशिल्लो पांच-स वर्सांचो भुरगो 
उठून बशिल्लो आनी रडटालो. सायमन कालच्यान ताका पळयतालो. तो चडसो 
न्हिदूनच आसतालो. थोडो वेळ जागो जातालो तेन्ना रडरड रडटालो. काल ताका 
as रोटी दिल्ली ती ताणें घेतिल्ली आनी उशाकडेन दवरिल्ली. घडये मागीर 
खातलो म्हूण जावये! त्या भुरग्या पयल्यान एक चवदा पंदरा वर्सांचो मोटेलोच 
भुरगो आशिल्लो. तो धाकटुलो भुरगो न्हिदल्या उपरांत उशाकडली ती देड रोटी 
नाच्च जाल्ली. त्या मोटेल्या भुरग्यान ती खाल्ली जावंये असो दुबाव सायमनाक 
आसलो. 

आतां तो भुरगो ताडपत्रेचेर बसून हुंडक्याहुडक्यांनी रडटा तें पळोवन 
सायमनाक ताची काकुळट दिसली. सायमन उठपाक वतालो. इतल्यान त्या मोटेल्या 
YIM व्हडल्या आवाजान एक धेंगसो घालो. त्या बराबर तो भुरगो भियेलो. 
भियेवन रडपाचो थारलो. पूण आंगभर थरथरपाक लागलो. मुळांतच ताच्या आंगार 
एक चेड्डी लेगीत नाशिल्ली. वातावरण थंड आसले तरी शीं म्हणपासारकें नासले. 
बाबड्याच्यु आंगार एक पांगरूण जाय आसले अशें सायमनाक दिसलें. पूण 
हाडटलो ख<च्यान? 

सायमन ल्हवूच उठलो. त्या भुरण्यासरीं गेलो. 

“aint राव, ओगो राव.... न्हिदया आतां.'' अशें म्हणून सायमनान 
त्या धाकटुल्याक बगलेक घेतलो. पळय जाल्यार आंग खतखततालें. त्या भुरग्याक 
जोर आयला FAS सायमनाक कळळें. ताणें त्या मोटेल्याक हात लावन उठायलो. 

““हेका जोर येयला - फिव्हर!'' सायमनान ताका उठोवन सांगले. 

त्या मोटेल्यान सायमनाचेर एक धेंगसो घालो - “चूप!' आनी कूस परतून 
न्हिंदलो. 

सायमन उठलो. तंबुंतल्यान भायर आयलो. रात खूब जाल्ली. सगलो 
लोक न्हिदिल्लो. मदीं मदीं कोणूय परवंतालीं तांचे आवाज कानार पडटाले. 
पयसुल्ल्या तंबुंनीं दिवे जळटाले. थंय वायटकार चड आशिल्ल्यान जाग आशिल्ली. 
सायमन तेवटेन धांवलो. धांवतां धांबतां ताणें मोट्ट्यान बोवाळ मारलो. - “हॅलो5' 

त्या उल्याचेर एक दादलो नर्स भायर आयलो. 

“Ur?” 

“तेका जोर येयला. फिव्हर. डॉक्टर -”” 

“सरी, सरी! गो. ताणें म्हळें आनी सायमनाचे फाटोफाट तो ताच्या 
तंबूंत आयलो. तो धाकटुलो पर्थून न्हिदिल्लो. सायमनान ताचेकडेन बोट दाखयलें. 

त्या दादल्यान त्या भुरग्याल्या आंगाक हत लायलो. हुसक्याभरीत मुद्रेन 
ताची नाडी तपासली. मात्त कळाव करिनासतना त्या भुरग्याक उकल्लो आनी 
चलत रावलो - सडसडीत. 

कितें करचें तें कळुंनासून सायमन ताच्या फाटसून चलूंक लागलो. 
इमर्जन्सी वॉर्ड आशिल्ल्या तंबूंत तो भितर वतकीर सायमन भायरच उबो रावलो . 
भितर गडबड चलिल्ली. त्या दादल्यान त्या भुरग्याक इजकशन तोंपलें तें दाराचे 
खांचींतल्यान सायमनान पळयलें. कोण काय तो भुरगो? ताचीं आवय-बापूय 
खंय आसात काय? ह्या विचारसरशीं सायमनाक मांयपायचो उगडास आयलो. 
आपूण बेगीन मांयपायचे बगलेक पावंदी म्हूण ताणें क्रिस्तरायाक गाराणे घालें. 
म्हणसर ताका त्या भुरग्याचें येवजून आयले -- देवा सायबा, त्या भुरग्याकूय 
बेगीन तेगेल्या मांयपायचे बगलेक पावय.'' आनी ताणें कपलाक आनी मागीर 
भुजांक हात लावन खुरीस घालो. 

तो दादंलो भायर येनाफुडें सायमनान ताका विचारलें, “केसो आहा तो? 
ओके? ' 

सायमनाचे फाटीर थापटीत त्या दादल्या नर्सान म्हळें - “ओके! टुमारो! 
am.” 

सायमन पांय ओडीत तंबूंत परतलो. पूण न्हीद पडली ना. फांत्यार दोळो 
लागलो आनी जाग आयली तेन्ना सकाळ वयर सरिल्ली. 

नाश्ता आयलो. पानाच्या खोल्यांत दोन इडल्यो आनी चटणी आनी कपांत 
च्या. सायमनाचे कुशीक आशिल्ले तें मोन उठलेंच ना. सायमनान ताचेखातीर 
नाश्ता मागून घेतलो. 

मोटेल्यान आपणालो नाश्ता घेतलो आनी धाकटुलो भायर गेला म्हूण 
सांगून ताचे खातीरूय नाश्ता मागून घेवन धाकटुल्याले सुवातेर दवरलो. जावं! 
काकुळट आसा तर हाका - अशें येवजीत सायमनान इडल्यो खाल्यो . 

च्या पोटांत वचनाफुडें सायमनाक तरतरी आयली. धाकटुलो कसो आसा 
काय आतां? ताचो जोर न्हिबला जाल्यार ताका घेवन येवपाक जाय. नाश्ता 
घेतकीर ताका बरें दिसतलें अशें येवजून सायमन भायर सरलो. त्या भुरग्याक 
दवरिल्ल्या तंबुलागीं पावलो तेन्नाच कालचो तो दादलो नर्स भायर सरलो. 

“Sol सर, हाव इज ही? माय फ्रँड?'' 

तो दादलो सायमनाचे बगलेक आयलो. -थोडो वेळ सायमनाची फाट पोशेत 
रावलो. मागीर ल्हवू आवाजांत ताणें म्हळें - सॉरी - 

खीणभर सायमन घुसपलो. पूण मागीर ताका सत होलमलें. मनावांगडाच. 
पावलाय जड जालीं. नकळटना त्या अनवळखी धाकटुल्याखातीर दोळे भरून 
आयले. 

“कम =" अशें म्हणून ताका बगलेक घेवन त्या दादल्यान सायमनाक 
तागेल्या तंबूमेरेन हाडून सोडलो. 

सायमन जड अंतस्कर्णान बसलो. कुशीची धाकटुल्याली सुवात रिती 
जाल्ली. आतां ती रितीच उरपाची. म्हणसर सायमनाचें लक्ष त्या मोटेल्याचेर 
गेलें. तो आजून इडल्यो खातालो. धाकटुल्याल्या हातरूणाकडलो दोणो नाच्च 
जाल्लो. सायमनान मोने चलयेवटेन पळयलें. तें न्हिदून आशिल्ले. ताच्या 

उशाकडलो दोणोय दिश्टी पडनासलो . 


सुनामी हें उतर कानार पडलें तेन्ना सायमनाक दिसले कोणा अस्तुरेचें नांव 
बी जावंये. पूण मागीर एका फाटोफाट एक फुडारी, पत्रकार आनी आदार दिवपाक 
आयिल्ल्या आपवावुरप्यांचें आयकून ताच्या लक्षांत आयलें - जें आकांताळें 
हुंवाराचें CER दरयांत उप्राशिल्ले ताचें नांव सुनामी. 

तंबुंची संख्या वाडत आसली. sad पडिल्ल्या भुरग्यांचे आनिकूय तंबू 
उबे जाल्ले. डॉक्टरांचीय संख्या वाडिल्ली. तरिकूय खूब पिडेस्त मरताले. 
सायमनाल्या तंबुंतलींच तीन भुरगीं मेल्लीं. तांचे खातीर रडपी कोण नाशिल्लो. 
चुरचुरपीय नाशिल्लो. तातूंत आयस-पयस कुशिल्ल्या मड्यांची घाण वाडत 
वताली. मनशांची मडीं सोदून लोक व्हरताले, पुरताले वा लासताले. पूण सुणीं, 
गोरवां, दुकरां तांकां कावळे-गिदां लेगीत आफुडनासलीं . 

सायमनाक पळून वचचें शें दिसतालें. पूण ताका आशा आसली. पाय 
ताका व्हरपाक येवपाचो आसलो. दोन तारखेर स्कूल सुरू जावपाचें. ते पयलीं 
पाय येतलोच. सोदीत आयलो जाल्यार आपूण हांगा आसूंक जाय अशें चितून 
तो वाटेक दोळे लावन बशिल्लो. fears कोण ना कोण येताले. मंत्री, आमदार, 
खासदार, फुडारी..... तांचे वांगडा घे लोकांची गर्दी. पूण तातूंत पाय नाशिल्लो. 

सद्या तंबूत नवेनवे लोक येताले. उमळशिकेन आनी हुसक्यान भरिल्ले 
नदरेन भुरग्यांक पळयताले. आपणालें शेणिल्लें भुरगें मेळत काय हे आशेन. 
कोणालीं पोटचीं भुरगीं, कोणालीं भाचरां, कोणालीं कोण सुनामीच्या सांवारांत 
ना जाल्लीं. लोक आशेन तंबूंत भोंबताले. सायमनूय आशेन पळयतालो. पाय बी 
येत म्हण... पूण दीस वचूंक लागले तशी तागेळी आशा बावूंक लागली. पोण्णू 
अंकल पावयतलो म्हूण पाय घराच रावला काय? काय माशानालें घर सोदीत थंय 
पावलो काय. तशें जाल्यार हांव थंय ना देखून तो परतो गेलो? एक दीस फांत्यार 
उठून सायमन वेळे वयल्यान दोन अडेच वरां चलत चलत पयस मेरेन वचून पळोवन 
आयलो. माशानालें घर दिश्टी पडलें ना. दुसर्‍या दिसा पर्थून तो दुसरे दिकेन चलत 
गेलो. पूण निर्शेवन परतलो. 

नवें वर्स लागलें. पूण कोणेच कोणाकच हॅपी न्यू यिअर' म्हळें ना. आजून 
ताका दिसतालें, ताका व्हरूक आयिल्लो पाय ताका सोदीत थंय पावतलो. पूण 
पंद्रस सरली तरी पाय, मावसो वा माशान - कोणच आयलो ना. कॅम्पांतलेच 
कोण तरी आपली वासपूस करतले म्हण तो रावतालो. पूण सुनामी पिडेस्तांची 
संख्याच इतली व्हडली आसली. की आपवावुरपी वा सरकारी लोक तरी 
कोणाकोणाचो उगडास धरून बसतले! पयल्या दिसा ताका खाणा पाकीट दिल्ली 
ती नर्सूय परत दिश्टी पडली ना. तो इंग्लीश उलोवपी डॉक्टरूय ताणें पळयलो ना. 

सरकारान आतां वेळेर घरां बांदपाक घेतिल्लीं. लांबचे लांब पत्र्याच्यो 
चाळी. तातूंत इलीशी चौखणी कूड मेळची म्हण लोक झगडटाले, लाळेताले. 
भुरगीं मात कोण तरी येतलो आनी आपणाक व्हरतलो म्हूण वाट पळयत तंबुंतच 
राविल्लीं. चुकून एकाद्रया भुरग्याचीं सोयरीं येवन कोणाकोणाक घेवन वतालीं. 
कालच्यान नवी तरा सुरू जाल्ली. कोण घोव-बायलो येतालीं. आनी भुरग्यांक 
पळयतालीं. एखादरें AAAS जाल्यार पोसूंक व्हरतालीं. 

शेजारचें चेडूं भुरगें थंयच आसले. तश्शें आसलें. HAT उलयनासलें. 
मागीर हेरांच्या उलवण्या वेल्यान सायमनान अदमास बांदलो. तें मोनें sg. सुनामी 
'शॉक' हीं उतरां थयच्या डॉक्टरांनी त्या चेडवा संबंदान काडिल्लीं. खऱयांनीच 
आसबास नाशिल्लेवरी शुन्य नदरेन पळयतालें. | 

एक दीस भायर बोवाळ चलिल्लो. “विवेक येता', “विवेक येता' सगले 
उलयताले. आनी दनपारच्या सुमाराक तो विवेक आयलो. सिनेमांतलो हिरो खंय 
तो. पूण सायमन ताका वळखलो ना. ताका पळोवपाक पिडेस्तांनी आनी वावुरप्यांनी 
गर्दी केली. भायर कॅमेरे लागिल्ले. पत्रकारांचीय गर्दी जाल्ली. पूण विवेकान तांकां 
धांवडायले. 

“प्लीज, मुझे अकेला छोडिये!'' ताणें फोटोग्राफरांक, पत्रकारांक विनयले. 
मागीर तो भुरग्यांल्या तंबूत आयलो. आयलो तोच सगल्यांकडेन शेक हँड केलें. 
ताका सांगात दिवपी दोतोर ताका इंग्लीशीन म्हायती fears. सायमनाकडेन 
पावतकीर ताणें सांगले. ' हो aren शिरकल्लो.. आपूणच देवन आयलो.” 
विवेकान कवतुकान सायमनाच्या पोल्याक हात लायलो . 

“Us धीस गर्ल हिअर. शॉकान ताची वाचा गेल्या. तें कोण, wad 

कांयच कळना.'' 

बिवेकान त्या चेडवाक उकल्लें. ताची अपुर्बाय केली. त्या भुरग्याक तें 
मानवलें शें दिसलें ना.विवेकान देंवयना फुडें तें पर्थून ताडपत्रेचेर आड पडलें- 
शुन्यात पळयत. 

विवेक गेलो. पूण चार दिसांनी परतो आयलो. ताणें सगल्यांक कपडे 
वांटले. सायमनाक नवें खोमीस आनी नवी पँट मेळळी. सुनामीचो हुंवार येवन 
गेल्ल्याक सायमन आंगा वयल्या कपड्यांचेरच आशिल्लो. तशीं सगरलीच भुरगीं 
आशिल्लीं. नवे कपडे मेळटकीर सगल्यांच्या मुखामळांचेर थोडोभोब उजवाड 
पडलो. सायमनान कपडे सोडोवन पळयले. रोखडेच आगार घाले. ज्युस्त जाले. 
पँट मातशी तायट जाताली. पूण भुके पोट भितर गेल्ल्यान चड त्रास जालो ना. हेर 
भुरगींय नवे कपडे घालून शेजारच्यांक “आपूण कसो दिसतां' विचारतालीं. 
सायमनाकूय दिसले - त्या शेजारच्या चेडवाक विचारचें. त्या चेडबाकय एक 
व्हिस्तीद मेळिल्लो. तें मात तो उशाकडेन दवरून बग्गी पडिल्ले. सायमन उठून 
उबो रावलो. त्या चेडवा मुखार फुडो करून ताणें विचारलें - केसो दिसोतां 
हांव? तें चेडू Ug करून उठून बसलें. सायमनाक पळयत रावले. उलयलें ना. 
तोंडार हांसोय उदेलो ना. सायमनाक सट्ट करून बुलाचो उगडास जालो. निमणो 
जोर चडिल्लो तेन्ना तेय अशेंच शुन्य नदरेन ताका पळयतालें. बुला! हें चेडूं बुलापरस 
देड दोन वर्सांनी लहानच आसुंये. पूण दोळे मात बुलाचेच. फाल्यां हांसलें जाल्यार 
बुला बरींच हांसतलें अशें दिसले ताका. 

सायमन बसलो ते बराबर तें मोनूय न्हिदलें. सायमनान मोनाक Fes, 

''तुगेलो ड्रेस दाखय चया? पूण मोन वग्गी रावलें. ताका पळयत. 
सायमनच उठलो. ड्रेसाची घडी मोडली. ' बरो दिसोता. घालून दाखय मुगो!'' 
पूण तें उठलें ना. 

` "हांव घालूं तुका? '' सायमनान कोंकणी उलयतनाच कुरवांनीय विचारलें. 
ते बराबर “ea” म्हणिल्लेवरी तें उठले. उबे रावलें. 

सायमनान तागेलो पोरनो न्हिस्तीद देंवयलो आनी नवो ड्रेस ताच्या आंगार 
चडयलो. मातसो सदळ जालो. पूण नवो ताल्ल आनी रंगूय सोबीत आशिल्ल्यान 
तें मोन सोबीत बरें दिसलें - बुला भाशेन! सायमनान आखाण्याचें आनी पयलें 

बोट एकठांय करून 'सोबीत दिसता' म्हण सांगलें. त्या दिसा पयलेच खेपेक 
मोनाच्या तोंडार हयन्हयसो हांसो झळकलो. काय सायमनाक तशें दिसलें काय? 
त्या दिसा सायमनान आपल्या कपड्यां वांगडाच मोनालेय पोरने कपडे उंबळून 
हाडले. 

पंद्रस उलगत आयली तशी आपणाक कोणूय व्हरपाक येतलो ही आशा 
पालवपा कडेन पावली. सायमनाक घरा परतुपाचे वेध लागले. कोणूय इंगलीश 
उलोबपी अधिकारी मेळत जाल्यार आपूण गोंयचो 'गोआ, गोआ' म्हण 
सांगतालो. थोडे ताचे फाटीर थापटून “डोन्ट वरी. वी बील टेक यू टू गोआ.' अशें 
सांगून थातारताले. पूण तांच्या त्या उतरां वयलो विस्वासूय आतां हुबूंक लागलो. 

एक दीस ताणें एका अधिकाऱ्याक निश्ठून सांगले- “आय एम गोइंग. 
म्हाका तिकेटीक पयशे दियात प्लीज!'' पूण त्या अधिकाऱ्यान ताका सांगलें- 
“राव थोडे दीस. कोणूय तुका सोदीत आयलो जाल्यार? ना आयल्यार मागीर 
पळोवंया.'' 

तंबुंची संख्या वाडतच आसली. गभीर gach खातीर वेगळे तंबू आसले. 
थोड्यांक थयसून व्हडल्या हॉस्पिटलांनी व्हरताले. सायमनाक दिसले आपणे दुर्येत 
पड़पाचें सवंग केलें जाल्यार घडये आपणाक व्हडल्या हॉस्पिटलात धाडटले. 
मागीर थंयसून गोया वचपाची वाट मेळत. अदमास घेवपाक म्हणून सायमन चड़ 
दुयेंतीं खातीर आशिल्ल्या तंबू कडेन गेलो. एका तंबूंत न्हिदिल्ल्या लोकांच्या 
नाकांत वादयो, मुताच्यो वादयो, शिरेक तोंपिल्लीं इजेसांवां आनी वयर लांबयिल्ल्यो 
सलायनाच्यो बाटल्यो पळोवनूच सायमनाच्या पोटांत कुळळ जालें. 'नाका सायबा 
ते gad पडपाचें सवंग” म्हण तो परतलो. ते राती ताका मांय-पायची खूब याद 
आयली. घरा परतुपाकच जाय. केंम्पांतले अधिकारी घरा धाडटले म्हणपाची 
आशाच दिसनासली. पाय हांगा पावतलो म्हणपाचीय आस्त विरगळून गेल्ली. ते 
परस पळून गेल्यार? THAT साकून मावशे बराबर येतना ताका दोन दीस लागिल्ले. 
परतो बतना घडये तीन वा चार दीस लागत! पूण-बसीचे -रेल्वेचे तिकेटीचे 
पयशे? ते खंयच्यान हाडपाचे? रातभर येवजीत रावलो आनी फांतोडेर न्हिदलो . 

सकाळीं उसरां जाग आयली तेन्ना एक दादलो आनी एक बायल त्या 
मोन्या चेडवा लागीं बशिल्लीं ताणें पळयलीं. सायमनाक दिसलें त्या मोनाक सोदीत 

आयिल्लीं ताच्या घरचीं वा सोयरीं आसूं येत. ती बायल मोनाक बगलेक ओडून 
ताची अपुर्बाय करूंक पळयताली. पूण तें चेडूं ढम्म बसून राविल्ले. चेडवा लागीं 
तीं तमीळ उलयतालीं. पूण एकमेकांकडेन हिन्दी. हिन्दी सिनेमा आनी टिवी 
सिरियलां पळोवन तशेंच भायल्यान गोंयां येवपी लोकांकडेन उलोवन थोडी भोव 
हिन्दी सायमनाक येताली. स्कुलांतूय तो हिन्दी मज घेवन शिकतालो. ताका लागून 
त्या दादल्या-बायले मदलें उलोवणे ताच्या कानार पडटालें तें ताका समजतालें. 
तांच्या उलोवण्या बयल्यान तें AS तांचे कोण न्हय म्हणपाचें सायमनाक समजलें. 
तांचेर नदर पडत सावन सायमनाक तीं दोगांय मात्त आवडूक नासलीं. तीं चेडवाची 
अपुर्बाय करतालीं ती लेगीत अडेची म्हणपाची ताची रोखडीच खातरी जाली. 

“यही अच्छी रहेगी तीं हिन्दीत उलयतालीं. “त्या दुसर्‍या तंबुंतले ते 
स्मार्ट चलये परस हें भुरगेंच बरें ' तिणें म्हळें. 

''पूण हाका उलोवपाक येना-'' तिच्या घोवान कपलाक मिरी घालून 
म्हळें 

“adie बरें. जाय तशें काम करून घेवपाक हांव जाणा. तशें आंगान- 
जिवान बी बरें आसा. म्हयन्या दोन म्हयन्यां भितर सगले काम शिकून घेतलें. 
आनी मोनें जाल्ल्यान कोणाक कम्पलेन करूकय पावचें ना. 

तागेलें उलोबणे आयकून सायमन शिटकावलो. हीं त्या चेडवाक पोसूंक 
म्हूण व्हरूक सोदनात. 

थोडो वेळ बसून तीं उठलीं. मोनाक पोशेत तिणे पर्सितल्यान दोन धाकल्यो 
चॉकलेटी काडल्यो आनी ताच्या हातांत दिल्यो. आनी दुसऱ्या हातान ताका 
कुशींत ओडळें. ते बराबर त्या चेडवान तिका धुकल्ली. सायमनाक बरें 5 दिसलें. 
ते बायलेन मात तें कानामनार घेतले ना. 

"चलो जी. फाल्यांच येवन व्हरूया ताका आमी. '” अशें म्हणून ती घोबा 
वागडा तुबुतसून भायर सरली. 

सायमनान मोनाकडेन पळयलें. तें ताकाच पळयतालें. सड करून हातांतली 
एक चॉकलेट ताणें सायमना मुखार धरली. सायमनाक ते करणेचे अजाप दिसले. 
पयलेच खेपेक त्या ISAM आपूण जावन एक कृती केल्ली. सायमनान चॉकलेट 
घेतली. आनी सट्ट करून किते तरी येबजल्ले भाशेन उठलो. तंबू भायर आयलो. 

ती दोगांय कॅम्पाचें ऑफिस आशिल्ल्या तंबू भायर एका अधिकाऱ्या 
लागीं उलयतालीं. तो अधिकारी तांकां सांगतालो. - तें तुमचें सोयरें म्हण सांगून 
व्हरात. । 

सायमनाक येवजले. - हीच संद सादून आपुणूय तांचे बराबर गेलों जाल्यार? 
हांगाच्यान तरी भायर सरूक मेळटलें. थंयसून घडये घरा बचूंक सोपें जातले. ते 
भायर त्या चेडवाकूय आपलो आदार जातलो. 

सायमनान वेळ केलो ना. तीं दोगांय त्या अधिकाऱ्या लागीं उलयतालीं 
थंय गेलो. आनी इंग्लीशीन ताणें म्हळे- 

'म्हाकाय व्हरात. हांव तुमचें सगले काम करतलों...' ताणें कळटा तशें 
इग्लीशीन सांगले. 

तीं शिटकावली. “ना, ना. हो ओव्हरस्मार्ट. आमकां नाका.'' दोगांनी 
बराबरच त्या अधिकाऱ्याक सांगले. 

“बरे, बरें. हांव पळयतां.... तूं चल रे तंबूत. '' अधिकाऱयान सायमनाचेर 
धेंगसून सांगलें. सायमन मोन्यांनी परतलो. 

“तीं तुका व्हरतलीं म्हुणटाय. तू वयतलें?'' ताणें त्या चेडवाक 
कोंकणींतच विचारलें. आनी समजल्लेवरी त्या चेडवान ना, ना म्हूण तकली 
. हालयली. a _ 

सायमनाक त्या चेडवाची काकुळट दिसली. तीं .दोगांय ताका पोसकें 
म्हूण व्हरून कामाक लायतलीं हें चितून ताका तांचो राग आयलो. आतां आनी 
कळाव करप ना. एक दीस म्हाकाय कोणूय कामाक घेवन वचत अशें चितून ताणें 
पळून वचपाचें थारायले. पूण - तिकेटीक पैशे जाय. Gad हाडपाचे? आनी 
अचकीत ताका येवजलें . मनगटार ताची घड्याळ आसली. पूण सुनामीच्या हुंवरांत 
उदक वचून ती बंद पडिल्ली. पूण विकल्यार कितेय मेळूंक शकता अशें येवजून 
तो भायर सरलो. 

पयस AM पावतकीर तो लोकां कडेन पळोवपाक लागलो. एक धवें 
फुल्ल खोमीस आनी धवीच लुंगी न्हेशिल्लो काळोच मिशाळो दादलो तेवटेन 
वतालो. हिन्दी सिनेमांतलो व्हिलन सो दिसतालो. बरें मनीस घड्याळ घेवचे 
नात. वयल्यान आपणाक तापयतले. पूण असलोच मनीस ती घेत अशें चिंतून 

धांवट ताचेसरीं वचून ताणें ताका आडायलो. 

“सर, A थंय सगलेच लोक जाण्ट्यांक, व्हडल्यांक सर सर करतात 
तें सायमनान पळयिल्लें, “सर, म्हजी ही वॉच घेता? प्लीज! 

तो मनीस रावलो. घडयाळ हातांत घेतली. पूण घडयाळी कडेन 
पळयनासतनाच ताणें विचारलें, “How much? कितले? 

सायमन गणमणलो. “तूं दी... ताणें म्हळें. 

““पयशे घेवन तूं कितें करतलो?'' ताका इंग्लीश बरी येताली. 

“घरा adel.” सायमनान स्पश्ट सांगले. 

“घर खंय तुजें? ' 

सायमनाक ताचो भंय दिसपाक लागलो. सांगचें ना सांगचें अशें येवजितनाच 
ताणें फुडें विचारलें, “हांगा कोण ना तुजो? ' 

सायमनान “ना' म्हूण तकली हालयली. माशानाची, मावशाची याद येवन 
दोळे भरून आयले. 

“रावता खंय? 

“ory कॅम्पांत. 

त्या मनशान सायमनाचे फाटीर ताका थापटिलो. बोल्सांत हात घालून 
पन्मसांची नोट काडली आनी ताच्या हातार दवरली. सायमनाचे दोळे खोशेन 
लिकलिकले. त्या मनशान ती घड्याळ सायमना कडेन परती दिली. “Keep 
it!” ताणें मायेन ताचे फाटी वयल्यान हात भोंबडावन म्हळें,  म्हजो स वर्साचो 
नातू शेणला त्या सुनामीच्या ल्हारांत. ताचे खातीर मागतां हांव देवा कडेन. आतां 
तुजेय खातीर मागतलों.'' आनी लुंगेच्या पोंतान दोळे पुशीत तो चलपाक लागलो. 
ह्या काळ्या मिशाळ्या मनशा कडेन इतली माया पळोवन आपणालो ताचे विशींचो 
अदमास चुकलो हाची सायमनाक लज जाली. 


“तू जाणा? तीं तुका पोसकें घेवन कामाक लावंक व्हरतलीं  चेडवा 
म्हऱ्यान वचून सायमनान ताच्या कानांतं सांगलें. AE बग्गी रावले. सायमनान 
आपले कपडे एकठांय केले आनी तो घडी मारपाक लागलो. 

“sta वयतां, तूं येता?  सायमनान थोडें कुरवांनी थोडें उतरांनी त्या 
चेडवाक विचारलें. 

हय! ताणें रोखड्यारोखडी तकली ह्लालयली. 

राती आठांक जेवणां जालीं. सायमनान दोन रोटयो चडच मागून घेतल्यो. 
वाटे-पुरुमेंताक ताणें चार रोटयो कुशीन दवरल्यो. एक प्लास्टिकाची पोती ताणें 
पयलींच फैदासून दवरिल्ली. ते पोतयेंत आपले कपडे चेपले. वयर त्या चेडवालींय 
सगलीं आंगाचीं घालीं. रोटयो बांदून वयर दवरल्यो आनी बरे 5 राती तीं उठलीं. 
तंबुंतलीं सगलीं भुरगीं न्हिदिल्लीं. भायर सरतनाच एका जाणटेल्या सेक्युरिटीन 
तांकां हडकिलीं. 

“टॉयलेट ' सायमनान सांगलें. सेक्युरिटी मनीस गेलो शें पळोबन तीं 
दोगांय आडे कुशीच्या रस्त्यान मार्गा आयलीं. आजून लायटी दुरुस्त जावंक 
नाशिल्ल्यो. काळोख गुपाट आसलो. पूण कांय वेळान दोळ्यांक संवय जाली. 
दोगांय झपाझप चलपाक लागलीं. दरयाची गाज अस्पश्ट जायत आयकूं येना 
जायसर तीं चलत रावलीं. लांबचे लांब मळ बलांटकीर एक गांव लागलो. सुर्णी 
आगार येवंक लागलीं. तें चेडूं चडच भियेलें. ताच्यान चलुंकूय जायनासलें. 
सायमनाकूय पुरो जाल्ले. एका तिठ्यार एक शेड आसली. दोग तीग जाण थंय 
न्हिदिल्ले. दुसरे वटेन सुवात पळोवन दोगांनी ताणावन दिलें. पुरो जाल्ल्यान न्हिंदूय 
रोखडीच पडली. 

गांबरू-दुलसिनाक लागिल्ली पनवत सुटून सुटनासली. 
स्कुटरीक जाल्लो अपसुयोग, रांपणीक पडिल्ले बुराक, उबाल्दीनालें भागेलीपण 
सोडप ह्या तीन घडणुकांनी पनवत सुट्टली शें दिशिल्लें. पूण तशें जालें ना. 
नातालांच्या दुसर्‍या दिसा. सकाळी फुडेंच उर्बान आयलो. “Hae 
आदराक घेयन रांपण शिंबोंक घेतां.'' ताणें सांगले. 

उर्बानान जापसालदारकी घेतली म्हणटकीर तें काम तडीक पावले म्हण 
समजुचें. गाबरून हजार काडून ताच्या हातार दवरले, 

“हे देस्पेसाक दवर तुजे लागीं.'' नाका नाका म्हणीत ताणें ते घेतले. 

उर्बान भायर सरून बता म्हणसर शेजारचो मार्यान भितर सरलो. मार्यान हो 
कॉलेज शिकपी भुरगो. 

“'गाबरू अंकल, सायमन खूंय मद्रासाक गेला =e?” 

“aq, कित्याक रे?” 

“मद्रासाक जायंट वेव्ह येयन कितलो 5 लोक मेला खंय. टिव्हीचेर 
दाखयताय. चय. '' इतलें उलोवन आपणे बरेंऽ काम केल्ले भाशेन मार्यान भायर 
सरून ही गजाल हेरांक सांगपाक धांवलो . 

सायमनाचें नांव आयकून भायर आयिल्ल्या दुलसिनान तें आयकलें आनी 
सोमतोच टिव्ही लायलो. सगल्या न्यूज चॅनलांचेर इंडोनेशिया, अंदमान निकोबार 
आनी मद्रासाक आयिल्ल्या हुंवाराच्योच खबरो चलताल्यो. दुलसिनाचेर आकांत 
आयलो. 

` तूं बिश्टेंच पेर्तुबार जांव नाका. मद्रास किते ल्हान न्हू. मार्सेलीन सांगेतालें 
धा गोंयां एकठांय केल्यार लेगीत मद्रासा Ae जावपार ना. हो हुंबार येयला थिंगासावन 


सुनामी सायमन ८२ 


मार्सेलिनागेले कालापेट कितू पयस जाण कोण! 

गाबरू सांगतालो दुलसिनाक पूण समजायतालो आपणाकूच. 

तो सगलो दीस जीव दोळ्यांत हाडून टिव्ही सामकार बसून काडलो ताणीं. 
आकांताळीं ल्हारां, दरयाचेर आयिल्लो सांवार आनी ल्हारांनी केल्लो विद्वाट 
पळोवन काळीज उकलिल्लें. सायमन बरो आसल्यार पुरो. मार्सेलिनालो गांव 
सुगर उरल्यार पुरो अशें देवा लागीं मागीत ताणीं दीस सारलो. 

फुडले चार दीस त्योच त्योच खबरो पर्थून पर्थून आयकूक मेळटाल्यो. 
वबयल्यान दिसपटूटी नबी भर पड़टाली. चुकून एकादरें आशेचें किर्ण दिश्टी 
पडटालें.... कोण तरी भुरगें दोन दीस दरयांत पेंबत राविल्लें. कोण घराच्या पांख्यार 
बसून वाटाविल्लो. सायमनाचेर असलो प्रसंग येना जाल्यार पुरो - तीं मागतालीं. 

मदी पेपराचेर गोंय सरकारान इन्क्कायरी काऊंटर उगडला ताचे फोन नंबर 
पेपरात आयले. कोणाकूय सुनामी पिडेस्ताविशीं कसलीय म्हायती जाय जाल्यार 
तांचे कडेन चवकशी करपाची. हीय खबर वाचून मार्यानच दाखोबपाक आयलो. 
गाबरून रोखडोच फोन लायलो. - १०७७ पूण नंबर लागलो ना. दुसरो घुवडायलो 
२७२५३८३. रोखडोच न्हय तरी लागलो. ताणीं नांव बरोवन घेतलें. मार्सेलिनाच्या 
गांवांचें नांव घेतलें आनी कळयतां म्हण सांगले. फुडले दोन दीस गानरून दिसाक 
तीन-तीनदां फोन करून चवकशी केली. पूण सारकी जाप मेळळी ना. 

“पोण्णू केन्ना येवपाचो सायमनाक घेयन?'' गाबरून दुलसिनाक चौथे 
खेपेक विचारलें. 

' 'पयलेर न्यू यिअराक वीश करपाक फोन करतलीं तेन्ना सांगतां म्हुळळे 
मार्सेलिनान.'' 

''फाल्यां जानेर लागता न्हूं - येतोलो तेगेलो फोन. 

“कार्ड बा आहा मुरे घायलले?'' दुलसिनाक मोबायलाचो हुसको. 

काल उर्बान येवन रांपण शिवोन तयार जाल्या म्हूण सांगून गेल्लो. गाबरूनच 
Teo - नेया वर्साक दवरूया. पूण पयलेर करून." 

पूण पयलेर फोन आयलो ना. तेन्ना गाबरूक उगडास जालो. “त्या दिसा 
'मॅरी खिसमस' करूक तेणी फोन केल्लो. तो नुंबोर आसतलो स्टोअर जाल्लो. 
राब चयतां आं!” 

गाबरून उमळशिकेन “कॉल रजिस्टर! उगडलें. आयिल्ल्या फोनांच्या 
नंबरांत एक ०४ न सुरु जाल्लो नंबर आसलो. 

“'मेळळो. हांवूच ह्या नंबराचेर करून चयतां. ' 

अशें म्हणून गाबरून तो नंबर लायलो. दोगांलींय काळजां गळ्या कडेन 
येवन रावलीं. ठोके दोबरादीन वाडले. पूण नंबर लागलो ना. “ह्या मागविल्यो 
सगल्यो लायनी बंद आसात. म्हण मॅसेज मात मेळ्ळी. 

राती हांतुणार पडिल्लें दुलसीन हुंडके हुंडकेवन रडूंक लागलें. 

““दुलसीन, तूं हुसकेवं नाका. हांव वोसोन सायमनाक घेयन येतां. ' 

“केसो वयतलो हो मोडललो दोंको घेयन?'' रडटां रडटांच दुलसीन 
उलयलें, “आनी ते लायनीक फोन बंद आहात जाल्यार मार्सेलीन तरी कशें फोन 
करतलें?'' 

““आनी हांव थिंगा गेलों आनी तीं fem पावलीं जाल्यार? ते परस - ते 
परस दोन दीस राबोन चवंया - | 

हें निमणें वाक्य-म्हळ्यार प्रस्न- म्हळ्यार सांगप आसले. 

दुलसीन कांयच उलयलें ना. 

दुसऱ्या दिसा पर्थून मार्यान आयलो - सायमना-मांय, वालांकिणी गेललो 
जायतो लोक मीस आयकतनाच मेलो खूय. पूण बाणावलेच्यान. गेललीं कांय 
जाणां परतीं येयल्यांय. पेपराचेर येयलां, चय. '' 

“area | गाबरून पेपर घेतलो. मोट्यान वाचलो. 

“हांव वोसोन तेंकां मेळोन येतां.'' दुलसिनान उठून म्हळें. 

“ना, हांवूय येतां. टॅकसी करून या आमी.” 

“तू नाका, गाबरू. घर “बंद करून गेलीं आनी फाटल्यान सायमन बा 
येयलो जाल्यार? ते परस तूं राब. हांव मार्यानाकच घेयन वयतां. येता मुरे मार्यान?'' 

मार्यानान 'हय' ted. त्याच दिसा तीं वचून आयली. तांगेली खबर 
आयकून दुलसीनालो आवरोच उडलो. 

बाणावलेची एक फामील वालांकिणीक सायबिणीक केल्ली आंगवण 
फारीक करपाक Nest. नातालां दिसा तार्णी आंगवण फारीक केली. दुसर्‍या 
दिसा सकाळीं णवांचें मीस आयकुपाचें आसलें. पूण तें मीस मलयाळम भाशेंत 

जाता. धांचें मीस इंग्लीशींत. देखून धांच्या मिसाक वचपाक रावलीं . सवायणवांक 
सुमार रस्त्यावेल्यान लोक धांवतात तें पळोवन तीं भायर आयलीं. पळय जाल्यार 
उदकाचे लोटार लोट येतात. कमरभर उदकांतल्यान भुरग्यांक उकलून घेवन सगळीं 
धांवलीं. एके व्हडले बिल्डिंगेचेर चडलीं. तेर्रासाचेर पयलींच गर्दी जाल्ली. 
आनिकूय लोक येतालो. तशींच चिड्डून रावलीं. 

सकयलो लोक उदकाच्या लोटा वांगडा व्हांवन वता तो पळोबन भियेलीं. 
पूण थोड्या वेळान उदक देंवपाक लागलें. इगर्जेत मिसाक गेल्लो सगलो लोक 
खंय बुडून मेलो. आल्तारा वयलो फादर लेगीत गळोभर उदकांत बुडून उरलो. पूण 
हे फामिलीचो वगत बरो. तीं देंवन बसीकडेन आयलीं. तंजावर वचपी बशींत 
चेपलीं. थंयसून बेंगलोराक गेलीं. थंयसून मागीर टॅक्सी करून गोंयां पावलीं. 

हुसक्या भरीत आवाजांत दुलसिनान ही खबर गाबरूक सांगली आनी 
गाबरुली आवतिकाय उदका भायर काडिल्ल्या नुसत्यावरी जाली. 

“फाल्यां दोतोरा बगलेक वोसोन येवंया आमी.'' गाबरून म्हळें. 

“'कित्याको? पांयो दुखोता?'' 

गाबरू कांय उलयलो ना. पूण दुसर्‍या दिसा तीं दोगांय दोतरागेर गेलीं. 

“दोतोर हो प्लास्टर काडून उड़य. म्हाका फाल्यां मद्रासाक वोसोंक जायें. 
गाबरून पयल्यान पयलीं जाहीर केले. दोतोर पळोबपाकूच उरलो. गाबरून आपली 
काणी सांगतकीर दोतोरान सांगले त्या कामाक प्लास्टर काडून उड़ोवपाची 
गरज ना. प्लास्टर काडल्यार पांयांक सासणाचो मार उरतलो. ते परस खाक्यांत 
क्लचेस घालून चल्‌ येता. '' 

गाबरून थंयच निर्णय घेतलो. बाजारांत वचून कुबड्यो घेतल्यो. आनी 
घरा येवन मद्रासाक वचपाची तयारी करूक लागलो. दुलसिनान एक सुटकेस 
काडली आनी तें सामान मांडूक लागलें. . | 

''मुस्तायकी चड नाका गो. आंगार आसतले ते भायर दोन शर्टा आनी 
एक पॅट पुरो. एक तुवालो बरो सो घे.'' अशें म्हूण एक शर्ट बॅगांत उडयतना पळय 
जाल्यार बॅगांत एक व्हिसतीदूय आसा, ' हें आनी किते? व्हिस्तीद सो?” 

“तू कितें एकलो 5 बयतलो? 

दुलसिनाल्या उतरांतलो आनी तोंडा वयलो निर्धार पळोवन गाबरू वगो 

रावलो. 

मार्यान तिकेटी काडपाक मडगांवां गेल्लो थंयसून गाबरूक फोन करून 
ताणें सांगलें - “बिरेस्तारा डायरेक्ट मद्रास वोसपाक गाडी आहा. स्लिपराच्यो 
तिकेटी मेळटाय. काडूं?'' 

““फ़ाल्यांच्यो मेळनाय रे?'' गाबरूक ताकतीक आशिल्ली. 

“ना. बेंगलोराची मेळटा. आनी मद्रासाची गाडी फकत बिरेस्तारा. अंकल 
बेगीन सांग ना जाल्यार तीय मेळपार ना. काडूं?'' 

“काड. उपाव नासून गाबरून म्हळें. 

दुलसिनाक सांगतकीर ताणें म्हळें - “जांव. घडये पोण्णू सायमनाक 
घेयन फाल्यां-पोरां पावतूय हिंगा. 

पूण पोण्णू पावलो ना. 

भायर सरचे पयलीं गाबरून दोशीं वटेनच्या शेजाऱयांकडेन आपणालो 
मोबायल नंबर दिवन दवरलो - सायमन आयलो जाल्यार रखडेंच कळोवपा खातीर. 


चेन्नाय सेंट्रल स्टेशन पळोवन गाबरूले दोळे घुंवले. - “ आब्बा! हें स्टेशन 
बॉम्बे परस व्हड free!” 

“स्टेशन मागीर चय, गाबरू! आतां फुडें कितें करपाचें तें पयलीं चींत!'' 

गाड़ी पयलींच लेट पाविल्ली. दनपारचीं तीन जावन गेल्ली. पोटाक भूक 
लागिल्ली . 

“पयलीं कितेय खावया. '' गाबरून हेवटेन तेवटेन पळयत म्हळें. 

रेल्वेच्या कँटिनातच तार्णी खावन घेतलें. म्हणसर गाबरुचें लक्ष एका 
बोर्डचिर गेलें - TSUNAMI HELPDESK. 

दोगांय त्या काऊटराचेर गेलीं. गाबरून तांकां आपली खबर सांगली. 
काऊंटरा वयल्या दादल्यान एका कागदाचेर दोन पत्ते बरोवन दिले आनी थंय खबर 
काडपाक सांगले. 

सामान घेवन भोंवचे परस लागींच खंयचेंय हॉटेल पळोवपाचें तांणी 
थारायलें. एक ऑटो केली. ती तांकां घेवन बरीच भोंवली निमाणे एका सादारणशा 
हॉटेलांत तांणी सामान दवरलें. आंग धुवन घेतलें आनी तशींच भायर सरली. 

दुलसीन वांगडा आयिल्ल्यान गाबरूक खूब सोंपेपण जाल्लें. गाडयेंत चड- 
देंब करपाक, टॉयलेटींत वचपाक, ऑटोंत बसपाक.... खूब आदार जालो 
दुलसिनाचो. पांयांत प्लास्टर आशिल्ल्यान पांय दोडनासलो. ऑटोंत बसतना तर 
हाल जाताले. तशींच तीं भोंवलीं. एक पत्तो सोदून काडटासर नाका शिवट जालो. 
हा ऊ करून पत्तो मेळळो. ह्या कॅम्पांत शेणिल्लीं, आवय-बापूय मरून अनाथ 
जाल्लीं भुरगीं आसली. 

हॅल्पलायनीच्या मनशान हो पत्तो दिवन आपणाक सायमनाक सोदपाक 
धाडला हें येबजून गाबरूक तिडक मारिल्ली. पूण ताणें fade - आयलाच 
जाल्यार पळोबन घेवंया. 

पावणे स जाल्लीं. कॅम्पाचे जाळवणदार कोण दिश्टी पडनासले. सोदतां 
सोदतां एक बायल मेळळी. तिका तमीळ सोडून कसलीच भास येनासली. तिणेंच 
मागीर आनीक कोणाक हाडलो. 

“सॉरी सार. क्लोज. कम टुमारो- 

“पूण आमी पयस सावन आयल्यांत. आजून दुसरे कडेन सोदूक वचूक 
जाय.'' गानरून सांगले. 

“बट सार. रजिस्टर बूक लॉक. टुमारो मॉर्निंग - टेन. यू कम. 

दुलसिनान अशी 5 नदर मारली. आयस-पयस भुरगीं भोंबतालीं. कोण 
खेळटालीं. कोण रडटालीं. थोडीं वग्गी बशिल्लीं. 

“सायमन fem कित्याक आसतलो?'' दुलसिनान विचारलें. 

“म्हाका दिसना तो हिंगा आसत. पूण चवंया - चुकपाक नाका. फाल्यां 
सकाळीं येबंया आमी. '' 

“आनी तो दुसरो use दिला थिंगा बोसुंया नाका?” 

गाबरून त्या मनशाक तो दुसरो पत्तो दाखयलो . 

ताणें हातवारें करून सांगले- ' धीस एड्रॅस-फोर किलोमिटर्स - फा 5 र. 
नॉट नाऊ. टुमारो ओनली. 


सकाळीं बेगीन तयार जावन तीं परतीं आयलीं. धा जायसर थंय कोण 
नाशिल्लो. पूण मागीर कोणकोण येवपाक लागलो. ऑफिस उकतें करतासर 

भायर गाबरुवरी पंदरा-वीस लोक उबो जाल्लो. जणेकल्याच्या तोंडार हुसको 
आशिल्लो. कोणालो आपलो भुरगो शेणिल्लो, कोणाले भयणीलें घर व्हांवन 
गेल्लें-आपणालो कोणूय भाचो-भाची मेळत म्हण तो आयिल्लो. 

““भुरग्याचें नांव किते? 

““सायमन. सायमन बाप्तिश्त' गाबरुची पाळी येतकीर ताणें सांगले. 

“fara?” 

“बारा.” 

“तेरा दुलसिनान ताका सुदारलो . 

रजिस्टराचीं सगळीं पानां तपासून जातकीर ताणें 'ना' म्हळे. 

“तरी भितर एक नदर मारया?'' दुलसिनान म्हळें. 

त्या मनशान एके बायलेक आफोवन तांकां भुरगीं दाखोबपाक सांगले. 
तिचे फाटल्यान दोगांय भोंव भोंव भोंबलीं. संखेनी भुरगीं. पूण तांतूत सायमन 
` नाशिल्लो. 

दुसरो पत्तों दिललो थंय पावतासर दनपारचें एक जावन गेलें. जेवणाचो 
वेळ जाल्ल्यान तांकां रावचें पडलें. लागींच कितें मेळटा तें खावन घेवन दोगांय 
उमळशिकेन वाट पळोवंक लागलीं. 

ह्या कॅम्पांत gad वायटकार-आशिल्ले. चडशीं भुरगीं. पूण थोडीं जाणटींय 
आसलीं. हांगाय रजिस्टर भायर काडूत्न नांव सोदलें. नांव मेळळें ना. पूण थोड्या 
भुरग्यांनी Aral सारकीं सांगूक नासलीं. देखून पयलीं भुरग्यांक पळोवन येयात 
अशी ताणींच सुचोवणी केली. 

ल्हान व्हडांची जाल्ली ती आवतिकाय पळोवन मन किण्ण जालें. पूण 
तांतूत सायमन नाशिल्लो हाचें तांकां समादानूय जालें. 

चार जावन गेल्लीं. तीं दोगांय परतुपाक भायर सरलीं तेन्ना थंयच्या मनशान 
तांकां सांगलें, 'फाल्यां सकाळीं इकरा वरांचेर हॉस्पीटलांत येयात. कांय भुरगीं 
थय आसात. हांव मेळटां तुमकां थंय.' अशें म्हणून ताणें तांकां हॉस्पिटलाचो 
पत्तो बरोवन दिलो. 

सांगिल्ले प्रमाण गाबरू दुलसिनाक घेवन इकरां पयलींच हॉस्पिटलांत 
पावलो. तो मनीस मात ज्युस्त इकरांक आयलो. ताणें आनिकूय दोगांक 

आफयिल्लीं. तांकां वांगडा घेवन तो चार वॉर्ड भोंवलो. कांय जाणांचे तकलेक 
बँडेज आशिल्ले, कांय जाणांच्या नाका तोंडांत वादयो, कांय जाणांचीं आंगां 
सोलिल्लीं - ताका लागून सटूट करून वळख मेळनासली .काळीज दोळ्यांत घेवन 
ताणीं वळख घेवपाचो येत्न केलो. वरभर अशें गेलें. तातूंत सायमन नाशिल्लो.. 

“सॉरी! पूण आनेक सुवात तुमकां दाखोबंक जाय. मॉगात वचून पळोवंया. 
थंय सात-आठ मडीं पडून आसात. तुमचो कोण तांतूत नासचोच. तरिकूय - 
अशें म्हणून तो मनीस तांकां घेवन मड्या कुडींत गेलो. 

हांगासरली आवतिकाय मात दोंगाच्यानूय पळोवं नज जाली. मड़ीं उकतींच 
softest. नदर घालपाक लेगीत भिरांत दिसताली. थंड किराव एसी आनी मंद 
उजवाडाक लागून वातावरण आनिकूय भिरांकूळ दिसतालें. दोन तीन मडीं काडून 
फुडे पाविल्ली मात. एक चिङ्डून मारिल्ली अस्पश्ट किळांच लागींच्यान कानार 
पडली. 

गाबरू-दुलसिना वांगडा आशिल्ल्या दोगांतले ते बायलेन आपणाल्या 
व्हडल्या पुताचें मडें बळखल्लें. दोनूय हात तोंडार दानून किळांच मारल्या उपरांत 
ती थंयच बसली. फुडल्या खिणाक तिका घुंवळ आयली. ते निश्चेश्ट बायलेक 
उबारून भायर व्हरपाचें काम त्या दोग दादल्यांनी आनी दुलसिनान केलें. 

. तुमी उरिल्लीं मडीं पळयात. येयात. ' त्या केंम्पांतल्या मनशान म्हळें. 
पूण दुलसिनाक थरथरो भरिल्लो. ते थयच सकयल बसलें. आपूण येना, तुमीच 
बचात' म्हण ताणें कुरवेनच सांगले. दोन मिण्टां भितर उरिल्लीं मर्डी पळोवन 
गाबरू भायर आयलो. 

“तू भिये नाका दुलसीन. आमगे 5 सायमनाक कांयच जावपार ना. तो 
पोण्णू वांगडाच आसतलो. घडये, येन्ना गोंयां पावलो लेगीत आसत. '' उलउलयतां 
MASH उगडास जालो. ताणें मोबायल काडलो. ताणें गोंयां फोन लावन पळयलो . 
लागना. 

` 'कितें जालें?  गाबरूलें गोंदळिल्ले तोंड पळोवन त्या केंम्पांतल्या मनशान 
विचारलें. गाबरून मोबायल ताच्या मुखार धरलो. ताणें पेळयलो. यू हँव रोमिंग? 
गाबरून खबर ना म्हण खांके वाबुडले. ताचेर ताणें मोबाथल परतो दिवन teas 

“नो रोमिंग! 

त्याच दिसा सांजचीं di कालापेट वचपाक भायर सरलीं. इंटर स्टेट बस 
स्टँडार वचून पयलीं पाँडिचेरी वचात, थंयसून देवनामपट्टण आनी थंयच्यान ऑटो 
घेवन कालापेट वचात अशें तांकां सांगिल्लें. पूण पाँडिचेरीक पावता म्हळ्यारूच 
रात जाली. साडे सातां उपरांत देवनामपट्टण वचचे परस ती रात पाँडिचेरीक सारची 
आनी दुसऱया दिसा सकाळीं फुडें कालापेट वचचें अशें येवजून तीं एका सुमारशा 
हॉटेलांत रावलीं. सकाळीं फुडें आठांक भायर सरून ताणीं देवनामपट्टणची बस 
धरली. साडेआठ रुपये तिकेट म्हळ्यार वरभर तरी लागतले” तिकेट घेवन गाबरून 
म्हळें. 

तशेंच जालें. सुमार सवाय वरान बस देवनामपट्टणाक पावली. बरो व्हडलो 
बाजार आसलो. सगळो उकतो आसलो. पूण एक दुखेस्त, उदास वातावरणांत 
बुडिल्लो. ऑटो घेवन तीं भायर सरलीं. धा एक किलोमिटर आसुंये. पूण थय 
पावपाक पाऊण बरा परस चड वेळ लागलो. सगलो वाठार उध्वस्त जाल्ल्यान 
रस्तो मेळप कठीण जाल्ले. वाटेर चुकून एखादरो मनीस कपलार हात घेवन बशिल्लो 
दिश्टी पडटालो. मदींमदीं कुशिल्ल्याच्यो घाणी येताल्यो. मोडिल्लीं घरां, हुमटल्ले 
रूक आनी-पडिल्ले लायटीचे खांबे -तें पळोवन दोगांकूय उतर-फुटना जालें. . . 

कालापेट पाव जाल्यार जितो मूस दिश्टी पडनासलो. दरयाची गाज स्पश्ट 
आयकूक येताली. सुकणीं रडिल्ल्याचो वा सुणीं भोंकिल्ल्याचो लेगीत आवाज 
येनासलो. हांगा आनी सोदप कशें? आनी कितें? विचारप कोणाक? 

ऑटोवालो परतो वतां म्हण दुडवांक रावतालो. ताचे कडेन खबर काडटलो 
जाल्यार भाशेची आडखळ. बरें ताका दुडू फारीक करून वच म्हळो आनी पोण्णुचें 
घर Hood ना जाल्यार परतुपाक दुसरी ऑटो खंयची मेळटली? 

गाबरून ताका डबल दुडू दिता म्हण सांगून रावपाक सांगले. पयलीं तीं 
वाट सोदीत वेळेर गेलीं. दरयान केल्लो विद्वाट पळोवन od भियेलीं. आयलीं 
पयलीं सगळीं घरां मोडून गेल्लीं. कोणाच्यो वण्टी मोडिल्ल्यो, कोणालीं पांखीच 
हुबून Test आनी चुकून एखादरें मोडनासतना उरिल्लें ताचीं दारां पासाक 
आशिल्लीं. पूण जाग कोणाचीच नाशिल्ली. 

तटास नदरेन तो विद्वाट पळयत दुलसीन आनी गाबरू भोंवतालीं . कोणूय 
तरी मेळटलो, पोण्णुलें घर विचारूक मेळटलें, सायमनाची खबर मेळटली हे 
आशेन तीं सगलेभर भोंवलीं. देड वर भोंवलीं. पूण जाग मेळळी ना. 

कोण तरी ताळयो मारून आफयता म्हूण ते दिकेन पळय जाल्यार ऑटो 
ड्रायव्हर तांकां आफयतालो. दोगांय ताकतीकेन तेवटेन गेलीं. ताणें फुडले वटेन 
बोट दाखोबन कितें तरी सांगले. कितें तें कळ्ळें ना तरी फुडल्या घरांत दोग जाण 
दादले वण्टीक तेंकून कुडीची पोटली करून उकडयां बशिल्ले दिश्टी पडले. 

गाबरू सडसडीत तेवटेन गेलो. 

“हॅलो! ' गाबरून साद घालो. बगलेक वचून इंग्लीशींत सांगले -आपूण 
गोंयांसावन पुताक सोदूक आयलां. पोण्णू आनी मार्सेलीन रावतात ते ह्याच गांवांत? 
तीं खय आसात? 

त्या दोगांकूय तांतले कांय समजलें ना. तांगेली तमीळ हांकां समजली ना. 
पूण दुलसिनाक पळयतकीर ती मार्सेलिनाली भयण आनी तीं पोण्णूक सोदतात 
म्हणपाचें तांच्या लक्षांत आयले. 

दोगूय रडत भेंकत मोटमोट्यान उलोवंक लागले. अदमास कळटालो. - 
सगलो गांव काबार. कोणच वांटावलो ना. आमीच दळदिरे म्हण वांटावले- अशें 
सांगून ते हडूडें बडोबपाक लागले. - 

इतलें म्हणसर ऑटो ड्रायव्हर थंय आयलो. ताणें किते तरी तांचे भाशेंत 
विचारले. मागीर तांकां हांगाच रावात म्हण सांगून तो गेलो. थोड्या वेळान आनीक 
एकल्या कट्टऱया आंगाच्या मनशाक घेवन आयलो. - “फादर. फादर इंग्लीश! 
ड्रायव्हरान म्हळे. र 

ताका पळयल्यार तो पाद्री कसो दिसनासलो. पूण इंग्लीश बरी उलयतालो. 
ताचे कडसून खबर मेळळी. सुनामीच्या ल्हारान आनी हुंवारान आख्खो वाठार 
उध्वस्त केल्लो. सगलो गांव बुडलो. लोक सोंपलो. 

“आनी तूं? आनी हे दोग दादले?'' गाबरून विचारलें. 

“जे सकाळीं पयसुल्ल्या गांबांत tes ते सुटले. आमचे भाशेन.' 

“आनी पोण्णू? आनी मार्सेलीन? आनी आनी आमगेलो चेडो - 
सायमन?'' गाबरून थरथरत्या आवाजांत विचारले. 

फादर केदो वेळ वग्गी रावलो. मागीर ताच्या खांदार हात दवरून ताणें 
वयर पळ्यत tes - “ताचे इत्से मुखार कोणालें शाणेपण चलता? आय एम 
सॉरी फॉर यू! ' 

दुलसीन गळसणळें. दोळे भरले पूण हुंडको फुटलो ना. गाबरूली 
आवतिकाय वेगळी नाशिल्ली. पूण आपणे धीर सोडल्यार दुलसीन सामकेंच 
मोडटलें हें वळखून तो अडेचो नेट हाडटालो. 

““फादर, तो आसतलो खंय तरी!'' ताणें म्हळे. 

फादर कांयच उलयलो ना. फाट केली आनी चलूंक लागलो. 

“फादर, पोण्णुलें घर खंयचें?' गाबरून फादर पयस पावचे पयलीं विचारलें. 

““बगलेकच आसा. त्या 5 घरा फाटल्यान पांखें हुंबिल्ले घर आसा तें 
पोण्णुलें. दारांतलो माड मोडून पडलां तें.” आनी फादर गेलो. 

गाबरूलो धीर सुटूंक लागलो. ताणें कुबड्यो सकयल तेंकयल्यो. पांय 
आडवो घालून तो दुलसिनाक तेंकून बसलो. आनी फुडल्या खिणाक ताणे हांबेट 
फोडली. - “दुलसीन हें कितें जालें गो? हांयेंच तेका वोस म्हूण धाडललो. 
fade नासललें गो-'' आनी त्या दोग दादल्यांची आनी ड्रायव्हराची पर्वा 
करिनासतनां दोगांय एकमेकाचे कुशींत रिगून पोटभर रडली. 


परतेचे वाटेर कोणूच कांयच उलयनासलो. उतरच फुटनासलें कोणाक. 
पाँडिचेरी आनी थंयसून daa येवन ताणीं गोंयची वाट धरली. गोंयां वचपाची 
चेन्नय-वास्को गाडी फकत शुक्राराची. म्हणटकच ताणीं पयलीं बेंगलोरच्यान 
गोंयां बचपाचें येवजिलें. पूण बुकिंग क्लार्कान तांकां सांगले बेंगलोरच्यान वचचे 
परस मेंगलोरच्यान बरें पडटलें. तशी तिकेट काडून तीं भायर सरलीं. 

गाडी सुटली. त्या कंपार्टमेंटांतले दोग जाण पयलींच वयल्या बर्थार वचून 
न्हिंदून पडिल्ले. जनेला कडलो मनीस पेपर वाचीत बशिल्लो. आनी एकलो वेफर्साचें 
पाकीट उगडून खायत भायर पळयतालो. गाबरू SLT पेपर वा बूक वाचप्यांतलो 
न्हय. पूण ताचें लक्ष त्या जनेला कडल्या मनशाच्या हातांतल्या पेपराचेर गेलें. त्या 
पानाचेर जायते फोटो fees. एका फोट्यांतलें तोंड ताका वळखीचेंच दिसले. 
ताणें पर्थून पळयलें - हय, तोच तो. 

आपूण कितें करतां तें समजुचे पयलींच गाबरून ताच्या हातांतलो पेपर 
ओडलो. माडाच्या कवळांतल्यान बाग घेवन सकयल पळोवपी तो भुरगो! सायमनच 
तो! 

'दुलसीन, ओ चय सायमन! 

पेपर वाचपी मनशाक पयलीं तिडक मारिल्ली. पूण गाबरू आनी 
दुलसिनाल्या तोंडा वयले बदलिल्ले भाव पळोवन तोय मज घेवन पळोवंक लागलो. 

“सायमन आहा, दुलसीन. हांव जाणाच आसललों. चय, चय. '' गाबरून 
पेपर दुलसिना मुखार धरून म्हळे. 

फोटो पळोवन दुलसिनाले दोळे भरून आयले. 

“खूय आहा काय आमगेलो बाब आतां?'' दुलसिनान चिप्प ओल्या 
उतरांनी म्हळें. 

“गौयां पावलो लेगीत आसतलो येन्ना!'' 

सकाळी कोणे तरी हालोवन तांकां जागीं केलीं. पळय जाल्यार 

पोलीस. सायमन पयलीं भियेलो. तो कितें विचारता ताका कळनासलें. तूं कोण 
अशें विचारताशें दिसलें. हड्ड्यार हात दवरून सायमनान म्हळें, सायमन" 

पोलिसान तें कोण' विचारिल्ले. 

“Sister.” सायमानच्या तोंडांसून जाप आयली. 

‘Name?’ 

सायमन गणमणलो. नांव ताकाय खबर नासले. पूण खबर ना म्हणल्यार 
भयण कशी जातली? 

“मोने... मोना.” सट्ट करून ताणें म्हळें. आनी बरें नांव येवजल्ल्याचो 
एक आगळोच आनंद.ताका जालो. 

इतल्यान एक बस थंय थारली. “पोणजे पोणजे' कोणें तरी म्हणिल्लेवरी 
दिसले. सायमन बेगबेगीन उठलो. ताचो कानांचेर विस्वास बसना जालो. बसी 
कडेन वचून ताणें कंडक्टराक विचारलें- “ पोणजे?'' 

ताणें 'हय' म्हण तकली हालयना फुडें मोनाक घेवन पोती सांबाळीत तो 
वयर चडलो. बंस सुटली. केन्ना पावतली काय पणजे? कितले ge घेत काय 
तिकेटीचे? पैशे उणे म्हण वाटेरच देंबयल्यार कितें करपाचें? कोणाक म्हूण 
बिचारपाचें? बरे शिकिल्ले शे दिसतात तांकां लेगीत तमीळ सोडून दुसरी भास 
येना. 

पूण तशें काय घडलें ना. कंडक्टरान 'पणजे' म्हणिना फुडें तिकेट दिली. 
पन्नास रुपये दिलले तांतले सत्तावीस रुपये परते लेगीत दिले. दनपार जावंचे पयलींच 
बस स्टँडार भितर सरली आनी सगले लोक देंवले. ““पॉण्डी ... देंवात'' कंडक्टरान 

ताका उद्देशून म्हळे. सायमन मोना सयत सकयल देंवलो. 

पॉण्डी म्हळ्यार पाँडिचेरी हें ताका थंयचे बोर्ड वाचतकीर कळ्ळें. 'पोणजे' 
आनी 'पोण्डी' सारकेंच शें दिशिल्ल्यान गोंदळ जालो हें सायमनाक कळ्ळे आनी 
ताणें कपलार हात मारलो. हय. बसीन गोंयच्यान मद्रासाक वचूं येतालें जाल्यार 
माशान ताका घेवन रेल्वे गाडयेन कित्याक येता आसले? रेल्वे! 

“हांगा रेल्वे स्टेशन खंय आसा?'' ताणें कोणाकोणाक विचारलें. मेळळे 
ते चडशे भोंबडेर आयिल्ले टुरिस्ट. चडशा जाणांनी खबर ना म्हळें. कांय जाणांनी 
'मद्रास' ted, कोणे ‘dara’ म्हळे. कोणे आनीक feed. सायमन गोंदळात 
पडलो. 

मोनाक भूक लागली. सत्तावीस रुपये sited. पूण ते मोड़पाची ताची 
इत्सा नासली. ताणें पोतयेंत दवरिल्ल्यो रोटयो काडल्यो. दोगांनी मेळून सुक्योच 
खावन उड़यल्यो. आनी बस स्टँडा वयल्या भौशीक नळाचेर वचून पोटभर उदक 
पियेवन घेतलें. 

बोत मोब जातकीर सायमन आनी मोना वेळेर पासयेक गेलीं. हांगाची 
वेळ वेगळीच शी. धड बांदून काडिल्ली. एकेवटेन दरयो आनी दुसरे वटेन रस्तो. 
पासयेक वतल्यां खातीर Ss फुटपाथ. हांगाय सुनामीन घुरी घाल्ली. पूण तितलो 
- विद्वाट-जावंक नासलो. हांगचो लोक मात टुरिस्ट उणे जाल्यात म्हूण नशिबाक 
खेपताले. तांतले ddd बस स्टॅण्डा फुडल्या मार्गा कुशीक आशिल्लीं हॉटेलां 
चडच पिकार जाल्लीं. सायमन आनी मोना थंय पावलीं तेन्ना आमोरी जाल्ली. 
सगळ्या हॉंटेलवाल्यांनी सडसडीत भितरले बांक, AST, कदेलां भायर काडून 
फुटपाथार मांडली. हॉटेलांच्या दारांत कायलींनी सामोसे, पुरयो तळपाक लागले. 
तव्यांचेर पोळे, मसाला-पोळे, जावंक लागले. वासान दोगांल्या तोंडाक उदक 
सुटले. आतां आशिल्ले पैशे मोडपाक सायमनाच्या जिवार आयले. धा रुपयांत 
एक मसाला डोसा लेगीत येवपार ना हें मडगांवच्या हॉटेलांतल्या अणभवान 
सायमन जाणा आसलो. तरिकूय धीर करून ताणें एका वेटराक इंग्लीर्शीत विचारलें. 
ताका इंग्लीश कळनासली. पूण हिन्दी कळटाली. सायमनान मोडके हिन्दीत 
सांगले, '“म्हजेकडेन फकत धाच रुपये आसात... ' 

त्या वेटरान सांगले, “सेट डॉसा लो. दस रुपया. 

तीन दाट्ट पोळे आनी भाजी आयली. दोगांनी बकबकीत खालें. उदक 
पियेना फुडें दोगांनीय धेंकर दिले. पैशे दिवन सायमनान त्या वेटराक विचारलें - 
““काम मेळत म्हाका? म्हाका घरा वचपाक पैशे जाय. ' 

वेटर तांकां घेवन मालकासरीं गेलो. गल्ल्या वयल्या त्या मनशान तांचे 
कडेन पळोवन म्हळें - “दोगांय काम करात. वीस रुपये दितलों.'' सायमनान 
सडसडीत “al म्हळे, 

“तिका नाका. तिज्यान जावंचें ना. पूण हांव करतां काम. ' 

“बरें आसा. पूण धाच रुपये मेळटले.'' 

आनी सायमनान मानून घेतलें. ती रात बस स्टँडार सारून सकाळीं फुडें तो 
कामार रुजू जालो. बशो धुवप, पुसप, बासनां घांसप, मेजां पुसप आनी वयल्यान 
जमिनूय पुसप. पूण सायमनान तक्रार केली ना. उंरिल्लें, सांडिल्ले खावंक मेळटालें 
तितलें ताका पुरो जातालें. पयले राती ताणें पैशे मागले जाल्यार मालकान सांगले 
- पयशे दर आयतारा मेळटले. सायमनान भयणी खातीर जाय Fees तेन्ना पात्रांवान 
तिचे खातीर खाण व्हर म्हळें. जावं! खाणाचो प्रस्न मेटलो. आतां घरा वचपा 
इतले पैशे एकठांय करूक जाय. 

तीं दोगांय बस स्टॅण्डार न्हिदतात तें पळोवन त्या वेटराक तांची काकुळट 
दिसली. ताणें मालका कडेन उतर घाले. चार दिसांनी मालकान तांकां हॉटेलाचे 
कुशीक न्हिंदपाक जागो दिलो. हॉटेलाचो तो तरनाटो वेटर चंद्रा तांचे कडेन बरो ५ 
वागतालो. बरें किते खाण उरलें जाल्यार तांचे खातीर लिपोबन दवरतालो. राती 
उसरां मेरेन तांच्यो खबरी चलताल्यो. तो मूळ भोपाळचो खंय. थय गॅस लीक 
जाल्लो तेन्ना तो मद्रासाक कामाक आशिल्ल्या मामागेर सुटयेंत आयिल्लो. गॅस 
दुर्घटनेत आवय-बापूय मेलीं. मामान थोडे दीस पोसलो. मागीर काम कर आनी 
पोट भर म्हूण सोडून दिलो. आतां पॉण्डीक मेळत तें काम करून पोट भरतालो . 

मंगळाराच्यान सायमन कामाक लागिल्लो. आयताराचे धरून ताका साठ 
रुपये मेळपाचे आसले. राती कडेन सगल्यांक पयशे पडले. पूण सायमनान 
मागतकीर मालकान म्हळें, ' तुका फुडल्या आयतारा. तूं येवन आजून एक सप्तक 
लेगीत जावंक ना. '' | 

चंद्राकडेन सायमन खबर काडटालो. ताणें APTS व्हडलें स्टेशन मद्रासाक 

आसा. थंयच्यान सुटिल्ल्यो गाडयो दिल्ली, मुंबय, बेंगलोर सगल्याक वतात. 
चंद्राक गोंय खंयसर आसा तें खबर नासलें. पूण मद्रासच्यान गाडी आसतलीच 
अशें तो सांगतालो. मद्रास आनी चेन्नाय म्हळ्यार एकच हें चंद्रानच सायमनाक 
सांगळें. तांकां दोगांकूय हाफ-तिकेट लागतली आनी प्रत्येकाक शंबर रुपये तरी 
लागतले. तशें पॉण्डीक लागीचें स्टेशन विल्लीपुरम. तेय वरभर पयस. ते परस 
मद्रास स्टेशन बरें. आनी मद्रासाक स्टेशनार वतलो जाल्यार पॉण्डीच्यान आनीक 
पन्नास रुपये तरी पडटले अशेंय चंद्रान सांगलें. सायमनान मनांतल्या मनांत गणीत 
मांडले. उणेच अडेचशें रुपये जोडटलो जाल्यार पचवीस दीस काम करूक जाय. 
ताणें तशी मनाची तयारी लेगीत केली. 

मांय-पाय हुसकेतात आसतलींच. माशान आनी पोण्णुअंकलान तांकां 
कितें सांगलां काय? काय तीं ह्या सुनामींत...? पायन माशानाकडेन दिल्लो फोन 
नबर पाठ केल्लो जाल्यार बरें जातासलें. 

“तू घरा लेटर कित्याक बरयना? _ चंद्रान एक दीस विचारलें. 

अरेच्या! लक्षातूच आयले ना इतले दीस. सायमनान एक पोस्ट कार्ड 
विकते हाडलें. ताचेर चार वळी बरयल्यो. 'डिअर डेंडी' म्हण सुरवात केली. 
हरशीं तो पाय म्हणटालो. पूण चीट इंग्लिशींत बरयिल्ल्यान डॅडी म्हण बरयलें. 
“आपूण पाँडिचेरींत आसा. बरो आसां. राज हॉटेलांत काम करतां. ' इतलें बरोवन 
ताणें पत्तो बरोवपाक घेतलो. पायचें नांव बरयलें - गॅब्रिएल नाप्तिश्त. आनी नामो 
बरयलो - 'गणसूव, Wa’. पत्र पोस्टांत घालें. जावं. मांयपायचो हुस्को इल्लो 
उणो जातलो. चीट पावपाक चारपांच दीस लागतले. घडये पाय रोखड्यारोखडो 
आपणांक सोदूक पाँडीचेरीक येतलो. चडांत चड़ धा-बारा दिसांभितर पावंक 
जाय. आनीक पंदरा दीस पाय पावलो ना जाल्यार ताका चीट पावली ना अशें 
समजुपाचें, अशें चितून सायमनाक सू जालें. 

बेळ मेळटा ते प्रमाण सायमन मोनाक घेवन नळार न्हातालो. थंयच कपडे 
उबळटालो. AKA केन्ना केन्ना तांकां पळयत बसतालो. एक दीस सायमन मोनाचे 
फाटीक साबण लायतना चंद्रा म्हऱ्यांत आयलो. हांगा दी साबण, हांव न्हाणयतां 
ताका. पूण चंद्राले ते वागप सायमनाक आवडले ना. ताणें ताका धुकलून म्हणटात 
तशे नाका" म्हळें. चंद्रा रागान गेलो. आपणें अशें कित्याक केलें तें सायमनाक 

कळळें ना. पूण चंद्रा मोना कडेन सारको वागना अशें ताका दिसपाक लागले. 

त्या आयताराक मालकान सायमनाक आफोवन पैशे दिले. एकशें तीस 
आसले. सायमनान घेतले. पूण रोखडेच परते मालका कडेन दिवन म्हळें. - 
““म्हाका घरा वतना खर्चाक जाय. आनी पंदरा दिसांनी वतलों तेन्ना दी. 
मालकाक अजाप दिसले आनी कवतुकय. चार दिसांनी चंद्रा कांयच जावंक 
नाशिल्लेवरी आदलेबरी वागूंक लागलो. सायमनाकूय बरें दिसलें. मदीं मदीं तो 
वडे बी हाडून दितालो. एक दीस ताणें ग्लासभर दूद मोना खातीर लिपोवन दवरलें 
आनी लिपचोर॒यां हाडून मोनाक दिलें. मोनान सादेपणान घेतलें. पूण सायमन 
तिडकलो, “चंद्रा, तूं मालकाचें लुकसाण करता. पर्थून अशें केल्यार हांव मालकाक 
सांगतलों आं! ' 

एके राती न्हिदचे पयलीं चंद्रान एक बुंदी लाडू हाडून मोनाक दिलो. आनी 
सायमनान कितेंय म्हणचे पयलींच ताणें सांगले, “ हो हांवें म्हज्या पयशांनी विकतो 
हाडला. मालकालो चोरून न्हय.'' थोडो वेळ खबरो मारीत चंद्रा बसलो. मोना 
सदचे वरी तांकां शुन्य नदरेन पळयत बशिल्लें. सायमनाक मूड नाशिल्लो. ताणें 
जांबय दिना फुडें चंद्रा उठलो. 

बरे 5 राती सायमनाक जाग आयली. चंद्रा dara येवन मोनाक उठयतालो. 
सायमन freed सवंग घेवन रावलो. मोना पयलीं उठून बसलें. चंद्रान ताका वांगडा 
यो म्हूण ओडलें. तें ना. ना करीत बसून रावले. चंद्रान ताच्या दोनूय खांक्यांनी 
हात घालून ताका उबें केले आनी ताका ओडपाक लागलो. ते बराबर सायमन 
उसळ्ळो. उठून ताणें चंद्राक धुकलून उडयलो. मोनाक ओडून हांतुणार दवरलें 
आनी सकयल पडिल्लो चंद्रा Sod पयलींच ताणें ताचेर उडकी मारून ताका 
मस्तुपाक सुरवात केली. चंद्रा गणमणलो. येदोसो सायमन आपणाक उडयता, 
मारता हाची ताका लज जाली. ताणें सायमनाचेर खोंट मारली. पूण सायमन तयार 
राविल्लो. ताणें चंद्रान मारिल्लो खोंटीचो पांय घट धरलो आनी आपली खोंट 
ताच्या जांगडार मारली. ते बराबर चंद्रा न्हिन्नळळो. तसोच घुंबलो आनी फाट 
करून काळखांत नाच्च जालो. 

“मोना, तो बरो मनीस न्हू. एसल्यांक पयस दवरूक जायें. आनी मोनाक 
घट धरून सायमन न्हिदलो. पूण न्हीद पडली ना. चंद्रा पर्थून त्रास दीत जाल्यार! ते 

परस - ते परस सोडुया ही नोकरी. वचुया दुसरे कडेन..... 

सकाळीं सायमनान पोती भरली. हॉटेल उगडना फुडें तो मालकासरीं गेलो 
“Sta वतां. म्हाका पयशे दी.'' ताणें हिन्दीन सांगलें. 

“वता? आनी असो अकस्मात? कित्याक? तूं म्हयन्यान वचपाचो 
आशिल्लो न्हय? 

सायमनाक कळना जालें - सांगचें काय ना सांगचें! 

“अशे मदींच vast मेळचे नांत. ना जाल्यार कितें जाले तें सांग. 

सायमनान तुटक तुटक उतरांनी राती कितें जालें तें सांगले. आयकून 
मालकाली कपलाची शीर उसळूंक लागली. ताणें गरड घाली. * चंद्रा , पयलीं 
हांगा यो. '' 

चंद्रा किचनांत दूद तापयतालो. तो लागीं मात आयिल्लो मालकालें थापट 
'साण्ण' करून ताच्या पोल्यार पडलें. चंद्रान उलोवपाक dis उगडचे पयलींच 
दुसरें थापट पडलें. 

“माफी माग पयलीं -'' मालकान धमकायना फुडें चंद्रान दिमी मारली 
आनी हात जोडले. 

“पर्थून तांकां लागीं लेगीत वचशी खबरदार. सोमतो पुलिशेंत दितलों. '' 
-अशें सांगून मालकान ताका भितर धांवडायलो. मागीर सायमन आनी मोनाक 
लागीं घेवन ताणें म्हळें, तुमी कांय भियेवं नाकात. तो आतां तुमचे कडेन उलोवंचो 
लेगीत ना. आनी फाल्यांच्यान तुमी न्हिदपाक आमगेर येयात. आनी सायमन, 
तुमकां घरा वचपाक पयशे जाय न्हय? म्हयनो जायना फुडें म्हयन्याचो पगार व्हर. 
आनी तुजो हिशोब धान न्हय हाव पंदरा रुपयांनी करतलों. कारण तुजें काम म्हाका 
खूब आवडटा. 

त्या दिसा उपरांत चंद्रा तांचे वाटेक गेलो ना. सायमन-मोनानय आपली 
बिटकी कवळून तीं मालकागेर रावंक गेलीं. आनी म्हयनो सोंपसर तांगेर उरली. 


“हो घे तुगेलो पगार. चौतीस दीस जाले तुगेले. हे पांचशे धा रुपये आसात. 

सारके दवर'' आयतारा राती ताच्या हातार दुडू दवरून मालकान म्हळें. सायमनान 
उपकारी मनान ते घेतले. 

“कसो वन्नलो घरा? 

“SHIRA मद्रास आनी मद्रासच्यान रेल्वेन. सायमनान सांगले. 

“मद्रास वतलो? तशें जाल्यार सकाळीं बेगीन तयार जा. दुदाची गाडी 
वतली तांकां सांगतां हांव - तुमकां पावोबपाक. '' 

आनी खऱ्यांनीच ते दुदाचे पिकपीन पाणदुडू घेनासतना तांकां मद्रास शारांत 
चेन्नाय स्टेशना कडेन हाडून सोडली. 

*रांपोण बरी जड लागोता -”' उर्बानान उमेदीन म्हळें. पूण 
गाबरूचें लक्ष नाशिल्ले. आयज २६ जानेर. पंचायतीकडेन बावटो हुबोवपाक 
मंत्री येतलो. ताका मेळूंक वचपाचें आसले. 

“चय, गाबरू.'' उर्बानान लागीं येवन गाबरूच्या खांद्यार हात दवरलो. 
“जालें तें तुज्यान-म्हुज्यान मुदार करूक नेजो. म्हाका गॅरंटी आहा- सायमन 
घारा येयलेबगर रावपारना. तेका बेगीन घारा हाडपाचें तुज्या हातांत आसलेलें 
जाल्यार तूं वगो बसतासलो? तेजी वाट तूं चयच. पूण ते पासोत कामाक फाट 
करू नाका.” 

मद्रासाक वचून येतसान गाबरूलें मन ताळ्यार नासले. गाडयेंत बसतकीर 
षेपराचेर सायमनाचो तो फोटो पळयना फुडें तो कितलो खोशी जाल्लो. ताका 
खातरी दिसताली- येन्ना म्हळ्यार सायमन घरा पावलाच आसतलो. धांवट म्हण्टात 
तसो तो घरा आयिल्लो. पूण सायमनूय नाशिल्लो आनी सायमनाची खबरूय 
नाशिल्ली. 

सायमनाचो seal आशिल्लोच. तातूंत आतां दुलसिनाचोय आवरो 
उडिल्लो. TRS बुला मेल्लें. तातुतल्यान अशेंऽ भायर सरता म्हणसर हो धपको . 
भर म्हणून मार्सेलीन आनी पोण्णुल्या घराची ती आवतिकाय पळयिल्ली . 
दुलसिनाल्या तोंडावयली सयाच बाविल्ली. शेणिल्ले नदरेन तें वरांचीं वरां बसून 
रावतालें. हांसो गाबरूकूय सोडून गेल्लो. पूण दुलसिनालें तोंडूय बंद जाल्ले. 

` आगो, रड मातसे. दुकां व्हांवल्यार काळीज $e ल्हव जातलें.'' गाबरून 
ताका सांगिल्ले. पूण दुलसिनाचेर ताचो कांयच परिणाम जालो ना. रांदप, न्हावप 
आनी दिसपट्टीं कामां मशिनावरी मोन्यांनी करताले. शेजारचो लोक, सोयरे, इश्ट 

पाचारूंक येताले. दुलसीन तांचेलागीं एक उतर उलयनासलें . गाबरूय लोकांचेर 
बेजारिल्लो. पूण लोकीचाराखातीर तो उलयतालो. सगलोच घुसपटमार. 

मदीं हेल्पलायनीक फोन करून तो तापलो. ताणी कसलोच आदार दिलो 
ना. काल सकाळीं नापोलयांव मेळिल्लो. तो वाड्यावयलो पंच. फाल्यां रिपन्लीक 
डे निमतान बावटो हुबोवपाचे कार्यावळीक मंत्री येतलो. ताका सांगल्यार घडये 
तो वयल्यान चावी घुंवडावन कितेंय करतलो अशें सांगलें ताणें. गाबरूली बाविल्ली 
आशा मातशी जिवी जाली. सरकारी पावंड्यार ऑर्डर दिल्यार घडये पोलीस 
सायमनाक सोदून काडूं येत. 

“Sala, आयजूय म्हाका बेगसार वोसों जायें. मातशें तूंच निसत्याक 
घेयन वोस.'' गाबरून उर्बानाक म्हळें. 

दीस फांकूंक लागिल्लो. व्हडें दर्यावेळेची ओड लागिल्लेवरी सडसडीत 
चलतालें. SHAM गाबरूल्या तोंडाकडेन पळयलें, ' तुका ना म्हणू नेजो म्हुज्यान. 
आयज वयतां हांव. पूण हे भाशेन - 

“आयचोच दीस. फाल्यांच्यान सांगचों ना तुका. पूण गाबरूल्या 

उतरांतलो अर्थ शेणला म्हणपाचें उर्बानाक जाणवले बगर रावले ना. 


केन्ना न्हय.तो मंत्री वेळार आयलो. पंच, सरपंच आनी राजकी कार्यकर्ते 
मुखमुखार करताले. भाशणां नी जातकीर मंत्री सरपंचाल्या कदेलाचेर बसलो तेन्ना 
नापोलयांवान गाबरूक हाताक धरून भितर व्हेलो. 

“सर, हो तो गाब्रिएल. हेगेलो तो चेडो सुनामीच्या हुंवारांत सांडला तो. '' 

मंत्र्यान बशिल्लेकडल्यान हात लांब केलो. गाबरूलो हात हातांत घेवन 
म्हळे, “माय सिंम्पथीस, गाब्रिएल. 

“सर, Fetal चेडो आहा. सुनामी जाल्या उपरांत काडललो तेजो फोटो 
चयला हायें. Ga इंटरेस्ट घेयल्यार थिंगाचे पोलीस सोदून काडटले तेका. ' 

“येस, येस. हांव जेरूल इंटरेस्ट घेतलों. तूं एशें कर. म्हाका ऑफिसांत 
येवन मेळ. | will do something. 

गाबरूली आशा पर्थून फुलली. ' केन्ना येवं हांव? 

मंत्र्यान तागेल्या पिए कडेन बोट दाखोवन म्हळें- “तो सांगतलो.' 

पिएन डायरी काडून मंगळारा दनपरां बारा वरांचेर मंत्र्याल्या केबिनांत येवन 
मेळ म्हण सांगले. 

घरा येवन ताणें दुलसिनाक सांगलें- ' मंत्र्यान उतर दिलां- आपूण 
सायमनाक सोदून काडटां म्हण. '' 

आनी दुलसीन उलयलें - तुजो विस्वास आहा तेजेर? ” गाबरू वग्गी 
रावलो. ताचो विस्वास नाशिल्लो खरो. पूण तागेलें शेणिल्ले मन आशा जिती 
उरची म्हूण धडपडटालें. 

“गाबरू, आमी फुलां -खुरसाकडेन मागणे करूया. '' 

“फाल्यांच या आमी. '' दुलसिनाक बरें दिसचें म्हण कितेय करपाची 
ताची तयारी आसली. 

दुसर्‍याच दिसा गाबरू दुलसिनाक घेवन बांबोळे वचून आयलो. मागणें 
केले. फादरान सांगले- SAS पयस येवन आंगवण करचे परस गांवांतच ख्रिस्तराया 
कडेन मागणे करात. 


“बापाचे आनी gard आनी पवित्र आत्म्याचे नांवीं - आमेन.'' 
खिस्तरेयाच्या कपेलांत दोगांय दिमी- मारून मागणे करतालीं. 

“आमच्या बापा सर्गीच्या, तुजें नांव पवित्र जाव, तुजे राज आमकां येव, 
तुजी खोशी सर्गार जाता तशी संबसारांत जाव. आमचो दिसपट्टो गिरास आयज 
आमकां दी... 

दुलसिनालो ताळो दाटून आयलो. सायमनान कितें खालां काय आयज? 
“देवा ताका दिसपटूटो गिरास फावो कर. 

` _...आमकां ताळणेंत पडूक दिवं नाका, पूण सर्व वायटांतलीं आमकां 
निवार. '' अशें म्हणीत गाबरून ताळो दाटून आयिल्ल्यान वगें जाल्ल्या दुलसिनाक 
कोंपर लायलो.. 

““आमेन  दोगांयनी वांगडाच म्हळें. 

दुलसिनान दोळे धांपले. दोळ्यांसामकार येवपी सायमनाची म्हुर्त कुशीक 
सारून ख़िस्तरायाची नदर दोळ्यांर हाडली - आनी गाबरूच्या सुरांत सूर भरसून 

ताणें नमन केलें- 

““नमन मोरिये, कुरपेन भरलले, सर्वेस्पर तुजे थांय आसा, ARIAT भितर 
तूं सुदैवी आनी सुदैवी तुजो पूत जेझू. 

““भागिवंत मोरिये, देवाचे माये, आमकां पातक्यांखातीर.... 

आमी कसलीं पातकां केल्यांत काय देवा! आनी आमी eal आसत 
जाल्यारूय तांची ख्यास्त आमकां दी, देवा. पूण सायमनाक बरे भाशेन घरा पावय. 

दुलसिनाचें लक्ष मागण्यापरस पुताचेर चड आसा हें गाबरूक कब्टटालें. 
दुलसीन संवकळेन प्रार्थना उच्चारतालें. पूण ताका सारकें सांगूंक जाय. भावार्तान 
केल्लें मागणेंच देव आयकून घेता - 

““म्हयमा बापाक आनी पुताक आनी पवित्र आत्म्याक- आदीं, आतां 
आनी सदां सदांकाळ. आमेन. '' 

खुरसाची कुरू करून जाल्या उपरांत गाबरून दुलसिनाच्या खांद्यार हात 
दवरलो- ‘gee, थोडो वगत सायमनाक विसर. आमी काळजाथावन 
ख्रिस्तरायाक मागणे करूया. मागणे सारकें जालें जाल्यार देवाची कुर्पा जातली 
आनी आमगे सायमन रोखडोच घारा येतलो.'' 

दुलसिनान तकली हालोवन समजिकाय मेळळी म्हणपाचें सांगले. ' आतां 
ख्रिस्तरायाक मागणें करूया मगो?” गाबरून -दोळे धांपले. दुलसिनानूय दिमी 
सारकी केली. सुरवात दुलसिनानच केली- 

“ओ जेझू खिस्ता, प्रिथुमेच्या राया, हांव तुका सरपट्टां, जें कितें रचलां, 
तितलेंय... 

“'म्हज्या काळजाचो कुडको खंय शेणला तूंच जाणा. तेका राखण दी. 
आनी बरे भाशेन घारा हाडून पावय... 

“'जेझुच्या दैवीक काळजा, म्हुजीं किरकोळ कर्तुबां तुका भेटयतां जे 
वरवीं सर्व काळजां वळखूंक पाबंदी - gsi पवित्र रायपण, तशीच संवसारभर तुजे 
शांतीची राजवट उत्पन जावं. आमेन.” 

मीस सुरू जावचे पयलींच तीं कपेलांत tect. तांगेलें मागणे चालू 
आसतनाच लोक भितर सरूक लागिल्लो. मागणे सरनाफुडें मीस जालें. सेरमांव 
सोंपयतना पादविगारान पर्थून देवालागीं सायमनापासत मागलें. मिसा उपरांत लोक 

फापसले तेन्ना दुलसीन आनी गाबरू पादविगाराक वचून मेळळीं. 

“फादर, आमी सात दीस ख्रिस्तराया सामकार मागणे करूंक येतलीं. 
उपकार करून HUG Sad करून दी. 

बेतालभाटीचो पादविगारच गणसुवच्या कपेलांत दर शेनवाराक मीस 
सांगतालो. हेर दिसांनी कपेल बंदच आसतालें. पूण कपेलाची चावी शेजारच्या 
आंतोन जुआंवागेर आसताली. पादविगार खीणभर अनमनलो. 'घरालागीं मागणे 
केल्यारूय देवाक पावता. अशें म्हणून पळयले. पूण दुलसिनाली काकुळटायणी 
मुद्रा पळोवन ताणें 'आं' म्हळें. आनी सोमतोच आंतोन जुआंवाक आफोवन 
तांचेखातीर फुडल्या शेनवारा मेरेन मागणे करूक कपेल उकतें करून दी म्हूण 
सांगले. 


मंगळारदिसा थारायिल्ले प्रमाण गाबरू पणजे मत्र्याल्या केबिनांत पावलो. 
पिएन पयलीं ताका बसोवन दवरलो. अर्द वरान ताका मत्र्याल्या केबिनात भितर 
सोडलो. जाल्यार थंय पयलींच पंदरावीस लोक मंत्र्यामुखार घिट्टी करून बशिल्ले. 
आनीक अर्दवरान सुमार मंत्र्याली नदर गाबरूचेर पडली. 

“तू कित्याक येयला ? 

गाबरून पर्थून सगली खबर ताका सांगली. मंत्र्यान पिएक सांगले = आय 
जी पौक फोन लाय रे! ' 

फोन लागतकीर ताणे आय जी पीक सांगले, सायमन बाप्तिश्त हो भुरगो 
तामीळनाडूत सुनामीच्या हुंवारांत सांपडिल्लो. पूण तो वांचला. ताचो सोद घेयात 
आनी आठ दिसाभितर म्हाका रिपोर्ट दियात.'' 

जे अधिकारवाणीन मंत्री उलयलो तें पळयतकीर पोलीस आतां सायमनाक 
सोदून हाडटलेच अशें गाबरूक दिसलें. मंत्रीसायबाक देव बरें करू म्हण सांगून 
तो भायर सरलो. ताचेफाटोफाट आनेकलो भायर सरलो. ताणे कॉरिडरांत पावतकीर 
गाबरूक आडायलो. आपणाले कार्ड ताका दिवन म्हळे - हांव डेनिअल मिरांडा. 
रिपोर्टर. तुयें मिनिस्टराक सांगलेली सगली खबर आयकिल्या हायें. मिनिस्टरागेल्या 
पोक्या उतरांचेर तूं वोसों नाका.'' 

गाबरू दुबावलो - ` एशेंच कित्याक म्हुणटा तू? ' 

“एक्सपिरिअन्स. पूण तेका उपाव आहा. तूं तुगेली स्टोरी सांग. आमी ती 
हायलायट करतांव. मागीर ऑटोमॅटिकली मिनिस्टराचेर प्रॅशर येतलें. तुगेलें काम 
सोपें जातले. 

खीणभर अनमनलो खरो पूण मागीर गाबरून ताका सगली खबर सांगली. 
थंयचेथंय त्या रिपोर्टरान गाबरूचो एक फोटोय काडलो. ताका सायमनाचोय फोटो 
जाय आसलो. पूण गणसुवा वचून हाडसर तिश्टुपाची ताची तयारी नासली. 

खऱ्यांनीच तिसऱया दिसा ती पुराय खबर गाबरूच्या फोटोसयत इंग्लीश 
पेपराच्या पयल्या पानार छापून आयली. Will Tsunami Simon Return 
Home? अशी 'येतलो सुनामी सायमन परतो घरा?' अशा अर्थाची हेडलायन 

दिल्ली. आनी रिपोर्टरान मिनिस्टराकूय प्रस्न विचारिल्ले. ताचेर आमी गोंयच्यान 
पोलिसांची टीम धाडून चवकशी करतले' अशें ताणें दिलले उतरूय छापून 
आयिल्लें. 

शेनवारा मागणे सोंपलें आनी सोमारादिसा सकाळींफुडें एक पोलीस 
गाबरूक सोदीत घरा पावलो. गाबरू नुसतें पिकपींत भरून मड़गांवां गेल्लो 
आशिल्लो. 

` गब्रिएल बाप्तिश्त म्हणटात तेका आय जी पी सायनान बेगीन येवन मेळ 
म्हटलां. '' पोलिसान APTS. 

दुलसिनाली आस्त जागी जाली, ““कित्याक? सायमनाची कितें खबर 
मेळ्या? तो मेळळो? खंय आहा? 

“ते म्हाका खबर नाय. हांव मडगांव पोलीस स्टेशनांतलो. सायबान फोनार 
सांगलां - तेका बेगीन आफयला म्हूण सांग म्हटलां. 

तो गेलो. गाबरू योसर दुलसिनाक थार नासलो. त्या दिसा ताणें रांदलेंच 
ना. गाबरू घरा येवचेपयलीं तें न्हेसून बी तयार जालें. 

चल भायर सर. तुगे खोमीस काल्सांव eid रेडी दवरलां. बेगीन. आमकां 
पणजे वोसोंक जायें.” गाबरू भितर सरनाफुडें दुलसीन उलयलें. दुलसीन बरें 
न्हेशिल्लें पळोवन आनी ताचें फुलिल्लें मुखामळ पळोवन गाबरू अजापीत जालो. 

“जालां कितें सांग गो!” 

“आय जी पीन रेकाद धाडला बेगीन येयन मेळ म्हूण.” 

““कितें? सायमनाची खबर मेळळ्या मिस्ता -'' आनी गाबरून सडसडीत 
कपडे लकयले. 


“तूं बापूय त्या भुरग्यालो?'' सायबान विचारलें. 

“eq. कितें खबर मेळ्या?'' गाबरून उमळशिकेन विचारलें. 

“ना. पूण खबर काडूक आमी एक मनीस धाडटांव - तामीळनाडूंत. तू 
ताच्यावांगडा गेल्यार बरें जातलें. वचशी? 

गाबरून रोखडेंच 'हय' ted. घडये ख्रिस्तरायानच बुद्द दिल्या आसतली 
तांकां. 

“केन्ना? 

““तुगेली तयारी आसल्यार फाल्यांच. 

गाबरून दुलसिनाकडेन पळयले. ताणें मानेनच आं म्हण' अशें सांगले. 


केदे उमेदीन भायर सरलो गाबरू! पूण चार दिसांभितर तागेली उमेद जिरली. 
ताच्या वांगडा आशिल्लो पोलीस सब इन्स्पेक्टर गणेश बरी कोंकणी उलयतालो. 
पूण ताचें नांव पळयल्यार गणेश राघवन. 

“म्हाका दिसले तूं गोंयकार-'' गाबरून म्हळें. 

“हांव गोंयकारूच.'' पी एस आयन म्हळें. ' तें सांगतना गणेशाल्या 
तोंडावयले भाव तिडकेचे काय बकच्छायेचे तें समजनाशिल्ल्यान WAS मुखार 
कांयच उलयलो ना. 

तिकेट पोलिसांनी काडिल्ली. एसी डबो. गाडी सुटनाफुडें पी एस आय 
न्हिदलो तो ae जेवपाक उठलो. उठलो म्हणचे परस उठायलो. 

''गणेस, गणेसबाब, ऊठ. जेयया न्हू?'' 

तो उठलो. पूण उठलो तोच धेंगशेलो, ' म्हाका हिंगा गणेस म्हणू नाका. 
Call me राघवन. '' पूण रोखडोच चूक सुदारीत ताणें तकली हालयली - ““No, 
no! तूं म्हाका सायब म्हण, ओ के?'' 

मागीर तो बकबकीत जेवलो आनी पर्धून सुस्त न्हिदलो. जेवणाचे बील 

गाबरून फारीक केलें. 

चेन्नाय पावनाफुडें राघवन कोंकणी विसरलो. वचत थंय तमीळ कातरूक 
लागलो. पयलीं गेलो पोलीस स्टेशनार. मागीर पोलीस क्कार्टसचिर वचून रूम केलो 
आनी व्हडली न्हीद काडली. पर्थून पोलीस स्टेशन. मागीर तांगेली जीप घेवन 
भायर सरलो. गाबरू जिपींत बसूंक लागल्यार ना, ना. तूं हांगाच बस. हांव तपास 
करून येतां. ' अशें म्हणून थंयच्या सबइन्स्पेक्टरा वांगडा भायर सरून गेलो. येतकीर 
aa गेल्लो?' म्हण विचारल्यार तुगेल्याच कामाक' म्हूण सांगले. अशें तीन 
दीस केलें. निमाणें गाबरून सांगलें - ' तू म्हाका त्या माडावयल्यान सायमनाक 
देंवयला ते सुवातेर व्हर. ना जाल्यार हांव एकलो वयतां. '' 

““इन्वेस्टिगेशन कशें करतात तें तूं बरें जाणा?'' अशें म्हळें ताणें. पूण 
दुसर्‍या दिसा तो गाबरूक घेवन बसीन पयसुल्ल्या एका गांवांत गेलो. दरयाची 
गाज कानार पडटकीर गाबरूली आशा पर्थून जिवी जाली. थंयच्या कॅम्पांत वचून 
ताणीं चवकशी केली. पूण कॅम्प आतां बंद जावपाकडेन पाविल्लो. सुनामीच्या 
दिसांनी खंय हजार देड हजार लोकांक आलाशिरो feral. ल्हानव्हड भुरगींय त्या 
कॅम्पांत आशिल्लीं म्हणपाचें तांकां कळळें. 

गाबरून फोटो दाखोवन थंयच्या एका कर्मचाऱ्याक विचारलें - हो 
आसललो हिंगा? 

दुभाशाचें काम करपी राघवनात सांगले, “तो म्हण्टा- त्या दिसांनी हांगा 
काम करपी आतां कोणच नात. आनी कॅम्पांतल्या लोकांकूय टेंपररी शेल्टर्स 
बांदून विगडविंगड सुवातींनी धाडल्यात. '' 

गाबरूली निर्शेणी पळोवन राघवनान खोदून खोदून विचारलें तेन्ना त्या 
कर्मचाऱ्यान सांगलें, “त्या दिसांनी हांगा काम केल्लो एक मेल-नर्स पाँडिचेरीच्या 
सरकारी हॉस्पिटलांत आसा. घडये ताका खबर STA.” 

राघवनान रोखडोच गोंयां फोन लायलो. पाँडिचेरीच्या पोलिसांचो 
आपणाक आदार लागतलो म्हूण सांगलें. पाँडिचेरीक पावतासर तांकां रात जाली. 
थंयचे पोलीस कॉर्टर्स रावपाचे योग्यतायेचे नात हें पळोवन राघवनान हॉटेलांत 
रावंया Fed. दुसऱया दिसा बील अर्थातच गाबरून फारीक केलें. 

पोलिसांची जीप घेवन राघवन गाबरूसयत हास्पिटलांत गेलो. त्या मेल 

नर्साक सोदून काडलो. चवकशी केली. पूण ताका कांयच याद जाय नासली. 
फोटो आनी ती खबर वाचून ताका हयन्हयशी याद जाली. | 

“हो भुरगो आशिल्लो हांगा. पूण- 

“पूण कितें?-'' गाबरून हुसक्यान विचारले. 

“धाम आयिल्ली कॅम्पांत. ddd भुरगेच चड मेले. एक पांच वर्साचो 
भुरगो म्हज्याच हातांत मेल्लो. उपरांत पंदरावीस तरी मेले... खातरी ना. पूण तो 
वांचलाशें दिसना म्हाका. 

“अशें कित्याक महण्टा? 

“कारण उरिल्ल्यांक वांटावपाचे नदरेन ह्याच हॉस्पिटलांत शिफ्ट केल्ले. 
तातूंत कांय हो भुरंगो नासलो. '' राघवनान गाबरूचे फाटीर हात दवरलो. थापटून 
ताका भुजवण दिली. ' आय Ua सॉरी - नो मोर होप नाव. या आमी परते - 

चेन्नाय सेंट्रल स्टेशन खूब व्हडलें आसलें. लोकांची 

घे खेट आसली. लोक वाटेरच बशिल्ले. वाटेरच न्हिदिल्ले. थोडे धांवताले जाल्यार 
थोडे बेठेच हेवटेन तेवटेन हेडटाले. सायमनान मोनाचो हात घट धरून दवरलो. हे 
गर्देत तें शेणले जाल्यार मेळपाक कठीण. 

स्टेशनार मदींच एक व्हडलो काऊंटर आसलो. थंय बटाटवडे, इडली 
वडे, डोसा, उपमा, चपाती-भाजी आनी अशे कितलेशेच जिनस मांडून दवरिल्ले. 
“मोना भूक लागली? खावच्याक जायें?” सायमनान विचारलें. 

मोनान मान हालयली. दोगांनी पोटभर खावन घेतलें. बील चड़ जालें ना. 
सोळा रुपया भितर खूब खाले. थंयच धेकर यो सर उदक पियेलीं. भायर सरतासर 
जिवाक खूब तरतरी आयली. 

“जाणा मगो मोना, आतां फकत दोन दीस. मागीर आमी घरा. आयज 
बसल्यार फाल्यां वो परां... 

मोनाय खूश जाल्लेवरी दिसले. सायमनाचो हात घट धरून ताणें हालयलो. 
मोना ल्हवूल्हवू प्रतिसाद दिता तें पळोवन सायमनाक बरें दिसले. 

तिकेटीचो. काऊंटर खंय, तें विचारीत विचारीत सायमन वरभर भोंवलो. 
लोकांची भास ताका कळनांसली खरी. पूण ताका समजताली तितली इंग्लींश 
आनी हिन्दी वापरून काम जातालें. सगल्योच जापो ताका समजताल्यो अशेंय 
न्हय. तिकेटी खंय मेळटात तें विचारल्यार- लोकल? पॅसेंजर? एक्सप्रेस? मेल? 
रिझर्वेशन काय जनरल? अशे परते प्रस्न करताले. हा ऊ करीत तो माळयेर 
तिकेटींच्या काऊंटराचेर पावलो. माळये वयले तें लांबचे लांब साल. आनी एकेवटेन 
हारीन तिकेटीचे काऊंटर. थोडे फकत बायलां खातीर. थोडे अपंगुळां खातीर. 
सायमनान एकल्याक विचारलें, “ भुरण्या खातीर काऊंटर खंयचो?'' जाल्यार तो 

हांसलो. 

“हाफ तिकेट काऊंटर?'' 

“Taya राव. खंयचीय तिकेट मेळटा. दुसच्यान सांगले. 

जणेका काऊंटराचेर घे म्हण गर्दी. लायनींक राविल्ल्यांक बांकूय आसले. 
सायमन आनी मोनाय लायनींत बसलीं. सरकत सरकत काऊंटराचेर पावतासर 
घड्याळीचेर स वरा जालीं. 

“दोन गोवा. हाफ तिकेट.'' सायमनान सांगले. 

“फॉर्म? मास्तरान विचारले. 

लोकांच्या हातांत ताणें फॉर्म पळयिल्लें. पूण तें कशें बा कित्याक भरतात 
तें ताका खबर नाशिल्ले. 

“गोवा? केन्ना खातीर?'' मास्तरान ताची काकुळट करून विचारलें. 

“आयज. 

“नो. शुक्रारा गाडी आसा. मास्तरान सांगलें. 

“ना, ना. म्हाका आयज - ना जाल्यार फाल्यांची जाय.'' 

“ओ. के. खंयच्यान बतलो. व्हाया बेंगलोर काय मेंगलोर?'' 

सायमनाक कांयच समजलें ना. आतां मात मास्तर उबगलो. फाटल्यान 
उबे आशिल्ले तेय बोबाळ मारपाक लागले. 

“'इन्क्वायरी काऊंटराचेर चल. ते तुका सारके सांगतले'' मास्तरान सांगले. 
लायनींतले हेर लोकूय ताका 'त्या 5 काऊंटराचेर वच' म्हण दाखोबपाक लागले. 
वचून पळय जाल्यार थंय सगल्यांत चड गर्दी. किते करूया म्हण येवजिता 
आसतनाच मोनान ताचो हात ओडलो. ''कितें?'' मोनान किरांगळीचें बोट 
दाखयले. सायमन ताकाःघेवन भायर आयलो. सकयल पळोवन दवरिल्ल्या टॉयलेटा 
कडेन ताका सोडले आनी तें भायर येतकीर जड पावलांनी एका बांकाचेर वचून 
बसलो. | 

येदोळच्यान एक मनीस तांकां पळयतालो. ताका तांची काकुळट दिसली 
जावंये. तो बगलेक आयलो. ताका मोडकी तोडकी इंग्लीश येताली. ताणें 
सायमनाक खोदून खोदून विचारले. 

“'इतलेच मूं. राव, हांव काडून feat तुका तिकेट.'' ताणें म्हळें आनी तो 

वयर माळयेर वचून तिकेटीचो फॉर्म घेवन आयलो. सायमनाक सू जालें. कोणें 
तरी आपणाली काकुळट केली म्हूण ताका बरें 5 दिसलें. 

““तुका गाडी बदलून वचचें पडटलें. तूं अशें कर. हांगासून मेंगलोर आनी 
मेंगलोरसून गोवा aa.” ताणें सांगलें. सायमनाक उगडास आयलो. माशानानूय 
दोन गाडयो बदलिल्ल्यो . 

“स्लिपर काडची. दोनूय लोवर बर्थ.'' 

“स्टेशन - चेन्नाय सेंट्रल टू मंगलोर आनी ऑनवर्ड ज्यर्नी मेंगलोर टू गोवा 
- गोवा खंय? 

“बेतालबाटे- बेतालबातीम. '' सायमनान सांगले. 

“बरें. आतां तुमचीं नांवा. - 

“सायमन, सायमन बाप्तिश्त.'' 

“आनी तिचें. 

“मोना - 

“मोना बाप्तिश्त. वर्सा? ' 

“म्हाका तेरा... तिका...'' सायमनाच्या मनांत आयले. मोनाकच 
विचारचें. पूण ना. ती तर म्हजी भयण म्हळां, 'णव  ताणें ठोकून दिलें. 

“Tal दी.'' ताणें पयशे मागतकीर सायमन अनमनलो. ह्या अनवळखी 
मनशाकडेन कशे दिवप? 

““हांवूय येतां बराबर. ताणें म्हळे. 

त्या मनशान दुखाविल्ले भशेन ताका विचारलें, “विस्वास ना म्हजो? 
आसू, तूंच काड़'' आनी तो उठलो. 

सायमनान बेगबेगीन ताचो हात धरलो. “ast न्हय. तूंच काड. दितां'' 

“ह्या चेडू भुरग्याक घेवन तुका लायनींत रावपाक नाका देखून काकुळटेन 
Bld काडटां म्हळां. म्हाका कामां नात तर? 

“कितले पडटले.'” 

“दोन तिकेटी. पांचशीं- साडे पांचशीं पडटले. दी तूं. उरल्यार हाडून 
दितां.'' ताणें म्हळें. 

“'इतले नांत म्हजे लागी. आनी आमकां हाफ तिकेट न्हय?'' सायमनान 

गळवयां येवन म्हळे. 

““हय व्हय. हाफ तिकेट. तिनशें तरी पडटले.'' 

सायमनान तिनशें काडून ताचे कडेन दिले. ताणें सायमनाच्या भुजांचेर 
थापटून म्हळें, ' डोन्ट वरी. तुमी हांगाच रावात. हांव तिकेटी घेवन येतां. खूब 
लायन आसा. थोडो वेळ जाल्यार हुसकेवं नाका. ओ के? ' अशें सांगून तो 
गेलो. 

देवा, पाव. बेगीन आयल्यार पुरो. अशें मागीत सायमन मोना वांगडा 
बसून रावलो. आनीक दोनच दीस. मागीर घरा. मांय-पायच्या सांगातान. पाय 
आयिल्लो काय म्हाका व्हरपाक? मांय हुसकेता आसतली. स्कुलांतलीं भुरगीं, 
टिचर्स कितें समजतलीं? कितलो अभ्यास चुकलो म्हाका! फायनलींत बरे मार्क 
मेळोवपाक खुब्ब शिकचें पडटलें आतां. पूण हांव शिकतलों . नायक सर सदांच 
तोखेतालो. आतां म्हणटलो सायमनान खोंट खाली आनी भियेवन काराटे सोडले. 
इंत्रूज जालें काय? ह्या दिसांनीच आसतलें. घडये हांव घरा पावतलों तेन्नाच इंत्रूज 
arg. 

मोना बशिल्ले कडेनच कांदे जोखतालें. सायमनान बांकार सुवात केली 
आनी ताका थंयच आडवें घाले. सायमनाचे मांडयेर तकली दवरून मोना सुस्त 
न्हिदलें. भायर काळोख पातळूंक लागिल्लो पूण चेन्नाय स्टेशन.मात लख्ख 
उजवाडांत न्हातालें. तो तिकेट काडूक गेल्लो आजून येवंक नासलो. बरीच गर्दी 
आसुये बयर. स्टेशनांतली गर्दी उणी जायच नासली. भायर सरतालो तितलो लोक 
भितर सरतालो. गाडयेची वाट पळोवपी लोकांनी जमनीचेरच हांतरुणां 
पातळायिल्लीं. थोडे तर हांतरुणा बगरच वाटेर न्हिदिल्ले. कांय जाण “खार्रखुर्र' 
करून मजेशीर घोरेताले. हें सगळें पळयतनां सायमनालो एक दोळो मात तिकेटी 
बटेन लागिल्लो. 

ताका हरशीं मुतूक वचपाचें आसले. पूण मोनाक उठोवपाक नाका म्हण 
तो बग्गी बसलो. पूण मदींच मोनाच उठून बसलें. तान लागल्या म्हूण ताळ्याक 
हात लावनन्ताणें कुरवांनी सांगले. 

सायमन उठलो. पूण मागीर पर्थून बसलो. “राव. तो तिकेट घेवन येवपाचोच 
जाला. मागीर पिये उदीक.'' तें आयकून मोना परतेंय न्हिदलें. तो चुकपाक नाका 

म्हूण सायमन तस्सो बसून रावलो. 

राती एक पोलिस आयलो. आनी तमीळ भाशेन कितें तरी उलयलो. 
सायमनाक कळळें ना. सायमनान सॉरी म्हळे. 

“डाऊन. डाऊन. सकयल जमनीर न्हिदय तिका. '' ताणें फर्मायलें. 
सायमनान मोनाक उठयलें. हुसक्याभरीत आवाजान ताणें पोलिसाकच विचारलें, 
“टायम? 

““इप्पत.' इप्पत म्हळ्यार णव इतलें आतां सायमन शिकिल्लो. 

“तिकेट काऊंटर? 

“बंद. आठांक बंद.'' ताणें आपूण बांकार बसून सांगले. 

“यो, मोना. आमी वयर माळयेर वचून पळोवंया. 

वयर वचून पळय जाल्यार जितो मूस लेगीत ना. तो मनीस खंयच दिश्टी 
पडलो ना. आपूण फटवलों म्हण कळून सायमनाली तकली सुमारा भायर बेजार 
जाली. धपक्याक तीनशे रुपयांक नागवल्लो. सायमन जड पावलांनी सकयल 
देंबलो. त्या बांकार तो पोलिस न्हिदिल्लो. सगले बांक भरिल्ले. मोनान पर्थून 
ताळ्याक हात लायलो. ताचो ताळो सुकून आयिल्लो. सायमन मोनाक घेवन 
च्यावेच्या स्टॉलार गेलो. पयलीं मोनाक उदक दिलें.  खावंक हाडूं?'' मोनाक 
विचारलें. पूण मोनान “ATH म्हण तकली हालयली. सायमनाक भूक आशिल्ली. 
पूण फटवल्ल्यान तोंडाची रूच test. बरीशी सुवात पळोवन ताणें मोनाक 
न्हिदायलें. पोती ताच्या उशाक दवरली.आपूण मुतून आयलो आनी मोनाच्या 
म्हच्यांत फुडें कशें करचें हें चिंतीत बसून रावलो . 


aS रातीकडेन मोना परवंलें. सायमनाक दिसले तें सपनेता. पर्थून परवलें 
तेन्ना सायमनान ताका बगलेक ओडून थापटिलें. पळय जाल्यार आंग खतखततालें. 
सायमन उठून बसलो. जोर आयल्यार माय क्रोसीन गुळी घे म्हणटाली. माशानाक 
जोर आयिल्लो तेन्नाय ताणेच क्रोसीन हाडून दिल्ली. सायमन उठून लागींच्या 
ATA स्टॉलार गेलो. पूण ताणें आपणाकडेन गुळी मेळ ना म्हळें . फार्मास सकाळीं 
उकती जातली ted. सायमनान उदक हाडून मोनाक पिवयलें. कपलार हात 

दवरल्यार चुरको येवचो इतलें हून. सायमनान थंड उदकाची घडी कपलार दवरली. 
रात चडटा तसो जोर चडटालो. सायमन भियेलो. ताका बुलाचो उगडास आयलो. 
कोणाक सांगतलो? फांतोडेर धीर करून ताणें त्या बांकार न्हिदिल्ल्या पोलिसाक 
उठयलो. पयलीं तो पोलीस तापलो. मागीर सायमनाली काकुळटायणी मुद्रा पळोवन 
ताणें मोनाक हात लावन पळयलें. 

“Tas आसात तुजेकडेन? 

सायमनान फाटीं फुडें पळयनासतना 'हय' म्हणून सोडले. 

पोलिसान ऑटो+रिक्शा आफयली आनी ताका डॉक्टरागेर व्हरपाक 
सांगले. 

ऑटो ड्रायव्हर तांकां घेवन एका डॉक्टराल्या घरा कडेन गेलो. खूब बेल 
वाजयल्या उपरांत डॉक्टर आयलो. तपासून कपलाक मिरी घाली. एक इंजक्शन 
तोपले. आनी एक चीट बरोवन सायमनाक सांगले- जोर चड आसा. हावें 
गरजेक इंजेक्शन दिला. पूण ही चीट घे आनी ताका हॉस्पिटलात व्हर. 

सायमनान ‘3 ted. इतल्यान डॉक्टरान म्हळे, 'णव्वद रुपया दी. 
साठ म्हगेले आनी तीस इंजेक्शनाचे. 

सायमनान मोन्यांनी शंबराची नोट दिली. डॉक्टराम परते दिलले धा धरून 
ताचे कडेन आतां अशे तशे णव्वद रुपये उरिल्ले, सयामनान मोनाक फाटीर मारले. 
सकयल देंवन रिक्शा वाल्याक पयशे विचारले. 

“ताका हॉस्पिटलात व्हरना तर? 

“'व्हरतां. पूण तुका दिवपा इतले vast नात म्हजे कडेन. आसात ते 
वखदाक लागत- 

रिक्षावाल्यान दार उकते केले. बस तूं. म्हण फर्मायले. सायमनूय मोन्यांनी 
बसलो. रिक्षा जनरल हॉस्पिटलाच्या दारांत थारली. रिक्षावालो आपूण जावन 
भितर आयलो. रिसेप्शनाचेर ताणेंच फॉर्म बरोवपाक आदार केलो. डॉक्टरान येवन 
मोनाक तपासतासर आनी ताका जनरल वॉर्डात दाखल करसर तो सांगाताक 
रावलो. आनी परतो वचचे पयलीं सायमना कडेन येवन ताणें विचारलें, 

“ast जाय? 

सायमनाक दिसले तो पयशे मागता. सायमनान आशिल्ले सगले पयशे 

ताच्या मुखार धरले. ते परते सायमनाच्या बोल्सांत घालून ताणें विचारले - तुका 
आनीक जाय? 

सायमनाचे दोळे भरून आयले. खंय तो तिंकेटी काडटां म्हण सांगून फटोवपी 
आनी खंय हो आकांताक पावनूय पयशे नाका म्हणपी. 

डॉक्टरांनी तत्परतायेन मोनाक सोर लायलो. आनी नर्सीन मागीर सायमनाक 
आफोवन एक प्रिस्क्रीप्शन ताच्या हातांत दिवन सांगलें, “हीं वखदां आमचे कडेन 
नात. तीं तूं भायल्यान हाड. '' 

आसात fads पयशे पावतले काय ना हाचो हुसको आशिल्लो. पूण 
वखदांक साठ रुपये सुमार पडले. सलायन, इंजेक्शनां दिलीं तरी जोर तात्पुरतोच 
देंबतालो. दुसऱ्या दिसा सकाळींच नसींन आनेक प्रिस्क्रीप्शन ताच्या हातार दवरले 
तेन्ना मात सायमन रडपा कडेन पावलो. तें प्रिस्क्रीप्शन हातांत घेवन केदो वेळ 
बसून आशिल्लो. इतल्यान कोणें तरी ताच्या खांदार हात दवरलो. ' बिटिया कैसी 
ae 

रिक्षावाल्याक पळयना फुडें सायमनाचें हड्डें भरून आयलें. प्रिस्क्रीप्शन 
हातांत धरून ताणें म्हळे,  पयशे सोंपले. 

“काय पर्वा ना. हांव हाडटां.'' आनी तो ears प्रिस्क्रीप्शन घेवन 

Tel आनी वखदां घेवन आयलो. मागीर आदींमदीं येत राबलो . 

स दीस जोर हाल्लो ना. वखदांनी देंबतालो. कांय वेळान चडटालो. सातव्या 
दिसा रगत तपासून डॉक्टरांनी सांगळे - ' 'टायफॉयड! आनीक आठ दीस तरी 
Wad पड़टलें.'' सायमन रडपाकडेन पावलो तेन्ना नर्सीन ताचे फाटीर हात दवरून 
धीर दिलो. ““मोनाच्या जिवाक हांगा कसलीच भिरांत ना. हांगा उरल्यारच तें 
बेगीन बरें जातले. 

सायमन रात-दीस मोनाचे कुशीक बसून रावतालो. नसींक, डॉक्टरांक 
ताचें कवतूक दिसताले. सुनामीक लागून तांची ही दुर्दशा जाल्या म्हण कळिल्ल्यान 
तीं चडच दयामाया दाखयतालीं. मोना खातीर पेज येताली. सूप येतालो. ते भायर 
वेगळें जेवण मागोवन ती सायमनाक जेवपाक दितालीं. मोनाचो जोर सात दिसां 
उपरांत देवत गेलो. पूण अशक्तताय इतली आयिल्ली की मोनाक मुतूंक व्हरपाक 
लेगीत आदार दिवचो पडटालो. 

पंदरा दिसांनी डॉक्टर मोनाक डिस्चार्ज दिवषाक करतालो. पूण 
रिक्षावाल्यान नर्सीकडेन आनी नर्सीन डॉक्टराकडेन उतर घाल्ल्यान आनीक आठ 
दीस ताका दवरून घेतलें. भायर सरपाच्या दिसा सायमन जड जालो. आतां वचप 
खंय? बोल्सांत दुडू नात. घरा वचपाची खबर सोड जेवणा-खाणाक लेगीत पयशे 
नात. तातूंत मोना हें अशें - अशक्त, AM. 

“डायट सारके सांबाळ.'' अशें धा फावटी सांगून नर्सीन ताच्या हातांत 
डिस्चार्ज पेपर दिले. - 

सायमन मोनाक घेवन हॉस्पिटलाच्या वार्डातसून भायर सरलो. कॉरिडोरांत 
येवन बसलो. आतां कशें करप? खंय वचप? फुडलें पावल कितें? हें येवजितनाच 
तो रिक्षावालो दारांत हाजीर जालो. 

“चल यो. ' ताणें मोनाक उकलून धरलें आनी चलत रिक्षाकडेन गेलो. 
कितलोसोच वेळ रिक्षा चलत रावली. खंय व्हरतलो काय अशें येवजितासतनाच 
रिक्षा एके चाळी कडेन उनी रावली. मोना येदेंच एक भुरगें धांवट भायर आयले, 

“wat बेटी रोशनी. ' 

““अब्बाजान, ये मोना है ना? रोशनीन मोनाचो हात धरून विचारलें. 

“हां बेटी. आनी हो सायमन. रिक्षावाल्यान ताचे भाशेंत सांगलें. 

घरांत भितर सरा फुडें-अम्मीन तांकां च्या दिली. रिक्षावालो रोखडोच . 
कामाक म्हणून भायर सरून गेलो. तें घर म्हळ्यार दोन कुडी आनी इल्लीशी 
रांदची कूड. संडास भायर. दीसभर अम्मी आनी रोशनी प्रस्नार प्रस्न विचारतालीं. 
मोना कांय जाप दिवंक शकनासले. सायमनाकूच जापो दिवच्यो पडटाल्यो. त्योय 
बी ताचे तांबडे हिन्दीत. 


राती णवांक सुमार रिक्षावालो आयलो. येतना ताणें मोना खातीर दोन 
आपोलां हाडलीं. अम्मीन रोखडेंच एक कातरलें आनी तासून मोनाक खावपाक 

“'अब्बाजान, '' सायमनान उलो मारिल्लो आयकून रिक्षावालो सदगदन 
जालो. 


११७ सुनामी सायमन 


“देखा. मुझे बेटा मिल गया.” अशें म्हणून ताणें सायमनाक घट गोपांत 
घेतलो. 

““अब्बाजान, म्हाका खंयूय हॉटेलांत बी काम पळय.'' 

“काम? कित्याक?'' हि 

“ऋहाका घरा वचूंक जाय. तिकेटी खातीर पयशे जाय. 

अब्बाजान येवजुपांत पडलो. “कुछ सोचुँगा. 

राती जेवतकीर सकयल हातरुणां घालीं. अम्मीन मोनाक आपणाचे कुशींत 
हांतरूण घालें आनी मोनाचे दुसरे वटेन रोशनी न्हिदलें. सायमनाचें अब्बाजानाक 
तेंकून घालें. अम्मी न्हिदचे पयलींच मोना रडपाक लागलें. 

“क्या हुआ बेटी? कितें जालें?” अम्मीन हुसक्यान विचारलें. 

पूण तें एका हातान दोळे पुशीत सायमना कडेन पळयत रडत रावले. 
सायमनाक कळ्ळें. ताणें ताका आफयना फुडें तें उठून सायमनासरीं आयलें 
आनी ताचे कुशीन Feed. अम्मी हांसली. “भावाची माया पळय कितली ती!' 
तिणें अन्बाजानाक पळोवन म्हळें. 


त्या आयताराक चाळीतल्या भुरग्यांनी एक प्रोग्राम केलो. कोणें पदां 
म्हणलीं, कोणें नाच केलो, कोणें नाटकुलें करून -दाखयलें. सायमनाक भाशा 
समजली ना तरी मजा आयली. 

“सायमन, तूं एक पद म्हण. '' अन्बाजानान सांगले. 

सायमनान ना म्हळें. इतल्यान कॅसेट प्लेअराचेर एक गीत लागलें.ताका 
बीट बरो आशिल्लो. हिन्दी गिता भाशेनच. पूण हें गीत तमीळ आसले. ताणें 
अब्बाजानाक सांगलें- ' हें गीत पर्थून लायल्यार हांव डान्स करतां. 

अन्बाजान PSS. ताणें रोखडेंच तें गीत पर्थून लावपाक APTS. सायमन 
ते धाकटुले माचयेर चडलो. गीत लागना फुडें ताणें बीट धरलो. पांय शिंवशिवपाक 
लागले. आंग सदळ सोडून सायमन नाचलो. तागेलो ब्रेक डान्स पळोवन सगळे 
अजापीत जाले. डान्स सोंपना फुडें ताळयांचो गडगड जालो. अब्बाजान खूश 
जालो. मोना लेगीत ताळयो पेटूंक लागलें. भम्मीन तर बोटां कानसुलार मोडून 
दिश्ट काडली. 

मोना आतां न्हिवळपाक लागिल्लें. सायमनाक घराची ओड अस्वस्थ 
करताली. ताणें पर्थून अब्बाजानाक विचारलें, काम? 
बेटा, अशें कर. तुका इंग्लीश कळटा. रोशनीक इंग्लीश शिकय. इंग्लीश 
विशयांत ताका साप थोडे मार्क पडटात. 
“तें काम हांव आनंदान करीत. पूण म्हाका काम yo...” आनी 
अब्बाजानान 'आं' म्हळे. 
दुसर्‍या दिसाच्यान सायमन रोशनीक इंग्लीश शिकोवपाक लागलो. 
रोशनीय मज घेवन शिकूक लागलें. तीन दिसांनी शेजारचो मुथुस्वामी आपणाल्या 
दोन भुरग्यांक इंग्लीश शिकय म्हणून आयलो. * दोन बरां शिकय. तुका म्हयन्याक 
दोनशें रुपये दितां.'' ताणें म्हळें. मागीर आनीक दोग शेजारी आयले. कोण 
तिसरेक, कोण पांचवेक आसलो. सायमनाचो दीस ट्युशनांत सरूक लागलो. 
इतल्यान कोनशाक रावपी मिनाक्षी अम्मालो आप्पू आयलो. तो हरशीं सायमना 
परस व्हड. तूं म्हाका ब्रेक डान्स शिकय. तुका तिनशें रुपया feat.” आनी 
सायमनान आं. म्हळें. 
एका आयतारा साजे वेळार अब्बाजान Uae आयलो. सायमनाक 
आफोवन ' चल, चल या आमी. बेगीन न्हेस. तुका प्रोग्रामाक आफयला. 
- ताणें म्हळें. किते ते समजुचे पयलींच सायमनाक घेवन गेलो. वचून मळय जाल्यार 
सुनामी पिडेस्तां खातीर कार्यावळ. व्हड व्हडले गावपी आनी नाचपी कलाकार 
थय आसले. 
` "निमाणो डान्स तुजो.'' अब्बाजानान सांगले. 
सायमन नर्व्हस जालो. चाळींत नाचप वा गांवच्या क्लबाचे कार्यावळींत 
नाचप सोपें. हो हॉल, मुखार तिकेटी काडून आयिल्ले लोक आनी कार्यावळ सादर 
करपी व्हड कलाकार पळोवन सायमनाक पळून वचचें अशें दिसले. 
सुनामी पिडेस्तां खातीर दुडू उबे करपा खातीर ही कार्यावळ आसली. 
तातूंत व्हड कलाकारा वांगडाच दोन सुनामी पिडेस्तूय-वांटों घेतले. अशें 
आयोजकांनी सांगलें. तमीळ आनी हिन्दी frat आनी डांन्स जाले. मदीं बिनोद 
जाले.. पूण चडशे सायमनाल्या माथ्या वयल्यान AS. देड वर चलिल्ले हे 
कार्यावळीचे अखेरेक एके सुनामी पिडीत अस्तुरेन एक गीत गायले. करूण 

सुरांनी सगलो हॉल चिंब भिजलो. भास कळनासुनूय त्या सुरांची आर्तताय 
सायमनाच्या काळजाक भिडली. आनी मागीर आयोजकांनी सायमनाक 
आफयलो. ताणें म्हळें, “ह्या केरूण FT उपरांत आतां तुमच्या काळजांत चैतन्य 
जागोवपी, आशेचीं किर्णा पर्जळावपी ब्रेक डान्स घेवन येता - सायमन'' ताणें 
फुडें म्हळें, “आयज २७ मार्च. ईस्टर सण्डे. आमी सायमनाक विश करतात - 
Happy Easter - सायमन. 

ताळयो वाजल्यो . सायमनाचें मन उकलले. आयज ईस्टर! पास्काचें फेस्त! 
मांय, पाय म्हजो उगडास काडटात आसतलीं. इगर्जकडेन कार्यावळ चलता 
आसतली. म्हजे इश्ट डान्स करतात आसतले. 

चाळींत ज्या गीताचेर ताणे डान्स केल्लो तेंच गीत लावपाक अन्बाजानान 
सांगिल्लें जावंये. गीत वाजूंक लागलें. सायमनाचें आंग धोलूंक लागले. त्या 
तमीळ गिताक बेस बरो ताल आशिल्लो. फास्ट. सायमनाचे पाय SAN बड़यो 
पडच्यो तशे नाचूक लागले. हात काराटेचे चपळतायेन मोडूक लागले. माने वयली 
तकली केन्ना उजव्यान जाल्यार केन्ना दाव्यान हालूंक लागली. जीव ओतून सायमन 
नाचलो. 

सबंद हॉल उठून उबो रावलो. ताळयांचो गडगड सरून सरना जालो. 
पङ्डो पडना फुडें -अब्बाजानान येवन ताका वेंग मारली. 

राती कडेन घरा येतकीर ताणें सायमनाची तोंड भरून तुस्त केली. आपलोच 
पूत जाल्लेवरी. मागीर बोल्सांतलें पाकीट काडलें. “हे घे तीनशें रुपये. ताणीं 
दिल्यात तुज्या डान्सा खातीर.'' सायमनान ते अम्मी कडेन दिले. आतां गणीत 
मांडूंक जाय. घरा वचपाचे तिकेटी इतले दुडू एकठांय करूंक जाय. 

दुसऱ्या दिसा ताणें अब्बाजानाक तिकेटींची खबर काडूंक सांगलें. 
“स्टेशनार पावतलों तेन्ना अवश्य हाडटां' म्हण अब्बाजानान सांगळें. आनी ते 
प्रमाण आठ feat भितर ताणें खबर हाडली. गोंयची गाडी फकत शुक्राराक 
आसता. बारा वर्सा जालीं म्हणटकीर फूल तिकेट. एक फूल आनी एक हाफ 
काडल्यार तांकां पांचशे रुपयां भितर खर्च येवं येता.... तशें जाल्यार काम सोपें 
जालें. डान्साचे तीनशें आसाच. ट्युशनाक पंदरा दीस जायत आयल्यात. पूण 
म्हयनो जावंचे पयलींच पयशे कशे मागप? ते परस जावंदी म्हयनो - अब्बाजानान 

सुचयलें. सायमन रावलो. 

एप्रिलाचे बावीस तारखेर शुक्रार आसा. ह्या शुक्राराची तिकेट काडल्यार 
तेवीस तारखेर घरा. ते प्रमाण सायमनान अब्बाजानाक सांगलें. ट्युशन घेतल्यांकूय 
सांगलें. सायमन वतलो म्हण अन्बाजानाक जड जालें. पूण सायमनाक एक दीस 
घरा वचुंकच जाय हें तो जाणा आसलो. सोमारा स्टेशनार वचून तिकेट काडून 
हाडुंया. रिझर्वेशन आसल्यार बरें. ' ताणें म्हळे. 


RTS 

अब्बाजानालो सोमार उदेलोच ना. सायमन आप्पूक ब्रेक डान्स 
शिकयतालो. इतल्यान अम्मील्यो बोबो ताच्या कानार पडल्यो. सायमन धांबलो.. 
एक रिक्षावालो सांगूंक आयिल्लो. अब्बाजानाले रिक्षेक एका ट्रकान धपको दिल्ली. 
अब्बाजानाक हॉस्पिटलात व्हेल्लो. 

मुथुस्वामी हॉस्पिटलात वचपाक भायर सरलो. सायमनान म्हळें आपृणूय 
येतां. पूण रिक्षावाल्यान अम्मीक आनी सायमनाक नाका म्हळे आनी मुथुस्वामीक 
बांगडा घेवन गेलो. 

दुसर्‍या दिसा सकाळीं अब्बाजानाळे मडें घरांत आयले. रोशनीन आकांत 
केलो. अम्मी तर साबुद्दच वगडावन बसली. आनी मोना निकतेंच हांसपाक 
लागिल्ले. मोनी कळी फुलता फुलतांच बावन गेली. मोना पर्थून शुन्य नदरेन दोळे 
बिटबिटायत बसलें. 

अब्बाजानाक दफनायल्या उपरांत अम्मीक सोडून वचप कशें असो 
प्रस्न सायमना मुखार आयलो. अम्मी पर्थून पर्थून हड्डें पेटून घेताली. रोशनीक 
घट धरून रडटाली. पयले राती शेजाऱ्यांनी जेबण करून दिलें. दुसर्‍या दिसाय 
दनपारां रांदून हाडले. तिसर्‍या दिसा सायमनान आपणाकडल्या दुडवांनी रोटयो - 
भाजी विकती हाडली. आपणाक रांदूंक कळिल्ले जाल्यार अम्मीक बसोवन 
आपूण रांदून वाडटलों आसलों, अशें ताका दिसूंक लागलें. आतां फुडें कितें हें 
चिंततनाच अम्मीचो जाण्टो बापूय आनी भाव आयले - तांकां घेवन हैदराबादेक 
वचपाचे तयारेन. 

फुडल्या दोन दिसां मदीं अम्मीन आनी रोशनीन दोळे पुशीत सामान बांदलें. 
सायमनानूय आपणाली पोती भरली. 

“तुमी किते करतलीं, सायमन? काय येता आमचे बराबर? अम्मीन ते 
आवतिकायेंतूय हुसको परगटायलो.. 

“ना, अम्मी. तूं आमचो हुसको करू नाका. आमी रोखडींच घरा 
पावतलीं.'' 

अम्मीन सायमनाक म्हर्‍यांत घेतलो. तिनशे रुपये ताच्या हातार दवरून 
म्हळें, ““अब्बाजान आशिल्लो जाल्यार रोशनीच्या ट्युशनाचेय पयशे दितासलो. '' 

अन्बाजानाचे यादीन सायमनाक रडूंक आयले. अम्मीय रडली. तें पळोवन 
रोशनीय रडले. 

अम्मीली गाडी पयस पावसर सायमन हात हालयत थंयच उबो रावलो. 
चाळींतलीं सगलींच जाणां थय उबीं आसलीं. अम्मीली गाडी दिश्टी आड जाली 
आनी एकएकलो घरांत परतलो. पूण सायमन खंय वतलो. ताणें मोनाचो हात 
RG आनी चलूक लागलो. इतल्यान मुथुस्वामी धांवट आयलो. 

` राब सायमन, हे शंबर रुपये घे तुगेले. ट्युशनाचे. म्हयनो पूर्ण जालो ना 
देखून शंबरच. '' 

सायमनाक पयशे जायच आसले. उपकाराचे -भावनेन मुथुस्वामी कडेन 
पळयत ताणें ते पयशे बॅगेत दवरले. 

“ना, ना. प्रवासांत आसतना सगले पयशे अशे एकेच कडेन दवरचे न्हय. 
थोडे बोल्सांत घाल. थोडे बॅगेत. 

सायमनान अर्दे बोल्सांत दवरले. 'थंँक्यू' म्हणून तो बसी कडेन वचपाक 
घुंवलो . 

खरें म्हळ्यार आनीक पन्नास शंबर रुपयांची गरज आशिल्ली. कोणे कोणे 
दिवपाचे आशिल्ले. मागल्यार मेळतूय आसले. पूण सायमनाली वानसाच गेल्ली. 
बसीची वाट पळयत स्टॉपार Sat आसतनाच आप्पू धांवट आयलो. 

' सॉरी, सायमन. हांवें तुका तीनशें दितलों म्हणिल्लें. पूण म्हजे कडेन 
आतां नात. येवपाचे आसात. पूण-'' अशें म्हण ताणें बोल्सांतले पन्नास रुपये 
काडून सायमनाकडेन दिले. ' हे म्हगेले पयशे-पॉकेट मनी. हे दवर तुका. आनी हें 

टिफीन अम्मीन दिलां तुमकां. वाटेर खावपाक - इडिअप्पम ते... आनी आप्पू 
आयिल्लो तसोच धांवट परतो गेलो. 


फाटल्या अणभवान सायमन शाणो जाल्लो. स्टेशनार पावतकीर तो सरळ 
माळयेर गेलो. तिकेटी खातीर फॉर्म घेतलो. जाता ते भाशेन भरलो. मागीर इन्क्कायरी 
काऊंटराचेर वचून लायनींत रावलो. जनेला कडेन पावतकीर ताणें विचारलें, ' गोवा. 
एक आनी अर्दे तिकेटीक कितले पयशे पडटले?'' 

“स्लीपर काय एसी? ' 

सायमन घुसपलो. पूण मास्तरान आपणेंच सांगले. 

“स्लिपर जाल्यार चारशें अङ्ठावन STAG” 

“qu म्हजेकडेन चारशेंच आसात- 

तशें जाल्यार जनरल कंपार्टमेंटात बच. '' 

“'कितले जातले?'' 

“Teast सुमार. पूण ती तिकेट सकयल 'करंटा चेर घे. '' 

मास्तरान ताका कुशीक काडून GAM आफयलो. सायमन निर्शलो. 
थंयच लायनींत- आशिल्ल्या एकल्यान ताका सांगले - 

“सकयल करंट बुकिंगाचे काऊंटर आसात. थंय वच. 

सोदीत सोदीत तो काऊटराकडेन पावलो. लायनींत रावन जनेला कडेन 
पावतकीर त्या मास्तरान सांगलें- 

“गोवा? शुक्रारा यो. आयज गाडी ना. 

' मेंगलोरच्यान बतां-'' सायमनान सांगले. 

“दोनशें चौसश्ट दी... सायमनान सडसडीत फारीक केले. 

पूण मास्तरान कार्ड-तिकेट एकूच दिली. आमी दोगां आसात.'' 

''दोगांकूय एकच कार्ड तिकेट ती. '' मास्तरान सांगले. लायनींतले लोकूय 
'दोगांची तिकेट ती' म्हण सांगून हांसूंक लागले. 

आतां मात सायमन फुललो. तिकेट हातांत पडिल्ली. फाल्यां सकाळीं 
मंगळुराक. थंयच्यान रोखडोच गोंयां. घरा पावपाचे कल्पनेनच सायमनाच्या आंगांत 

वारें भरलें. मोनाक घेवन तो च्यावेच्या स्टॉलार गेलो. खावन घेतलें. आपूण उदकच 
पियेलो. पूण मोना खातीर च्या घेतली. तिकेट अदमासा परस सवाय पडिल्ल्यान 
पयशे उरिल्ले. बांकार बशिल्ले कडेन सायमनान पयशे भायर काडून मेजले. देडशें 
सुमार आशिल्ले. वाट खर्चाक मोडीचे दुडू बोल्सांत दवरून उरिल्ले बॅगेत चेपले. 
तिकेट परती परती वाचून पळयली. बोल्सांत दवरची काय बॅगांत दवरची हे दुविधेंत 
ताणें ती बॅगांत दवरची अशें थारायलें. 

प्लॅटफॉर्माचेर वचपाक व्हडली गेट आसली. आनी भितर हारीन प्लॅटफॉर्म 
आसले. ASM प्लॅटफॉर्माचेर गाडयो उब्यो आसल्यो. कांय आयिल्ल्यो, कांय 
सुटपाच्यो. आमची गाडी खंयची काय अशें येवजितनाच सायमनाचें लक्ष गेटी 
कडेन उबो आशिल्ल्या तिकेट चेकराचेर गेलें. बॅगांतली तिकेट काडून ताचे सरी 
वचून सायमनान विचारलें, 

“ER, मद्रासाक सगलेच सगल्यांकच “सर' म्हणटात तें पळोवन सायमनय 
म्हणपाक लागिल्लो, आमची गाडी Gadi?” 

तिकेट पळोवन चेकरान ted, वेस्ट कोस्ट एक्सप्रेस! आजून खूब वेळ 
आसा. लेट आसा आयज. साडे पाचांक सुट्टली. त्या 5 दोन नंबराच्या प्लटफॉर्मा 
वयल्यान. 

निकतींच अडेच वरां जाल्लीं. मोनाचो हात धरून सायमन बेठोच हेवटेन 
तेवटेन भोंवलो. केदें व्हडलें हें स्टेशन. मडगांवां कदंबा कडलो नवो मार्केट कॉम्प्लॅक्‍्स 
कसो. थंयचे परस ही गर्दी चड आसली. आनी नितळ कितलें! स्टेशनाचेरच 
तरेकवार दुकानां. एके कडेन [SD/STD फोनाचें दुकान आसलें. पंदरा बीस तरी 
फोन आसले. प्रत्येक फोनाचेर कोण ना कोण उलयतालो. पायचो मोबायल फोन 
नंबर खबर आशिल्लो जाल्यार फोन करून सांगूंक मेळटासलें. मागीर मांय-पाय 
व्हरूक लेगीत येतलीं आसलीं स्टेशनाचेर..... 

मुखार एके कडेन हारशाच्या दारां भितर कितलेशेच कम्प्युटर-मॉनिटर 
आसले.. इंटरनेट सेंटर खंय हें. सट्ट करून सायमनाक येवजलें. ताका इंटरनेट 
वापरूक कळटाले. तो भितर सरलो. “हांव इंटरनेट वापरू?” 

ह्या येद्याशा भुरग्यालो प्रस्न आयकून मालक हांसलो. पूण ताका तोखणाय 
दिसली. ताणें ताका सांगले, “एका वराक वीस रुपये.” 

सायमना कडेन तितले पयशे आशिल्ले. उचांबळीत जावन ताणें sa” 
म्हळें. कम्प्टराचेर बसलो. उकतो केलो. ई-मेल बरयलो - “आयज मेंगलोराक 
वतां. फाल्यां गोंयां Wad.” मागीर Send’ म्हळें. पूण कोणाक? त्या प्रस्नाक 
सायमन जाप सोदूंक लागलो. कम्प्युटर टिचरा कडेन इंटरनेट आसा. स्कुलांकय 
ई-मेल करू येता. पूण - तांचे पत्ते सायमना कडेन नासले. तो निर्शेलो. कम्प्युटर 
बंद केलो. उठलो. ' जाले? '' मालकान विचारलें. सायमनान मोन्यांनी वीस रुपये 
दिले. पूण मालकान धा परते दिले. 

मोना ताचो हात धरून मोन्यांनी चलतालें. ताका घेवन सायमन आपल्या 
प्लॅटफॉर्माचेर आयलो. बरीशी सुवात पळोबन बसलो. मोना शुन्य नदरेन हेवटेन 
तेवटेन पळयतालें. सायमनाक ताची काकुळट दिसली. कोण काय, Gad काय, 
कितें घडलें काय? सायमनान सुनामीच्या हुंवारांत जें अणभविल्ले तें भिरांकूळ 
आसलें. WAM ताचे परसूय चड आकाताचें Gea सोंसलां आसतलें. ताचीं 
आवय-बापूय, भाव-भयणां सगली व्हांवन गेल्लीं काय हुंवारांत? शॉकान ताची 
वाचा गेली खंय! जाल्यार परती केन्ना येतली काय? 

सायमनान मोनाचो हात हातांत घेतलो. आनी तो कोंकणीतच ताचे लागीं 
उलोवंक लागलो. - सुनामीच्या ल्हारांनी सगल्यांचीच वाट लायली. त्या हुंवारांत 
हजारांनी लोक मेलो. कितलीं घरां मोडलीं. आमच्या कॅम्पांतच पळयलें ना कितलो 
लोक आशिल्लो. घरां आनी घरचीं मनशां वगडायिल्लो.... तूं अशें कित्याक 
चितना? तांचे परस आमी भागिवंत! आमचे हात पांय मोडूंक नांत. आमी उपाशीं 
पडूक नांत. जावपाचें ते जावन गेले. आतां आमी फुडार पळोवपाक जाय. म्हाका 
घरा वतकीर स्कुलांत वचूंक जाय. खूब शिकूक जाय. म्हजे बराबर हांव तुकाय 
स्कुलांत व्हरतलों. खूब शिकयतलों. मांय तुका खूब बरें करतली. हांव जालों तेन्ना 
पाय खंय पिकार जाल्लो. ताका चेडूं जाय आसले. तुका पळोवन तो खुशाल 
जातलो.... आमी मज्जा करूया. 

सायमन उलयतालो आनी मोना आयकताले. आयकतां आयकतां मोनान 
सायमनाल्या हातांतलो आपलो हात सोडयलो. आनी सायमनाचो हात आपल्या 
हातांत घेंतलो. दोनूय हातांनी घट धरलो. आनी सायमनाच्या दोळ्यांत दोळो 
घालून तें आयकुपाक लागलें. 

तितल्यान एक पोलिओ जाल्लो भिकारी भुरगो कुले ओडीत तांच्या 
शेजारच्या दादल्या कडेन पयशे मागपाक लागलो. त्या दादल्यान ताका 
धांवडायलो. तें पळोवन सायमनान ताका आफयलो. बोल्सांतलो एक रुपयो 
काडलो. मागीर येवजून आयिल्लेवरी आनेक रुपयो काडलो. दोन रुपये मेळिल्ले 
पळोबन तो भुरगो ae तोंड करून हांसलो. तो हांशिल्लो पळोवन अचकीत 
मोनाय हांसलें. गोड हांसलें. आनी सायमनाक लागीं ओडून ताच्या पोल्याचो 
उमो घेतलो. मोनाले ते करणेन सायमनालें मन खोशेन चंवरलें. खुशालकायेन 
हांसतकीर मोना इतलें सोबीत दिसता... सामकें बुला भाशेन. 

“थंड पियेतले?'' सायमनान मोनाक विचारले. पूण जापेची वाट 
पळयनासतना लागशिल्ल्या स्टॉलार वचून कोला घेवन आयलो. मोनान एक घोंट 
मारलो आनी कोला सायमना मुखार धरलो. 

किते जालें? बरो लागलो ना?” 

मोना हांसलें. तूं घे.' ताणें तकली वयरशी हालोवन कुरवांनी म्हळें. 

“तू पी. सायमनान मनस्पूर्वेक म्हळें. 

“तू पी. अचकीत मोनाच्या तोंडांतसून उतर फुटले. 

सायमन अजापलो. मोना, तूं उलयलें. तुका उलोवपाक येता.'' आनी 
कोला रकतलो हाचें भान दवरिनासतना ताणें मोनाक उकल्लें. घुंबडायलें आनी 
पर्थून बांकार बसयलें. लोक तांचे कडेन कवतुकान, अजापान पळयतालो.. 

“Sea. मोना, उलय.'' सायमनान मोनालीं भुजां हालयत म्हळें. पूण 
मोना पर्थून उलयले ना. हांसत रावलें. 


'ए, आमचो डबो फुडें येतलो.' कोण तरी इंग्लीशीन आपले बायलेक 
सांगतना सायमनान आयकलें. प्लॅटफॉर्माचेर गर्दी वाडत आसली. बसपाक सुवात 
मेळळी ना जाल्यार! सायमनान एका तांबडें खोमीस areca कुलीक तिकेट 
दाखोवन विचारल्यार ताणें सांगलें - “रिझर्वेशन ना. जनरल. इंजिनाक तेकून . 
पयलो डबो.  म्हणसर गाडी भितर सरूक लागली. गाडी फाटीन येताली. सायमन 
मोनाचो हात धरून पोती सांबाळीत इंजिना वटेन धांबंक लागलो. गर्दैतल्यान वोट 
काडीत तो डब्या कडेन पावपाक गाडी थारली. लोक घिट्टी करूंक लागले. 

सायमनान ते गर्देतूय मोनाक फुडें चेंपलें आनी आपुणूय चडलो. बेगीन भितर 
सरिल्ल्यान जनेला कडेन बसूंक मेळ्ळे. थोड्याच वेळांत डबो भरलो. 

डब्यांत मनशांनी आनी सामानान इतली गर्दी केल्ली की पांय दवरपाक 
सुवात नासली. चौगांच्या बांकांचेर सात-आठ जाण चेप्पून बशिल्लीं. वयर 
सामानाच्या शॅल्फार लेगीत लोक चडून बशिल्ले. पूण फाल्यां घरा पावतलीं हे 
खोशेन सायमनाक ताचो कसलोच त्रास जायनासलो. गाडी थोडी लेट सुटली तरी 
ती वेळार पावतली हाची ताका खातरी आसली. 

जनेला कडेन ताणें मोनाक बसयिल्ले. मोनाय खोशेन भायलो सैम 
पळयतालें. वोत दोळ्यांर मारतालें. पूण सूर्य अस्तमे कडेन देंविल्ल्यान मोब आसलें. 
झाडांपेडां फाटीं धांबतात ताचें मोनाक अप्रूप दिसताले. मदींच गाडी एका पुलार 
पावली. घडघड आवाज आनी खोल सकयल न्हय पळोवन मोना भियेलें. जनेलाक 
फाट करून ताणें सायमनाक घट वेंग मारली. लोक हांसले. पूण सायमन हांसलो 
ना. ताची फाट थापटून ताणें मोनाक धीर दिलो. पूल सरना फुडें मोना पर्थून भायर 
पळोवपाक लागले. 

आमोरी जाली. फाटल्यान धांवपी झाडां-पेडांक एकतांक पळयत 
राविल्ल्यान मोनाच्या पोटांत धवळपाक लागलें. ताणें सायमनाचो हात घट धरलो.. 
आनी किते जाता तें क्रळचे पयलींच ताका ओंकारे येवपाक लागले. तोंड जनेला 
कडेन व्हेलें तरी Aas लागून तकली भायर वचनासली. ओंक जनेलाचेरच 
आनी लोकांचेरूय पडपाक लागली. फुड्यांतले, आशीकुशीचे लोक तिडकुपाक 
लागले. सायमनान सॉरी” Fed. पूण ओंकारे थारले नात. 

“ated धांपून राव... एकल्यान सांगले. 

''टॉयलेटांत वचून ओंक. थंयच तोंड धुवपाकूय मेळटलें.'' दुसऱयान 
सांगले. 

सायमनान पोती सिटार दवरली. उठल्यार सीट वचत म्हूण भंय आसलो. 
मोनाक उठयलें. वाटे वयलें सामान माडूडीत तो टॉयलेटां कडेन गेलो. टॉयलेटाच्या 
दारांत लेगीत सामान दवरून वयर लोक बशिल्ले. तरी लोकांनी वाट दिली. पूण 
टॉयलेटांत पळय जाल्यार उदकच नाशिल्लें. 

म्हणसर गाडयेची गती cast. सवकास जायत गाडी थारली. खंयचें तरी 

स्टेशन आयले. 

““ओ, पळय, नळ आसा. कोणें तरी म्हळें. 

सायमन मोनाक घेवन सकयल CAG. धांवट नळा कडेन गेलो. थंय पयलींच 
लोक बाटल्यो भरून घेताले. सायमनान विनयतकीर एकलो कुशीक सरलो. 
सायमनान मोनाच्या तोंडार उदक ARS. पोशांत उदक घेवन ताका तोंड धुवषाक 
लायले. 

“बरें दिसता आतां? 

मोनान “हय' म्हळें. पूण तें थंयच बसलें. सायमनान पोशांत उदक घेवन 
मोनाच्या तोंडाक लायलें. म्हणसर कोणें तरी बोवाळ मारलो. पळय जाल्यार 
गाडी सुटिल्ली. कसलोच आवाज करिनासतनां , पिल्लूक मारिनासतना सुटिल्ली. 
सायमनान सडसडीत मोनाक उठयलें. ताका ओडीत तो धांवलो. डब्या कडेन 
पाबतासर गाडयेन गती घेतली. सायमन जाल्यार तसोच चडटलो आसलो. पूण 
मोनाक घेवन चडप कठीण जालें. तरी ताणें प्रयत्न केलो. पूण दारांत इतली गर्दी 
आसली की भितर सरप शक्यच नासले. आनी मोनाक ओडीत धांवतनाच दोळ्यां 
मुखावयल्यान घडघडत गाडी फुडें गेली. 

निमणो डबो प्लॅटफॉर्मा वयल्यान वचसर सायमन आनी मोना पांय 
खिळायिल्ले वरी थयच उबीं आसलीं. सायमनान हेवटेन तेवटेन पळयलें. मुखारच 
स्टेशनाचें नांव बरयिल्लो बोर्ड आसलो. 'करपाडी'. स्टेशनार पातळ सो लोक 
आशिल्लो. भायर काळोख जावपाक लागिल्लो. आतां करप कितें? फुडले गाडयेन 
वचून ती गाडी धरू येत काय? सायमन चलत गेटी कडेन आयलो. इतल्यान 
स्टेशन मास्तरान ताका हडकिलो- “'ए, तिकेट! 

सायमनान ताका घडिल्ली खबर जाता ते भाशेन सांगली. तिकेट, पयशे 
आशिल्ली कपड्यांची पोती गाडयेंत उरली म्हण सांगले. पूण मास्तर खट कसो 
लागलो, पेनल्टी भर 

सुनामी उतर आयकून लोकांच्या मनांत काकुळट उप्रासता तें सायमनाक 

अणभवान खबर आसलें. सुनामी पिडेस्त म्हूण कळना फुडें स्टेशन मास्तरालीय 
नुरा बदलली. ताणें तांकां वांगडा व्हरून स्टेशनांत बसंयलीं. 

आठांक ताची ड्युटी सोंपली. उपरांत दोगांकूय घेवन स्टेशन मास्तर 

आपणाल्या घरा गेलो. ताची फोपशी बायल पळयल्यार झगडाळ कशी दिसताली. 
भुरण्यांक पळयना फुडें तापली. पूण स्टेशन मास्तरान आपले भाशेंत तिका कितें 
तरी सांगळे तेन्ना ती बग्गी रावली. 

“सर, आमकां गोंयां वचूक जाय. गाडयेंत बसय आमकां, प्लीज. '' 
सायमनान मास्तराक सांगले. 

“हें पळय. आतां बग्गी न्हिदात हांगा. फाल्यां पळयतां हांव. '' 

जावं. फाल्यां ताणें गाडयेंत बसयल्यार पुरो अशें म्हण सायमन वग्गी रावलो. 
राती कडेन ATER तांकां दारा भायर वारांदांत न्हिदूंक सांगले. सायमनाक 
दिशिल्लें खाबंक कितेंय दितलीं म्हण. पूण दार धांपलें तें परत उकतें जालेंच ना. 
मिनाक्षी अम्मान धाडून दिलले इडिअप्पम पोतयेंत Sites. भुकेन जीव कासावीस 
जातालो. सायमन उठून भायर गेलो. पूण लागीं एकूय पसरो वा गाडो दिश्टी पडलो 
ना. भायर एक भौशीक नळ मात आसलो. सायमन मोनाक घेवन थय गेलो आनी 
पोटभर उदक पियेवन आयलो. ती रात दोगांनी तळमळ्यांनी सारली. 

सकाळीं स्टेशन मास्तरान सायमनाक आपणाली मोटारसायकल धुवपाक 
सांगली. मास्तराचे बायलेन मोनाक भितर आफोवन व्हेलें. मागीर मास्तरान 
सायमनाच्या हातांत पोती दिली आनी बाजारांत वचून सामान घेतलें. पोतये भायर 
धा किलो तांदळाची पोटली ताच्या खांद्यार चडयली. जाता नज करून सायमनान 
दोनूय पोटल्यो मास्तराच्या घरांत हाडून दवरल्यो . भितर पळय जाल्यार मास्तराची 
बायल न्हिदल्या आनी मोना आयदनां घांसूक बसला. सायमन धांवलो, मोना 
उठ. तुज्यान जाता हें काम?'' अशें म्हणून ताणें मोनाक उठायलें. ते बराबर 
मास्तराली आळशी बायल बशिल्ले कडल्यानच तापली. तणतणत रावली. 
मास्तरान सायमनाक आफोवन घेतलो . 

“तुका गाडयेन घरा वचपाक जाय? 

सायमनान 'हय' म्हळें. 

““पयशे आसात तुजे कडेन? '' आनी मास्तरान सोमतोच ताच्या बोल्सांत 
हात घालो. शर्ट पँटाचीं बोल्सां सासपितकीर ब्यांयशीं रुपये मेळळे. ह्या इतल्या 
पयशांनी तुगेली तिकेट येवंची ना. आमगेली कामाची बायल पदरा fears रजेर 
गेल्या. तुमी हांगा पंदरा दीस काम करात. हांव तुमकां तिकेट काडून दितां.'' अशें 

म्हणून ते ब्यांयशीं रुपये मास्तरान आपल्या बोल्सांत दवरले. सायमनान येवजिलें. 
मास्तराक दुखोवन उपकारचें ना. ताणें सांगलें,  ओ के सर. पूण मोनाच्यान काम 
जावंचें ना. हांव करतां सगलें काम. ' 

मास्तर खूश जालो. 

त्या दिसा त्या दोगांकूय मॅडमीन दोन-दोन इडल्यो दिल्यो. दनपारां दोन- 
दोन दवले शीत आनी सकाळचो उरिल्लो सांबार. राती कडेन परतून तेंच- शीत 
आनी सांबार. सायमनान त्या दिसा आयदनां घांसलीं. कपडे उंबळळे. सान्न मारली. 
पूण मोनाक काम करूक दिलें ना. खूब पुरो जालें ताका. ते राती ताका भायर 
वारांदांतच न्हिदूक सांगले. पूण मोनाक ताणीं भितर न्हिदपाक दिलें. मोना थोडें 
रडले. पूण सायमनान ताका समजायलें. ते राती ताका न्हीद पडना जाली. वायट 
दिसले ताका. कसल्या आपसुवार्थी मनशाच्या हातांत पडलों! हांगासून पळून 
वचचें शें दिसलें. खंयूय काम केल्यार चार पयशे मेळटले. पूण गाडयेर बसतलो 
जाल्यार स्टेशनाचेरूच TAH जाय. मास्तराक राग आयल्यार तो ताका पिडूंक 
शकता. ते परस इतले दीस गेल्यातच. तातूंत आनीक पंदरा दीस- अशें येवजून 
सायमन सोंशीत रावलो. 

मास्तर आनी मॅडम ताचे कडसून सगलीं कामां करून घेतालीं. मॅडम तर 
एक नंबरची आळसूट. आंगान बोबोर! दीसभर कितें ना कितें चाबडायत टि.व्ही 
मुखार बसताली आनी पोटाक भूकच लागना, जेवणच नाका दिसता म्हण घोवा 
कडेन तक्रार करताली. न्हिदल्यार उठपाक जड आनी बसल्यार हालपाक नज 
अशी आवतिकाय! तिका मात दिसतालें आपणाक अशक्ताय आयल्या म्हूण. 
काम नज म्हूण हात पांगरून बसताली. आतां सायमन कामाक मेळत सावन तर 
तिका बसून रावपाक अदिकच सोपेपण मेळिल्लें. 

मे म्हयन्याचो रखरख आंग हुलपायतालो. ताळो पर्थून पर्थून सुकून येतालो. 
हूम चड येनासली. पूण जिवाचे उतळताप जाताले. पंद्रस सोंपना फुडें सायमनान 
मास्तराक सांगले, सर, पदरा दीस जाले. आतां आमी वतात.” 

मास्तरान दोळे मोटे करून धेंगशेवन ted, “खंय वतात? आमची कामा 
बायल आयली? ती येसर तुमी खंयच वचपाचें ना. खाबंक मेळना हांगा?” 

पूण सर - 

““मदीं जाप काडल्यार म्हयनोभर वचूंक दिवंचो ना. आमची कामाची 
बायल येना फुडें हांव तुमकां तिकेट काडून गाडयेर बसयतलों. पूण मदीं जर वतां 
म्हणशी जाल्यार खबरदार - तूं वळखना म्हाका. 

सायमन थर्त शेळेलो. मास्तर मनीस बरो न्हय आनी ताच्या मनाआड 
कितेंय केल्यार कितें करीत सांगूं नज हें चितून वगी रावलो. मास्तराली कामा 
बायल बेगीन परती येवंची म्हण पाराथूक लागलो. दीस सरले. पूण ती आयली 
ना. 

मास्तरागेर नुस्ते, आंबे, केळीं येतालीं. पूण तांतलें इल्ले लेगीत सायमन- 
मोनाक पळोवंक मेळनासलें. Gel उरिठ़ें सांडिल्ले शेळें वाडटालीं. नाका दिसुनूय 
wad पडटालें. Gaga तरी फैदाशिल्ले पोरने कपडे सायमनाक आनी मोनाक 
दिलले. पूण ते इतले व्हड आशिल्ले! घालतकीर दोगांय अजागळा कशीं दिसतालीं. 

एक दीस तागेल्या नळाचें उदक Neos. सायमन बाजारांतसून सामान घेवन 
येतकीर पळय जाल्यार भायर मागर म्युनिसिपाल्टीचो टँकर उदक घेवन आयला 
आनी मोना जाता नज करून उदकाच्यो बादल्यो घरांत व्हरता. सायमनान ताका 
आडावन बादल्यो आपणें उकलून व्हेल्यो. आनी भितर वचून मॅडमीचेर तापताप 
तापलो. इग्लीशींत सुरु केले. पूण मागीर कोंकणीतूच तापलो. तिका भास कळळी 
ना. पूण राग कळ्ळो. राती मास्तराक तिणें कितें aris देव जाणा! मास्तरान 
सायमनाक आफयलो आनी एक थापट ताच्या कानसुलार ARS - “तूं मॅडमीचेर 
तापलो? कोण समजता स्वताक? पर्थून तोंड उगडशी दाग दितलों जिबेक- 
उगडास धर- 

पायन लेगीत केन्ना सायमनाचेर हात उबारूक नासलो. तिडकीन आनी 
लजेन सायमन फुगार जावपाक लागलो. पूण राग गिळून ताणें म्हळें- “आमी 
वयतात. आतांच.' 

“Ga adel? भायर सरून दाखय. सोमतोच पोलिसांक सांगून भितर 
उड्यतां. मागीर बस बंदखणींत. '' 

सायमन भियेलो. मास्तरा कडेन झगडून उपकरचें ना हें तो वळखलो . 
मास्तर खूब दुश्ट. ताणें कित्या कितेंय सांगलें जाल्यार पोलीस आपणाक चडच 
त्रासांत उडयतले. ते परस चार दीस तांकां दुखयनासतना काडचे. मोनाय हालीं 

सत्यभास काडिल्ले भाशेन वागतालें. कॉर्दीची बावली कशें भोंवतालें. सांगता तें 
आयकतालें. ताका त्रास जावचे न्हय म्हण सायमन चडच कश्ट घेवन मास्तरालीं 
कामां करूंक लागलो. कामाची बायल येसर मास्तरा कडसून शिट्ट म्हणून घेवचो 
ना अशें येवजून तकली सकयल घालून कामां करीत रावलो. 

आनीक धा दीस सरले तरी कामाची बायल कांय आयली ना. मास्तरूय 
तांकां धाडपाची खबर काडना तें पळोवन सायमनालो जीव सकयल-वयर जावपाक 
लागलो. अशेंच वचचें पोलीस स्टेशनार आनी सांगर्चे तांकां हीं अशी अशीं त्रास 
दितात म्हण. पूण पोलिसांचेर विस्वास कसो दवरपाचो? पोण्णू अंकलाकडेन 
शंबरांची नोट घेवपी पोलीस ताच्या दोळ्यां मुखार आयलो. मास्तराल्या शेजान्यांक 
सायमनाची काकुळट दिसताली. ते घडये गवाय दीत. पूण सायमनालें आयकुनूय 
ताणीं मास्तर सांगता तें खरें म्हण पोलिसांक सांगलें जाल्यार!... 

वारांदांत न्हिदिल्लेकडेन सायमनान कूस परतिली. त्या शांत वातावरणांत 
मदींच पयसुल्ल्यान घडघडत वचपी गाडयेचो आवाज कानार पडलो. गाडयेचो 
आवाज विरनाफुडें ताका कितें तरी चुकिल्ले चुकिल्लेवरी दिसूंक लागलें. कितें 
काय? आनी अचकीत ताका उगडास जालो. घरा आसतना सकाळ सांजवेळ 
कानार पडपी दर्याची गाज आयकून कितले दीस जाले! दीस खंयचे? म्हयने. ती 
- गाज! पाय सांगतालो - ही दर्याची गाज खारव्यांच्या काळजाच्या ठोक्यांवांगडा 
ताल धरता. दर्याची गाज म्हळ्यार खारव्यांल्या भुरग्यांची आल्लय अशें मांय 
म्हणटाली. दर्याची गाज नासून एक रितेपण सायमनाक जाणवलें. गाज येवजली 
तशी उगडासांची उमळ वयर सरली. घरचो उगडास, मांयचो उगडास, पायचो.... 
ना. ह्या उगडासांनी जीव चडच गोळाक लागता. ह्या उगडासांतसून भायर सरूंकच 
जाय. 

हांतुणाचेर पडिल्लेकडेन सायमन उदारो जालो. ताची नदर मळबांतल्या 
चंद्रिमाचेर गेली. चंद्रिमा भोंवतणी वाटकुळेंच कांकण आशिल्ले. सायमनाक 
उगडास जालो. पायन सांगिल्लें. - चंद्रिमाक सर्कल पडटा तेन्ना कासयो तांतयां 
घालपाक वयर येताय.'' असोच एक दीस तो सायमनाक घेवन वेळेर भोंविल्लो. 
कासयेन मारिल्ली घोल सोदून काडिल्ली. घोलीचें तोंड वेंतभर. पूण भितर-ती 
बरीच व्हड आसली. भाण कशी घोल! तोंडार माती थापून कासयेन ती निबर 

केल्ली. घोलीचें तोंड कशें वळखप तें पायन सायमनाक दाखयिल्लें. आनी गरजेक 
जाय तितलींच तांतयां काडचीं. उरिल्लीं तांतयां कासयो जावपाक सोडून दिवचीं 
म्हण ताका शिटकायिल्लो. बारीक जोराचेर हीं तांतयां खूब वखदी खंय! ... 
आयजूय चंद्रिमाक सर्कल पडलां. थंय वेळेर कासयो वयर सरल्यात आसतल्यो. 
तांतयां घालपाक घोली मारतात आसतल्यो. पाय वतलो काय तांतयां काडपाक? 
मांय म्हजो उगडास काड़टा आसतली काय? काडटलीच. बुला मेले जाल्यार 
वर्सभर मोनीशी जाल्ली. उगडास काडून काडून रडटाली. आतां म्हजोय काडटाच 
आसतली.... मांयच्या उगडासान सायमनाले दोळे भरून आयले. ते राती दोळो 
लागपाक मध्यान तरी जाली आसतली. 


त्या दिसा मास्तराक रजा आसली. ताका पयसुल्ल्या शारांत कोर्टाचे कसले 
काम आसले. थंयसून तो आपणाले भयणीगेर वचचो आसलो. सकाळीं फुडेंच 
उठून ताणें सायमनाक मोटारसायकल पुसपाक लायली. नवे कपडे घालून कपलार 
धर्वेच नाम ओडून भायर सरलो. Ada सायमना कडेन एक लिस्ट दिवन सदच्या 
पसरकारागेर वचून सामान हाडूक सांगले. ड्युटीचेर घालपाचे कपडे वेगळे उंबळून 
भायर वताक घालूक सांगले. मॅडम सांगता तें काम मोन्यांनी करूक जाय. राती 
परतून येतलों तेन्ना मॅडमी कडसून कसलीच तक्रार येवपाक फावना म्हण 
शिटकावणी दिली आनी तो भायर सरून गेलो. 

मास्तर वतकीर कामां करपाचीं आसलीं तरी तकले वयलो भार उणो 
जाल्लेवरी सायमनाक दिसले. बाजारांत वचून येतां म्हण सांगपाक सायमन भितर 
Teak मॅडम भिकणां खायत टि. व्ही मुखार बशिल्ली. घडये आयज मास्तर घरा 
ना म्हण तीय खुशाल आशिल्ली जाबंये! सायमना कडेन वीस रुपयांची नोट दिवन 
तिणें सांगळे, “ पसरकाराक तेंकून आशिल्ल्या हाँटेलारसून एक प्लेट पावभाजी 
पार्सल हाड 

मास्तराल्या घरा कडसून बाजारांत वतना वाटेर एका मोडणार एक आंबो 
आशिल्लो. व्हडलो रूख आनी कुचकुचीत लागिल्लो. फाटल्या सप्तकांत चौग 
मानाय लावन देंवयिल्लो. मास्तरान लेगीत थंय वचून आंबे दिवपाचे काय 

विचारिल्लें. पूण म्हारग म्हण घेवंक नासले. सायमनाची नदर सद्दा त्या रुकाचेर 
वताली. आजुनूय एखाद दुसरो आंबो पानां मदल्यान झळकतालो. आयजूय सायमन 
वयर पळयत थंयसून वतालो . लागींच्याच खांद्यार एक झाडपिको आंबो धोलताना 
ताणें पळयलो. फातरावचो अशें खीणभर दिसले. पूण फातराच्या आवाजान कोणूय 
धांबन येत म्हण ताणें तो विचार सोडून दिलो. इतल्यान फाटसून धप्प करून 
आवाज आयलो. आनीक कोणेंय बी फातर मारलो ना मू आंब्याक म्हूण फाटल्यान 
पळय जाल्यार पिको आंबो झडिल्लो. सायमनान तो उकललो. पळयल्यार 
कावळ्यान चोंचावन एके वटेन कल्ल केल्लो. खीणभर सायमन अनमनलो. मागीर 
लागशिल्ल्या भौशीक नळाचेर वचून ताणें तो बरो धुयलो. बरे वटेन घांस मारून 
पळय जाल्यार गोड गोड आंबो. खावपाक मेळटा तितलो ताणें खालो. गोंयच्या 
आंब्यांची याद जाली. त्या फळांची सर ह्या आंब्याक नासली. पूण मोसमांतलो 
सायमनान उश्टायिल्लो हो पयलो आंबो. मोनाक बाबाड्याक चुकलो अशें मनांत 
येवपाक ताची नदर त्या झाड़ार पिकिल्ल्या आब्याचेर गेली. फाल्यां म्हळ्यार तो 
कावळ्यांचे भकीक पडटलोच. ते परस आपणेंच तो काडलो जाल्यार? हेवटेन 
तेवटेन पळय जाल्यार एक दोन सायकली आनी एखादरी स्कुटर सोडल्यार लागसार 
कोण दिसनासलो. सायमनान हातांतली ती पोती पोटांत खोयली आनी सडसडीत 
आंब्यार चडलो. कोबल्याची बडी आसल्यार सहज HIS येतालो. पूण आतां 
ताका व्हडल्या खांद्या वयल्यान बारीक खांदयेर चडचें पडलें. आवाज करिनासतना 
ताणें ताळी ओडून घेतली आनी आंब्याक हात घालो. हात घालपाक आंबो 
. हातांत आयलो. तो हळदुवोच आंबो अळंग बोल्सांत घालून कोण पळयना शें 
पळोवन सायमन देवलो. 
बाजारांतल्यान सामान आनी पावभाजी घेवन तो धांबट म्हणटात तसो 
परतलो. केन्ना काय आंबो मोनाक खावंक दितां अशें ताका जाल्लें. दनपार 
जायसर ताका संद मेळ्ळी ना. जेवणाक ताका कालचेंच शेळें शीत वाडिल्लें. 
घोव घरा ना म्हूण ते आळशी बायलेन रांदुंकच नासले. पावभाजये भायर दोन 
लाडू, एक आंबो, दोन केळीं खावन वयर उदक पियेवन ती न्हिदूंक गेली. सायमनान 


आंबो धुवन मोनाक खावपाक दिलो आनी तो मास्तराले धवे कपडे घेवन नळाचेर 
उंबळपाक गेलो. 

कपड़े भायर दोरयेचेर घालता म्हणसर ताका भितर मोनाली किळांच 
आयकूक आयली. मॅडमूय मोटमोस्यान आडूडताली. सायमनान Bae वचून 
ERR मारले. तरी मोना Wel आनी मॅडम तापता तें आयकूक येतालें. सायमनान 
दार धोडायलें. मोनानच दार काडले. भितर मॅडम सोफाचेर धोदोल कशी पातळून 
बशिल्ली. हातांत बडी आशिल्ली. मोनाचेर आजून तापताली. लागीं आफयताली . 

“fend जालें मॅडम?'' सायमनान गोंदळून पूण रागान शें विचारलें. 

तिका कसलो राग तें रोखडेच सायमनाक कळ्ळें. मोनान आंबो खाल्लो 
तो ताणें घरांतलो चोरून खाला अशें तिका दिशिल्लें. देखून ती मोनाक बड़येन 
पेटयताली. सायमनाक राग आयलो. 

“मॅडम, तो आंबो हावें दिल्‍लो तिका. 

पूण तिका तागेली भास समजनासली. बा, बा' करून ती सायमनाक 
लागीं आफोवंक लागली. सायमन लागीं पावना He एक बडी तिणें सायमनाचेरूय 
मारली. सायमनालो राग आतां आटापाक येना जालो. fast पर्थून उकलिल्ली 
बड़ी ताणें वयलेवयर जिखली, ओडली आनी तशीच उरफाटी धरून धप, धप' 
करून तिचेर पेटयली. मॅडम बॉब मारूक लागली. पूण सायमनान पर्वा केली ना. 
ती उठपाचो येत्न करपाक लागली. सायमनान सोफाच धरून उकललो. सोफा 
तिचे सयत लवंडलो. घोप्पा करून सकयल पडली. तिच्यान Sah जायना जालें. 
बोब मारपाक तिणें तोंड उगडिल्ले मात सायमनान आङ्डून सांगले - चूप! 
बग्गी! stares करशी आनीक मारतलों.'' ताणें बडी उबारना फुडें ती भियेवन 
बग्गी पडली. पूण पडिल्ली तिज्यान उठूक जायना जालें. 

सायमनाचेर सांवार आयलो. मॅडमीन दवरिल्ले तांगेले चार आबे भितर 
आशिल्ले. ते घेवन सायमन भायर आयलो. हे आंबे तुमगेले. खा तूंच ते.” 
अशें म्हणून सायमनान हातानच ते आंबे फोडले. तिच्या आंगार पिळळे. भितर 
रांदचे Held तांकां वाडिल्ली उरिल्ली शेळी कडी धांकून दवरिल्ली. सांजे तांकां 
वाडपाक. ती बेळशेल्ली कडी हाडून तो सगलो तोप सौयमनान तिच्या हडूडयार 
ओतलो - ''आमचे पासत दवरिल्ली न्हू ही कडी. खावन चय काय बरी लागता 
ताः 

बोबोर कशी ती बायल दोळे विस्फारून पळयत आसली. सायमन भितर 

गेलो. बेडरुमांतली गादी काडली आनी हाडून तिचे वयर घाली. * न्हीद आतां 
हिंगाच- 

मागीर सायमनान मोनाचो हात धरलो. दार उगडलें. मागीर मास्तराची 
नक्कल करीत नाकार बोट दवरून म्हळें, “बोवाळ करशी waren.” आनी 
घडायंच करून दार मारून तो भायर सरलो. 

पयलीं नळार गेलो. मोनाचें तोंड हात धुयले. मॅडमीन मारिल्ली बडी खंय 
लागली थंय सासपून पळयलें. ' दुखता?'' विचारल्यार मोना हांसलें. “AT ताणें 
तकली हालयली. 


चलत चलत स्टेशनार येवपाक अर्दे वर बी लागलें आसत. स्टेशनार तर 
पावलीं. आतां फुडें कितें. बोल्सांत तर एक पयसो ना. मास्तराल्या कामाचे सोड 
सायमनाल्या बोल्सांतलेय ब्यांयशीं रुपये मास्तरान काडून दवरिल्ले. किण्ण मनान 
सायमन स्टेशनार बसलो. मास्तर येतासर रात जातली. तो मेरेन हांगासून वचपाक 
जाय इतलेच तो जाणा आसलो. किते जाता तें जाता. डब्यांत AST आनी वाटेर 
देंबयल्यार देवप. तिकेटी बगर प्रवास करपाचें येवजुनच ताच्या पोटांत फोड पडिल्लो. 

इतल्यान एक गाडी आयली. * ही खंय वता?'' ताणें कोणाक तरी 
विचारलें. 'कोइबतोर '. सायमनाक दिसलें - हे गाडयेर बसचें आनी फुडल्या 
स्टेशना मेरेन वचचें. तो मास्तर आयल्यार सांपडपाक नाका. 

इतल्यान कोणें तरी ताका हडकिलो . ताणें निळो युनिफॉर्म घाल्लो. रेल्वेचो 
पोर्टर बी आसुये. ' सोडलो मास्तरान तुका? ताणें हिन्दीन विचारलें. सायमनाक 
उगडास जालो. हो तर वळखीचो. सायमन भियेलो. ह्या मनशाक एक दोन फाबटी 
सामान पावोबपाक मास्तरागेर आयिछ्लो ताणें पळयिल्लो . सायमनान नकळटना 
मोनाक घट धरलें. 

“fda नाका. भाग के आया ना? इतले दीस रावलो तेंच अजाप. खडूस 
आदमी है वो. ताणें म्हळें. 

सायमनाक सू जाले. त्या पोर्टरान मागीर बारीक विचारून घेतलें. सायमनान 
ताका पयशांची धरून सगली खबर सांगली. 

“Tren न्हय? पांच वरांचेर येतली गाडी. हांगाच राव. दोनच मिण्टां 
रावता गाडी आं! हांव बसयतां तुका. '' आनी दुसरी गाडी येवपाची जाली म्हूण 
तो गेलो. 

साता पयलींच वेस्ट कोस्ट एक्सप्रेस आयली. म्हणसर तो पोर्टरूय आयलो. 
“बा - जल्दी ' आनी सायमन मोनाक घेवन ताचे फाटसून धांवलो. 

गाडयेंतल्यान देंविल्ल्या एका तिकेट मास्तरा कडेन तो मल्यालम भाशेंत 
सडसडीत उलयलो .खीणभर अनमनत त्या टिसीन त्या दोगां कडेन पळयलें. आनी 
मान हालयली. गाडी सुटूक लागली . पोर्टरान मोनाक उकलून भितर घाले. सायमनूय 
चडलो. फाटोफाट तो टी. सी. त्या पोर्टराक देव बरें करू म्हणूंक मेळळेंच ना. 

तो स्लीपर Sat आशिल्लो. एके वटेन तिगांचे दोन सीट जाल्यार दुसऱ्या 
जनेला कडेन एक एकल्याक बसपाचे दोन सीट. टिसीन तांकां त्या एकोड्या 
सिटार बसूक सांगले. हातांत सामानूय ना आनी बोल्सांत Fea नात अशा ह्या 
भुरग्यां कडेन आयले पयले दुबावान वा काकुळटेन पळयताले. च्या-काफी- 
खाण घेवन विकपी येताले. जिनेक उदक सुट्टाले. तानेन ताळो सुकिल्लो. सायमनान 
च्या घेवन आयिल्ल्या मनशाकडेन उदक मागले. नो वॉटर. च्या 5 या.” अशें 
म्हणून तो गेलो. 

राती जेवणा आयलीं. कोणें कोणें घेतलीं. शेजारच्या बांका वयल्या एका 
जाण्टेल्यान आपले प्लेटींतली रोटी काडून ताका घे म्हळें. पूण सायमनान घेतली 
ना. MRL’ म्हळें. साडे णवांक सुमार एक स्टेशन आयलें. सेलम! गाडी सुट्टासर 
टि.सी. आयलो. 

“तुमी खाले कितें?'' सायमनान 'ना' म्हण तकली हालयली. 

“ava?” टिसीन विचारलें. 

“सर, आमचे कडेन पयशे नात. '' सायमनान स्पश्टच सांगले. 

टि.सी. गेलो. पदरा मिण्टांनी परत आयलो. ताणें दोन वडा-पाव हाडिल्ले. 
सायमनाच्या हातांत दिवन ताणें 'खायात' म्हळे आनी :थँक्यू' आयकुचे पयलींच 
गेलो. एक वडा-पाव मोनाक दिवन दुसरो सायमनान खालो. पोटांत खाण पडना 
फुडें बरें दिसले. पूण तान चाळवली. शेजारच्या बांका वयलो तो जाणटेलो तांचे 

कडेन पळयतालो. ताणें उदकाची बाटली तांचे मुखार धरली. ताच्या तोंडा वयली 
अपुर्बायेची भावना पळोवन सायमनान बाटली घेतली. वयर धरून पियेलो. मोनाक 
बाटली वयर धरून पियेवंक येनासलें. तें तोंड लावपाक लागलें. सायमनान 
आडायलें, “आं aR’ म्हणून तो वयल्यान ओतपाक लागलो. जाण्टेल्यान ताका 
हात लावन सांगलें, “ताका तोंड लावन पियेवं दी. म्हजे कडेन दुसरी बाटली 
आसा.” 

लोक न्हिदपाचे तयारेक लागले. बर्थ सोडून हांतरुणां पातळावंक लागले. 
इतल्यान तो टि.सी. परत आयलो. फुडल्या सिटार बसून ताणें सांगलें - ' म्हजी 
ड्युटी कॅलिकताक सोंपता. थंय हांव देंबतलों. तुमीय cad पडटले. रिलिव्हर 
येतलो. ताका सांगू येताले. पूण ताका दिसतले हांवें पयशे घेवन खाल्यात म्हण. 
तेन्ना रात आसतली. पूण कॅलिकत स्टेशनार आमी देंवपाचें. ओके?” आनी 
ताणें दोनूय सिटाफाटलीं फाळकीं उडोवन तांकां न्हिदपाक सांगले. कॅलिकत 
येतकीर आपूण उठयतां म्हण सांगून तो गेलो. 

साखर न्हिंदेंत आसतनाच गाडी कॅलिकताक पावली. तांकां देंबोवन टि. सी. 
आपले वाटेन गेलो. मोनाची न्हीद पूर्ण जावंक नासली. सायमन मात फुडें कितें 
ह्या प्रस्नाची जाप सोदतना तुटमुटीत जागो आसलो. प्लॅटफॉर्मारच एक रितो बांक 
पळोवन ताणें मोनाक न्हिदयलें आनी -आपूण ताचे कुशीक दोळे धांकून आड 
पडलो. 

दोळो लागिल्ले कडेन अकस्मात कोणें बडी धोंगसून ताका उठयलो. 
पळय जाल्यार रेल्वे पोलीस. बडी घुंवडायत ताणें सांगले, “प्लॅटफॉर्म मेल कडकां 
पाड इल्ला. चलो, चलो बाहर.... 

मोनाक उठोवन सायमन मेन गेटी कडेन आयलो. फांतोड फांकूंक 
लागिल्ली. थंयच नळार तोंड Yas. मोनालेंय धुयलें. राती त्या दादल्यान दिल्ली 
ती उदकाची बाटली भरून घेतली. आनी स्टेशनाच्या भायर येवन चलत रावलो. 
बरे मुखार एक पांचवेंचार गार्डन आसलें. उजवाडचें आसलें तरी लोक थंय मॉर्निंग 
वॉकाक आयिल्ले. सायमन मोनाक घेवन थंय गेलो. बरो सो बांक पळोवन बसलो. 

तरेकवार सवणीं चिंवचिंवपाक लागिल्लीं. सुर्या उदेवचे पयलींची 

उजवाडाची सया मळबार फांकूंक लागिल्ली. न्हिदिल्लो पांचवोचार सैम जागो 
जावन आळसाय दितालो. झाडां रुकांचेर चानयो आपालिपा खेळटाल्यो. अदींमदीं 
एखादरो तरनाटो जॉगिंग करतालो. कांय जाण्टेले ट्रॅँका बयल्यान तुरतुरीत चलताले. 

वातावरणांतली प्रसन्नताय सायमनाच्या मनांतूय रिगूंक लागली. मोनाय 
सैमाचो खेळ मज घेवन पळयतालें. इतल्यान मोनान सायमनाचो हात ओडून ताका 
दाखयलें. एक मनीस चलतना तागेलो खांद्या वयलो धवोच नॅपकीन सकयल 
पडिल्लो आनी तो मुखार पाविल्लो. सायमन सट्ट करून उठलो. तो नॅपकीन घेवन 
धांबलो. त्या मनशाकडेन दितकीर ताणें सायमनाच्या पोल्याक हात लावन 
“ery, स्वीट बॉय' म्हळें. धवो फुल्ल शर्ट, धवीच ट्रॅक पँट आनी धवेच मोचे 
घाल्ल्या त्या मनशाची नुराय भोव सात्वीक आनी मोगाळ आसली. सायमनाक 
तागेल्या त्या उतरानी अदिकच प्रसन्न दिसलें. वेलकम सर'' अशें म्हणून तो 
परतो मोना कुशीक येवन बसलो. 

मोना ताचे कडेन पळोवन प्रसन्न हासले. सायमनान म्हळे,“मोना, त्या 
मनशान म्हाका TRL स्वीट बॉय ted. मनीस बरो सो दिसलो. केसकेसोले 
मनीस आहाय न्हू ह्या संवसारांत! अब्बाजान सारके देव मनीस आनी त्या स्टेशन 
मास्तरा सारके राकेस. फटकिरेय बी आनी उपकार करपीय बी. तो चंद्रा तेसो 
वाश्ट..तो तिकेट-काडपाक पैशे व्हयले तो नागोवणो, आंबो चोरलो म्हूण तुजेर 
बगलांट घालपी ती मॅडम... आनी हिंगा हीं सुकणीं चय. रुकांचेर खेळपी चानयांचे 
बाटेक ती बोसनाय. एकामेकां लागीं झगडनाय - कित्याक? आमी मनीस अशे 
कित्याक ? आमी गुन्यांवकाऱयांक भियेतांव देखून गुन्याव करपी चड मस्ती करताय. 
आमी सोंसतांव देखून तेंगेलें सादता. ते मॅडमीक आनी मास्तराक हांव बिश्टोच 
भियेलों. dat पयलींच...'' 

मोना मज घेवन आयकताले. “हय, आं' करून दाद दितालें. अचकीत 

मोनाचे ae विस्फारले. सायमनाचो हात धरून तें. सट्ट करून आड्डलें- 
“सायमन... | 

सायमनाचें लक्ष तेवटेन गेलें. येदोळचो तो जाण्टेलो वॉकाचो राऊण्ड 
मारून परततना एका मनशान ताका आडायिल्लो. त्या मनशालें आयकून त्या 
जाणटेल्यान दोनूय हात माने फाटल्यान धरिल्ले. त्या मनशाच्या हातांत सुरी आसली. 

तो मनीस ताका गार्डनाच्या भायर व्हरतालो. सायमनालें रगत तेज धावंक लागलें. 
शिरंतरां ताणशेलीं. तो उठलो. तेन्नाच जॉगिंग करपी एक तरनाटो तटास उबो 
रावन “आं? करून पळयतालो. सायमनाच्या दोळ्यां मुखार नायक सर आयलो. 
हो वेळ ऑफेन्सिवाचो. तीर कसो सायमन धांवलो. कोणाच्या लक्षांत येवंचे पयलींच 
ताणें त्या मनशाक धपको दिलो. जाण्टेलो कुशीक पडलो. तो मनीस अचकीत 
जाल्ल्या हल्ल्यान गोंदळळो. पूण ह्या भुरग्याक पळोवन ताणें दांत ओंठ चाबून 
सुरी उनारून सायमना वटेन धांवट आयलो. सायमनान पवित्रो घेतलो. त्या मनशाली 
हालचाल जोखली. सायमनाक नाइफ डिफेन्स टॅक्नीक याद जाली. आनी खी5 . 
आवाजा सरशीं. ढाण्ण करून ताची खोंट सुरी धरिल्ल्या मनगटाचेर पडली. सुरी 
सुटून पडली. सायमन परतोय घुंवलो. नेटान धांवट येबन आपली तकली त्या 
मनशाच्या पोटांत धोंगशिली. तो मनीस उदारोच पडलो. इतलें म्हणसर धा एक 
लोक एकठांय जालो. तो जॉगिंग करपी तरनाटो लागीं आयलो आनी नेट करून 
ताणें एक खोंट त्या मनशाच्या कमरार घाली. त्या मनशान अदमास घेतलो. 
पळून गेले बगर उपाव नासलो. सुरी थंयच सोडून तो गेटी वटेन धांबलो. फाटोफाट 
सायमन धावलो. तो तरनाटोय धांबलो. त्या मनशान गेटी वयल्यान उडकी मारली. 
म्हणसर एक मारुती व्हॅन झुप्प करून येवन थंय उबी रावली. तो आतां भितर 
वतलो हें येबजून फ़ाटोफाट आशिल्ल्या सायमनान त्या मनशाच्या पांयार उड़की . 
मारली आनी पांयांक घट धरले. ते बराबर तो नाकयां आपटलो. मारुती पळून 
गेली. पूण तो मनीस मात लोकांच्या हातांत पडलो. 

सायमन उठलो. ताचे हात, कोंपरां झरकटिल्लीं. पूण मोनाच्या हुसक्यान 
तो उड़की मारून गेटींतसून भितर धांवलो. मोना बांकार Sea रावन ताळयो पेट्टालें. 
सायमन लागीं येना फुडें ताणें ताका घट धरलो. 

फाटल्यान पळय जाल्यार पांचपंचवीस लोक ताळयो पेटून सायमनाचें 
कवतूक करताले. तो जाण्टेलो ताच्या म्हऱयांत आयलो. सायमनाक घट वेंगेत 
घेवन ताणें म्हळें - यू आर अब्रेव बॉय. तुवें म्हजो जीव वाटायलो.'” 


आपणें जें केलें तें आपणाली लागणूक म्हणून केलें अशें मना पसून 

सायमनाक दिसतालें. पूण त्या जाण्टेल्याक ना म्हणप ताका कठीण गेलें. 
जाणटेल्याच्या आगर्‍याक लागून तो तागेल्या घरा गेलो. तागेलो तो येदो व्हडलो 
बंगलो पळोवन सायमन दिपकावलो. तो इतलो गिरेस्त आसतलो अशें ताका 
दिसूंक नासलें. घरांत धा-एक चाकरमाने आशिल्ले. दारांत तीन पॉश मोटारी 
उब्यो आसल्यो. बल्कांव, वासरी, साल, व्हडल्यो चार कुडी, वयर माळी.... 
त्या घरांत सायमनाक आपूण विसंगत दिसतां म्हणपाचें जाणवले. तागेल्या चाकर 
मान्यांचे कपडे लेगीत चक्क आनी उंची दिसताले. पूण त्या जाण्टेल्यान कांयच 
जाणोवंक दिलें ना. तीं दोगांय बरोबरचीं वा सोयरीं जाल्लेवरी भोव आपलेपणान 
तो चलतालो. ताका एका सारके फोनाचेर फोन येताले. त्या घरांत फोन तरी 
कितले. दरेके कुडींत एक फोन. त्या भायर दरेकल्या कडेन एक मोबायल फोन. 

बंगल्यांत भितर सरना फुडें पयलीं मुखार आयलीं तीं जाण्टेल्यालीं सून 
आनी पूत. “पापा, आर यू ओके? '' ताणीं हुसक्यान विचारले. आनी बापूय बरो 
आसा तें पळोवन पुतान ' थँक गॉड म्हळें. 

“ना म्हज्या पुता. थँक्स ह्या धाडसी भुरग्यांक म्हण. ह्या सायमनान म्हजो 
जीव वांटायलो. 

जाण्टेल्याले आयकून त्या पस्तीशींतल्या पुतान सायमना मुखार दिमी मारली. 
सायमनाचो हात हातांत धरून ताचो उमो.घेतलो आनी मागीर दोगांकूय लागीं 
ओडून घट वेंगेंत घेतलीं. 

पांच मिण्टां भितर amet फॅमिली डॉक्टर आयलो. जाण्टेल्याक न्हय 
सायमनाक खरचटिल्लें तें पळोवपाक. 

म्हाका कांयच जावंक ना. म्हणटा आसतनाय ताणें कोंपराक बँडेज 
केलें. दोन गुळयो दिल्यो. 

“पयलीं तुमी न्हाबन घेयात. सुनेन सांगले. दोगांकूय रावपाक वयली एक 
कूड दिली. मोनाक तिणें स्वता बाथरूमांत व्हरून थंड गरम उदकाचो शॉवर बी 
कसो वापरप तें दाखयलें. सायमनय न्हाछो. तेच कपडे परते घालचे पडटले म्हण 
तो पिकार आसलो. पूण न्हावन भायर यो जाल्यार बेडीचेर नवे कपडे येवन पडिल्ले. 
नवे कपड़े घालना फुडें जिवाक हुशार दिसलें. आनी मोनाक पळयतकीर तर 
सायमनाचो विस्वासच बसना जालो. पयलेच खेपेक सोबीत मागो काडून केंस 

वळयिल्ले. नवो ड्रेस भोवच सुंदर आशिल्लो आनी मोनाक खूब दावतालो. 

““मोना!'' सायमनाच्या तोंडांतसून उतर फुटना जालें. 

““सायमन!'' मोना उलयलें. त्या खिणाक सायमनाक याद जाली. सकाळीं 
त्या गुण्डाक पळोवनूय ताणें 'सायमन' म्हण उलो मारिल्लो. ' तूं उलयलें, मोना. ' 
उचांबळून ताणें म्हळें. “आतां आनी थारूं नाका. उलय, उलयत राव. ' 

आनी मोना गोड हांसलें. बुला भाशेन. 

तो सगलो दीस गडबडीन गेलो. पोलिस, पत्रकार आनी फोनार फोन - 

सायमनाक प्रस्नाचेर प्रस्न विचारताले - तुका भिरांत दिसली ना? , तुका 
काराटे कोणें शिकयलो?', “तुका झगडपाची प्रेरणा कोणें दिली? , तूं डी. टी 
के. क वळखनासलो जाल्यार ताका वाटावपाक कित्याक गेलो? ' 

सायमन गणमणलो ना. जाता ते भाशेन ताणें जापो दिल्यो. अन्याया विरुद्ध 
झगडूंकच जाय हें अणभवान म्हाका शिकयलें. त्या खिणाक प्रेरणा दिली ती 
मोनान. डी.टी के व्हड मनीस म्हूण ताका वाटावपाक गेलों अशें न्हय, कोणूय 
गरीबाचेर जरी हो प्रसंग आयिल्लो हांव अशेंच करतासलों. 

जाव पत्रकार, जावं पोलीस सायमनाक प्रस्न विचारताले तेन्ना डी. टी. के 
थंय बसून आसलो पूण मदीं तोंड घालनासलो. सगलो वेळ तो कबतुकान ताचे 
कडेन THAT राविल्लो . 

गोंय सोडून भायर वचत सावन हो वेळ मेरेन सायमनालो भाशां बयलो मोग 
ताका उपकरा पडिल्लो. इंग्लीशीक ताका बरे मार्क पडटाले. पूण इंग्लीश वेव्हारांत 
इतली उपकरा पडत अशें ताणें धरूक नासले. हिन्दी बरी समजताली ताचोय 
ताका फायदो जाल्लो. तमीळ वा मल्याळम आपणाक येवपाक जाय आशिल्ली 
अशें ताका दिसले बगर रावलें ना. पूण आयज पत्रकार, पोलीस आनी डी.टी.के 
कडेन उलयतना ताका ती आडखळ जाली ना. 

डी.टी.के. म्हळ्यार एक व्हडलो उद्येगपती आनी खूब गिरेस्त मनीस हें 
तागेलें घर आनी ताका पळयना फुडें होलमतालें. पूण डी.टी.के. हो मनीस म्हणूनय 
व्हड आनी गिरेस्त सभावाचो हें वळखून सायमन ताचेर खूश जालो. डी.टी.के.क 
सगलेच लोक व्हडा भोवमानान वागयताले. तांगेल्या गजालीं वयल्यान सायमनाक 
अनेक गजाली स्पश्ट जाल्यो. गुण्डांच्या एका गँगान डी.टी.के.क उबारून व्हरून 

पुता कडसून एक क्रोट रुपये मागपाची येवजण आंखिल्ली. डी.टी.के. मॉर्निंग 
वॉकाक एकलोच वता थंय ताका सुरी दाखोवन भेश्टावन ते उबारून व्हरपाचे 
आसले. घडये तांगेलें सादतय आसलें. पूण सायमन आड आयलो आनी तांची 
सगळीच येवजण फिसकटली. त्या भिरांकूळ गुण्डाक धरिल्ल्यान आनी मारुती 
व्हॅनाचो नंबर मेळिल्ल्यान पोलिसांनी आतां मेरेन सगलें गँग धरून कादयेंत उडयिल्ले. 

डी.टी.के.ल्या पुतान पत्रकारांक स्पश्ट सांगलें -  सायमनान त्या गुण्डाचेर 
Beal करूक नासलो जाल्यार ताचो परिणाम कितलोय वायट जावं येतालो. 
कुरोटभर रुपये दिवंचे पडटासले. घरच्यांक डी.टी.के. सुटसर टेन्शन उरतासलें. ते 
भायर डी.टी.के.च्या जिवाकूय भिरांत आसली. .... आमी सायमनाच्या खूब रिणांत 
आसांब 

सांजे वेळार डी.टी.के.ली सून मोनाक घेवन भोंवपाक गेली. डी.टी.के. 
स्वता सायमनाक घेवन भायर सरलो. बाजारांत वचून ताणें सायमना खातीर नवे 
मोचे घेतले. कपडे घेतले. भितर घालपाक बानयनां, चेड्ड्यो, मेय..... नवी 
घड्याळ, नवो पटो. सायमन नाका नाका म्हणटालो तितलें तो चड चड घेतालो. 
सायमन घरा परतलो. तो नवे कपड़े घालुनच. पूण तो घरा पावचे पयलींच मोना 
परतल्लें. वळखूंक येवंचें ना इतळे तें बदलिल्लें. आंगार नवी मुस्तायकी, केंसांचो 
सोबीत कट, गळ्यात सुंदर माळ... सुनेन ताचे खातीर कपडे, सँडल्स, कांकणां, 
गळ्यांतले, मेकपाचें सामान ते भायर खेळणीं हाडिल्लीं. मोनाल्या मुखामळार 
खोशी भरून ओतताली. 

` मोना, तूं कितुलें बरें दिसता गो!' ' सायमनान म्हळें. 

` मोना- बरें - दिसता? ' मोना प्रयत्न करून एक एक उतर उलयलें. 


STARR सगली टेरासाचेर बसली. टेरासाचेर लेगीत भोव सोबीत मांडावळ 
आसली. मंद उजवाडांत ल्हवू आवाजांत गजाली चलिल्ल्यो. सायमन-मोना 
मात बग्गी आसली. 


“सायमन, कितें येवजिता?'' डी.टी.के न विचारलें. 
पापा, आमकां घरा वचूक जाय... सायमनान म्हळें. 

““लूक, ताणें पापा म्हळें म्हाका. 

सायमनाक खीणभर दिसलें आपणालें कितें चुकलें काय! 

पूण फुडल्याच खिणाक डी.टी.के.न ताका ओडून बगलेक घेतलो. 

“यू आर इण्डीड माय स्वीट चायल्ड! नाऊ, पयलीं आमकां तुजी खबर 
सांग- तूं खंयचो? खंय आसलो? खंय वता? कितें जालें? आयची सांज तुगेली. 
तूं उलय आमी आयकतात. 


सकाळीं जाग आयली तेन्ना वण्टी वयले घड्याळींत साडे स वरां जाल्लीं. 
मोना आजून साखर न्हिदेंत आसले. आयुश्यांत पयलेच खेपेक सायमन एसी 
रुमांत दाट पांगरूण घेवन न्हिदिल्लो. पांगरूण शेंबटून तो उठलो. रातीची याद 
जाली. खबर सांगून सोंपतासर रात जाल्ली. जेवन न्हिदपाक आयली तेन्ना इकरा 
वरां जायत आयिल्लीं. उन्नी अंकल डी.टी.के.लो पूत - तांकां घेवन रुमांत 
आयिल्लो. ताका नायट सूट घालपाक दिल्लो . बाथरूम दाखयिल्लो. तांचे खातीर 
थंय टूथ ब्रश लेगीत दवरिल्ले आशिल्ले. 

सायमनान दांत घांसले. तोंड धुयलें. मागीर ताणें मोनाक उठयलें. सीमा- 
आण्टीन ताका नायट ड्रेस घाल्लो. मोनाच्या आंगार तो बरो दिसलो. सायमनान 
ताका तोंड धुवपाक सांगले. निवळ जावन दोगांय सकयल आयलीं. पळय जाल्यार 
डी.टी.के. पेपर वाचीत बशिल्लो. 

“गूड मॉर्निंग मोना, गुड मॉर्निंग सायमन. ताणें म्हळें. 

“गूड मॉर्निंग पापा.'' आनी सायमनान वेळ वगडायनासतना कालचोच 
प्रस्न विचारलो.. 

“पापा, आमकां घरा वचूंक जाय. आयज वचूं?'' 

“'कित्याक? हांगा आवडले ना तुका? 

“तशे न्हय. पूण- घरा - 

“तूं हुसकेवं नाका. दोन दीस हांगा रावशात जाल्यार आमकां आवडटलें. 
जायना?" डी.टी.के.न ताच्या खांद्यार हात दवरून विचारलें. जाणटेल्याक ना 
म्हणप जिवार आयलें सायमनाच्या. तो बग्गी रावलो. 

“लूक हिअर!'' सगले पेपर सायमना मुखार दवरून डि.टी.के.न म्हळें, 
““पळय. सगल्या पेपरांनी तुजे फोटो छापल्यात. '' 

gars पयल्या पानार डि.टी.के.चे आनी सायमनाचे फोटो छापून 
आयिल्ले. बातम्यो मल्याळम भाशेंत आशिल्ल्यो. त्यो ताका कळळ्यो नात. पूण 
दोन इंग्लीश पेपर मात ताणें वाचून काडले. खूब तुस्त तोखणाय केल्ली ताची 
पेपरांनी. 

धांक सुमार थंयचो सुपरिन्टेन्डण्ट ऑफ पोलीस तांकां मेळपाक आयलो. 
ताणें डि.टी.के.क म्हळे, ' सर, तांकां गोंयां पावोवपाची जापसालदारकी आमी 
घेतात. फाल्यांच आमच्या ऑफिसरा वांगडा तांकां धाडुया. '' 

“नाका. तें हांव पळयतां.'' 

एस्‌. पी. गेलो. त्या दिसा डि.टी.के. स्वता तांकां घेवन थंयचे इगर्जेत 
गेलो. गोंयचे इगर्ज परस वेगळीच अशी ही इगर्ज. सायमनान दिमी मारून हात 
जोडले. बेगीन मांयसरी पावोवपाची प्रार्थना केली. सायमनाचें पळोवन मोनानूय 
दिमी मारली. आनी तें पळोवन डि.टी.के.नूय दिमी मारली. सगल्यांच्याच तोंडार 
एक निर्मळ पवित्र सया फांकली. 

दुसर्‍या दिसा डि.टी.के., उन्नी आनी सीमा सायमन-मोनाक वांगडा घेवन 
गुरूबायूर गेलीं. थयची गर्दी आनी तीं भव्य देवळां पळोबन सायमनाच्या मनाची 
प्रसन्नताय आनिकूय गाडगडद जाली. थंयच्या देवळांत डि. टी. के. वांगडा 
सायमन-मोनानूय हात जोडून प्रार्थना केली. 


बिरेस्तारा सुशेग घेवन शुक्रारा दनपारां सगलीं वचपाक भायर सरलीं. उन्नी- 
सीमानच सायमनालें आनी मोनालें बॅग भरले. 

“सायमन, मोना! या न्हय आतां?” डि.टी.के.न विचारले. 

“खंय पापा? 

“खंय? तुगेल्या घरा - गोवा! ' 

“यस्‌ पापा-'' सायमनान खोश्शेन म्हळें. 

यस्‌ पापा-'' मोनानय उडकी मारून म्हळें. मोना उलोवपाचो AA करता 

तें पळोवन सायमन अदिकच खूश जालो. 

एस्‌-क्लास मर्सिडीज बेंझ गाडी. मुखार उन्नी आनी सीमा. फाटल्यान 
डि.टी.के., सायमन आनी मोना. वाऱर्‍्यार बशिल्ले वरी दिसले तांकां. गाडी फास्ट 
धांवताली. पूण सायमनालें मन ताचे परसूय फास्ट धांबन गोंयां पावतालें. 

राती तीं मंगळुराक रावलीं. शेनवारा सकाळीं च्या बी घेवन भायर सरलीं. 
कुन्दापूर, भटकळ, SAK काडून कुमटा पावलीं. थंय जेवणाक रावलीं. सायमनाक 
दिसले तांकां सांगचें, बाटेर रावंया नाका. सामकीं गोंयां या. घरा वचून जेवंया. 
वेळ जाल्यार जावं. पूण ताणें मन मारलें. 

साडे चारांक सुमार मड़गांवां Wael. लागीं पावलीं हे जाणविकायेन 
सायमनालें काळीज धडधडपाक लागलें. जीव गळ्या कडेन आयलो. 

“SAE वाट दाखयता मरे! कळटा मरे तुका? ”' उन्नी अंकलान विचारलें. 

सायमन वाट दाखोवंक लागलो. गार्डन काडलें, सकयलो बाजार जालो. 
ट्रॅफीक आयलंडा कडेन पावतकीर ताणें दाव्यान वचपाक सांगलें. मुंगला वयलो 
रेल्वे ओवरब्रीज जातकीर उजव्यान वचूंक सांगले. सुरावले काडून बेतालभाटे 
पावलीं. इगर्ज काडटकीर ताणें गणसुवचो मार्ग दाखयलो. सायमनाली उमळशीक 
तेमकार पावली. 

*'पावलीं. हांगाच दवर गाडी. थोडें चलूंक जाय.” 

सायमन उडकी मारून देवलो. सायमन आपणाक सोडून फुडें वचत म्हण 
भियेल्लेवरी मोनान ताचो हात घट धरलो. गाडी लॉक करून सगर्ली देंबलीं. आयलो 
पयलो लोक अजापान पळयतालो. पॉश मर्सिडीज ताणीं केन्ना पळोबंक नासली. 
हो पळय कायतू आनी ओ ऽ तो नंदू. तांकां जाप करन शें दिसलें सायमनाक. पूण 
ते ताका वळखूंक नासले. आनी पयली जाप मांयक करप अशें चिंतून तो सडसडीत 
चलूक लागलो. डि.टी.के. आपणा परीन फास्ट चलतालो. पूण फाटीं पडटालो. 
तें पळोवन सायमन रावलो . 

दरयाची गाज कानार पडटाली. धांवट यो म्हण साद घालताली. सायमनाचें 
मन उचांबळून आयलें. धांवचें शें दिसलें. उकलिल्ल्या मनाक थातारीत ताणें डि 
टी के वांगडा पावली मारली. 

“पापा, हें पळय म्हर्जे घर. 

आनी मागीर रावं नज जावन सायमन धांवलो. - 

““मांय- मांय-'' ताणें उले मारले. 

दार उकतेंच आसले. उले आयकून मांय दारांत आयली. सायमनाक 
पळोवन तिका कितें करचें कळना जालें. हातांतलें सूप थंयच उडोवन ती भायर 
आयली. सायमनाक घट्ट वेंगेंत घेवन ती रडूंक लागली. Tel रडटां ताचे उमे 
घेवंक लागली. “tesa पुता - म्हज्या पुता-'' करीत रडटाली, Wel रडटां 
हांसताली. 

म्हणसर पाय आयलो. फाटल्यान पाखें शिंवतालो. कोण आयलो काय 
म्हण म्हेळ्या आंगानूच सकयल देवन आयलो. सायमनाक पळयना फुडें ताचोय 
बांद फुटलो. - सायमन, कितू रडयलें रे Ga आमकां. खंय आसललो रे इतू 
तेंप?'' आनी सायमनाक ओडून तो पोशेवपाक लागलो. 

मोना सायमनाच्या खोमसाक धरून राविल्लें. फाटसून डि.टी.के., उन्नी 
आनी सीमा तें दृश्य पळोवन आपले दोळे पुसतालीं. 

“Tra, पाय, हें मोना. म्हजी भयण. 

मांयक कांय कळळें ना. पूण तिणें मोनाक ओडून वेंगेंत घेतलें. 

“आनी हो पापा. हो उन्नी अंकल आनी ही सीमा आण्टी. तेणीं म्हाका 
खूब बरें केलें. तींच म्हाका घेयन-येयलीं fem.” 

पायन तांकां भितर आफोवन बसयलीं. मांयन च्या करपाक आदण दवरलें. 
पाय भितर वचून हात तोंड धुवन शर्ट पंट घालून भायर आयलो. 

“युवर सन इज अ ब्रेव बॉय! ' डि.टी.के.न सांगलें. उन्नीन येतना वांगडा 
हाडिल्ले पेपर दाखयले. पेपरांचेर सायमनाचे फोटो पळोवन पायक उगडास जालो. 

“'तू जाणा, सायमन. सुनामीची खबर आयकोन हांव गेल्लों - मद्रासाक. 
मांयूय गेल्ली म्हुज्या बाराबर. कालापेट मेरेन वोसोन येयलीं आमी. खूब सोदलो 
तुका. माशानागे आख्खी फामील काबार. म्हाका दिसले qa da बराबर मेलो 
जातलो. आस आसली. दोन तीन कॅम्पांनी सोदलो तुका. पूण मेळळों ना. परतो 
येतनां पेपराचेर तुगे फोटो चयलो- माडा वयल्यान देंवता तो. मागीर पोत्ती खबर 
काडली हांयें. पूण ते म्हणूंक लागले - आतां मेरेन तो मेलो आसतलो. पूण 
म्हाका गॅरंटी आसली तूं येतोलो म्हूण. हायें पेपर सांबाळण दवरला. दाखोयतां 

आं- 
पायन पेपर हाडलो. पेपर तमीळ जाल्ल्यान कोणाक वाचूक येनासलो. 

पूण सायमन माडा वयल्यान देंवतनाचो फोटो बरो स्पश्ट आयिल्लो. अकस्मात 
सायमनाचें लक्ष त्या फाटल्या फोटोचेर गेलें. 

“मोना?” पेपर ओडून सायमनान सारको पळयलो. हय. फाटलेवटेनचे 
जायरातींत मोनाचो फोटो आसलो. पूण कितें बरयलां तें समजनासलें. 

“हांगा हाड पेपर. म्हाका कळटा तमीळ. डि.टी.के.न म्हळें. ताणें 
वाचून म्हळें - मोना भाशेन दिसता खरें पूण ताचें नांव सरस्वती. '' 

सायमनाचें मन दुबावलें . मोनाचीं घरचीं येवन मोनाक घेवन गेलीं जाल्यार? 
ताका मोना जाय आसले. पूण मोनाचीं घरचीं ताची वाट पळयतात आसतलीं. 
आपले मांयवरी. 

“पापा, ताचें नांव मोना न्हय. ताका हावें नांव दवरलां मोना. ' 

“जायरात ही. सरस्वतीविशीं कितेंय खबर आसल्यार आपणाक कळोवचें 
अशें म्हळां. आनी जायरात दिवपी ताचो मामा wa.” डि.टी.के.न सांगले. 
“हांव पळयतां तें. सगली खबर काडून तुमकां सांगतां. '' 

डि.टी.के. वतना पेपर घेवन गेलो. 

“OR, मोनाक कोणूय येवन व्हरतलो गे? अममी तेका दिवंया नाका गे. '' 
सायमनान न्हिदतना मांयक सांगले. 

“ariel घरचीं व्हरोंक येयल्यार आमच्यांनी ना म्हुणों जाता? तो मेरेन 
रावं दी तेका हिंगाच.'' मांयन म्हळें. 

ते राती मांयचे एके कुशीत सायमन जाल्यार दुसरे कुशींत मोना न्हिदलीं. 

आयतारा घे म्हण लोक आयले सायमनाक मेळपाक. इश्ट आयले, शेजारी 
आयले, सोयरी आयली, पत्रकार लेगीत पावले. साजे इगर्जेचो पादबिगार मुजरत 
आयलो. आस्थेन सायमनाची चौकशी केली. तोखणायेन ताचे फाटीर हात 
भोंवडायलो. 

` 'पादविगार येयलो तें बरें दिसलें. फादर एक इंचारू? 

` इचार मुरे- 

` म्हाका इश्कोल चुकले, एझाम चुकली. फाल्यां इश्कोल कॉमेस. म्हुगेलें 

वरस वयतलें?'' 

“तूं हुसकेवं नाका. जें चुकलां तें शिकोन घे. स्पेशल परमिशन मागोवन 
तुका आठयेंत बसोवंया.'' 

सायमन खुशाल जालो. पादविगारान हेर सगल्यांक उद्देशून tea, 
“'सायमनाक दिसता- शिकप चुकले. पूण खरेपणी फाटल्या स म्हयन्यांत तेणें जें 
भोगला, सोंसलां आनी देखलां तेंच खरें शिकप. तेणें जोडला तें खरें गिन्यान. 
प्रॅक्टीकल. 

हैं सगलें चल्लां आसतनाच काराटेचो नायक सर थंय पावलो, खंय 
आसा म्हगेलो सुनामी सायमन?'' आनी सायमनाक वेंगेंत घेवन ताणे म्हळें - 
““तुजी खबर कळना फुडें धांवट आयलों हांव. पराक्रम आयकलो. तुवें काराटेचेंय 
नांव बयर काडले. आतां तुका फुडले शिकोवपाक रावलां हांव. येता मरे फुडल्या 
आयताराच्यान?'' 


सोमारच्यान स्कूल सुरू जालें. सायमनाक आठवेंत बसूंक Hood. पूण 
मोनाचें कितें? ताचें बर्थ सर्टिफिकेट ना. स्कूल लिविंग सर्टिफिकेट ना. आनी 
फाटीं कितें शिकिल्ले तेय ताका याद ना. पूण सायमन निर्शलो ना. ताणें ताका 
पाटी काडी घेवन सुरवाती पासून शिकोवपाक सुरवात केली. आजून तें उलयनासलें. 
पूण प्रयत्न करताले. ATA, पाय तर स्पश्ट म्हणटालें. शिकपांतूय ताणें मज घेतली. 

पावस सुरू जालो. एक दीस सायमन स्कुलांतसून परतलो जाल्यार घरांत 
एका मनशाक घेवन उन्नी अकल आसा. तो मनीस खंय सरस्वतीचो मामा. 
सायमनान सरस्वती कडेन पळयले पूण तें मामाक वळखले ना. 

सरस्वतीचीं आवय-बापूय-भाव सुनामीच्या हुंवारांत बुडून मेल्लीं. तांचीं 
मडीं मेळिल्लीं. सरस्वती कशें वांटावलें कोणाक खबर नासलें. मामा खंय ताका 
व्हरूक आयिल्लो. 

सायमनाचे दोळे भरून आयले. ताणें मोनाचो हात घट धरलो. मामा तमीळ 
भाशेंत कितें तरी उलयलो. पूण मोनान जाप दिली.नीः ताणें तांका ओडलें तेन्ना 
मोनान ताका धुकललो आनी मांयक घट वेंग मारली 

उन्नी मामा कडेन थोडो वेळ उलयलो. मागीर ताणें सायमनाक सांगलें - 
“ “मामाचीय परिस्थिती व्हडली शी बरी ना. तें हांगा रावंक सोदता- आनी तुमकांय 
तें जायच जाल्यार तो मोनाक तुमचे सुवादीन करतां म्हणटा. 

सायमंनान रोखडें हय Fee. मांय आनी पाय दोगांनी तेंच सागळें., आमकां 
धूव ना. मोनाक आमी आमचें चेडूं म्हण वाडयतलीं. ' 

ते बचपाक उठले तेन्ना सायमनाक उगडास जालो. 

“उन्नी अंकल, ताचें स्कूल लिविंग वा बर्थ सर्टिफिकेट जाय. मामाक 
सांग धाडूंक. '' 

बतनां उन्नी अंकलान एक व्हडलो फ्रेम केल्लो फोटो सायमनाच्या हातांत 
दिलो. - “amma दिला. 

फोटवांत सायमनावांगडा डि टी के आशिल्लो. आनी सकयल मोट्या 
अक्षरांत बरयिल्लें - ` सुनामी सायमना वांगडा डि टी के. 

